




بقاع باطل

مہر النساء شاہ میر

بهرم بقا باطل؟

مهر النساء شاه مير کے قلم سے

انتساب

اللہ کے نام، وہ جس نے لکھوایا اور وہی جو لکھوارہا ہے۔

انتباه

یہ کہانی پر تشدد مناظر، قتل، ذہنی دباؤ، جسمانی استحصال، اور خون ریزی پر مبنی ہے۔ نیز اس کہانی میں خودکشی کا ذکر، جنسی اور دماغی تشدد چند قارئین کے لیے تکلیف دہ ثابت ہو سکتا ہے۔

اگر یہ موضوعات آپ کی ذہنی صحت یا شوق مطالعہ متاثر کر سکتے ہیں تو براہ کرم احتیاط کریں۔
شکریہ۔

قسط نمبر ایک

بخره اول : بهرم

تاریکی اور برف

آسمان پر چمکتے ہوئے ہلال کی نقرئی روشنی مدھم تھی۔ رات تاریک تھی، ایسے جیسے کسی سیاہ کار کی غیر روشن قبر۔ ایسی سیاہ راتیں محض آسیب زدہ کہانیوں میں ہوتی ہیں، یا پھر یہ وہ رات تھی جب قدرتی سیاہی سے زیادہ کسی کے اعمال ناموں کی سیاہی آنکھوں کو چندھیانے والی تھی؟

کسی عمارت کی سنسان راہداریوں میں اس پہر جو واحد آواز تھی وہ اس لڑکی کے سفید بوٹوں کی تھی۔ یہ آواز ایک پل کو پرسراری کا اعلان تھی تو اگلے پل دغا بازی کا پیغام دیتی، ایک لمحہ اعلان امن تو اگلا لمحہ اعلان رزم۔ قدیم عمارت کی دیواروں میں لگے فانوس کی روشنیوں میں اس لڑکی کا چہرہ روشن ہوتا، پھر نقوش دھندلے، پھر مدھم، پھر روشن۔ اور یہ سلسلہ یونہی جاری رہتا۔ بوڑھی عمارت کی بوڑھی دیواریں رازداری کا تہیہ کیے پوری شان سے کھڑی تھیں۔ ان پر ٹنگی قدیم مصوری رات کے اس پہر خوف کی پہرے دار لگ رہی تھیں۔ اور راہداریوں کی تنہائی کسی سوچی سمجھی سازش کا نتیجہ۔

لکڑی کے ایک بھاری دروازے کے باہر قدموں کی چاپ تھمی تو اگلے ہی لمحے دروازہ کھلنے کی چرچراتی کانوں

کو چھپنے والی آواز گونجی۔ بھاری بوٹوں والی لڑکی اندر داخل ہوئی اور کمرے پر ایک طائرانہ نگاہ ڈالی۔ بھاری محنتی پردے کھڑکیوں پر گرے ہوئے تھے، اگر اٹھے ہوتے تب بھی باہر محض اس شہر کی تاریکی دکھائی دیتی یا پھر برف۔

پلنگ کی بے ترتیب چادر کے اوپر کئی چیزیں کھلی پڑی تھیں۔ کپڑے، کاغذ، قلم، دوات، لیپ ٹاپ، کوٹ۔ یہ کمرہ اپنے مکین کے اندرونی خلفشار کی داستان سنارہا تھا۔ لڑکی چند لمحے چوکھٹ پر جمی کھڑی رہی پھر اس نے نگاہیں اٹھا کر کمرے کی دائیں طرف رکھی لکڑی کی میز کی طرف دیکھا جہاں ایک فانوس جل رہا تھا۔ فرش پر جا بجا کاغذ بکھرے ہوئے تھے۔ لکڑی کے بھورے فرش پر اسکے سفید جوتے واضح نظر آرہے تھے۔ وہ کتنے ہی پل وہیں کھڑی اس کمرے کا جائزہ لیتی رہی اسے وقت کا اندازہ نہیں ہو سکا۔ کمرے سے ملحقہ غسل خانے سے پانی کے گرنے کی آواز آرہی تھی۔ شاید کوئی اندر تھا۔ وہ چند پل یونہی کھڑی رہی پھر کہنی پر ٹنگا سفید پرس پلنگ پر رکھا، بوٹ سے بے ترتیب قالین درست کیا پھر چند قدم آگے بڑھ کر اس نے فرش پر گرے مڑے مڑے صفحات میں سے ایک صفحہ اٹھایا اور اسے کھولا۔

بھورے کاغذ پر سیاہ روشنائی سے انگریزی میں ایک تحریر درج تھی۔ کسی کہانی کا کوئی منظر، کوئی ٹکڑا۔ نوارد ایک قاری تھی اور قاری لکھا ہوا اچھوڑ دے؟ ناممکن۔ اس نے زیر لب لکھا ہوا پڑھنا شروع کیا۔ لکھا تھا کہ۔۔۔۔۔

وہ بلیک آؤٹ کی رات تھی۔ بلیک آؤٹ یعنی روشنی کا ہر منبع اس رات سرد اور تاریک تھا۔ عمارات غیر روشن، گھروں کے چراغ گل، بتیاں بجھ چکیں۔ یا کسی سازش کے تحت بجھائی گئیں؟

اگر آسمان پر چمکتے ہلال کی بغیر نفل والی زمین پر ہواؤں میں تیرتے ہوئے گرہ ارض کی طرف نگاہ ڈالو تو ساری زمین روشن تھی بس ایک خطہ تھا جو تاریک تھا۔ سیاہ، جہاں محض اندھیرا تھا۔ وہ خطہ اس رات بلیک آؤٹ کا شکار تھا۔ وہ خطہ پاکستان تھا۔ سارے میں اندھیرا محض اندھیرا، اور اندھیرے میں دنیا کیا کرتی ہے؟

گناہ، گمراہ، جرم، قتل۔

اسی تاریک اور سرد رات میں کوئی وجود تھا جو گلیوں میں پوری رفتار سے بھاگ رہا تھا۔ اسکا تنفس پھولا ہوا تھا۔ قدم من من بھر کے ہو رہے تھے، سانس بھاری تھا۔ اور آنکھوں میں دہشت رقم تھی۔ سیاہ رنگ کے چغے سے اسکی آنکھیں بمشکل اپنا منظر دیکھ پا رہی تھیں۔ مگر وہ وجود جیسے بس دوڑنا جانتا ہو۔ فروری کی اس تاریک رات میں، خوف و ہراس سے بھاگتے ہوئے اسکا سارا بدن پسینے میں ڈوب رہا تھا، مگر اسے بھاگنا تھا۔ دور کہیں بہت دور تک۔ جہاں کوئی بھی اسکے جرائم کا پیچھا کرتے ہوئے اس تک پہنچ نہ سکے۔

گلی کے دہانے پر رک کر اس نے دونوں ہاتھ گھٹنوں پر رکھے اور جھک کر گہری لمبی سانسیں لیں۔ اسے سانس نہیں آ رہی تھی۔ سردی سے اس کا سارا جسم اکڑ رہا تھا۔ اسکی ہر اسماں نگاہیں آس پاس کچھ تلاش کر رہی تھیں، کیا؟ اسے خود بھی علم نہیں تھا۔ اسی لمحے کسی گاڑی کی ہیڈ لائٹس کی تیز روشنی اسکے وجود پر پڑی تو اسکا اوپر کا سانس اوپر اور نیچے کا سانس نیچے رہ گیا۔ روشنی میں اسکا سیاہ چغہ دکھائی دے رہا تھا، اسکی ہر اسماں آنکھیں بھی مگر اس نے جو چھپانا چاہا وہ سینے پر لگا خشک ہو چکا خون تھا، پیچھے بندھے ہوئے ہاتھوں کو اگر گیلا ہونا چاہیے تھا وہ قرمزی سیال سے گیلے تھے۔ قتل، اس نے ایک قتل کیا تھا اور۔۔۔۔۔۔۔۔۔۔

”آگے کچھ نہیں لکھا۔“

بھاری مردانہ آواز پر کاغذا کے ہاتھ سے چھوٹ کر نیچے گر۔ ایک لمحے کو وہ باقاعدہ بوکھلا کر رہ گئی تھی۔ گیلے بالوں والا وہ مرد آگے آیا کاغذ اٹھا کر میز پر واپس رکھا اور خود پلنگ کے دہانے پر آکر بیٹھا۔ لڑکی اب بھی کمرے کے وسط میں کھڑی تھی۔ ساکن، بے سانس۔

”یہ کیا تھا تھا؟“

”یہ کلائمکس تھا شروعات بہت مختلف تھی۔“ اس نے بے حد سکون سے جواب دیا۔

”مجھے شروعات جانی ہے۔“ اس نے بے دیر بعد بے حد ہمت کے ساتھ کہا تھا۔ مرد نے اسے تو صیفی نگاہوں سے

دیکھا۔ وہ بے حد پر سکون اور سنجیدہ دکھائی دے رہا تھا۔ جیسے سب سوچ کر آیا ہو۔

”اس کہانی کی ایک شرط ہے۔“

”منظور ہے۔“

”تمہیں چاہیے کہ پہلے شرط سن لو۔“ مرد نے تنبیہ کی۔ شاید وہ اسے بچانا چاہ رہا تھا۔ مگر کس چیز سے؟

”زیادہ سے زیادہ کیا؟“

مرد نے سر ہلایا۔ ایسے جیسے کسی سوچ میں ہو۔ ”تم پارسائی کھودو گی، اور اس کہانی کے بعد تم لوگوں پر کبھی اعتبار نہیں کر سکو گی۔“

لڑکی کی آنکھوں میں کوئی عجیب سی چمک ابھری۔ ”پارسائی اور لوگوں پر یقین؟ میں پیدا نشی طور پر ان دونوں چیزوں سے محروم ہوں۔“

مرد کچھ دیر کھوجتی نگاہوں سے اسے تکتا رہا۔ پھر جیسے اس نے فیصلہ کر لیا ہو۔

”ٹھیک ہے، پھر شروع کرتے ہیں۔“ زرد روشنی میں ڈوبے کمرے میں واحد آواز ان دونوں کے سانس لینے کی تھی۔ مگر اگلے ہی پل مرد کی بھاری مگر، دلسوز آواز اس کمرے کی دیواروں سے ٹکرائی۔

”کہانی کا پہلا حصہ بھرم ہے۔“

نوار دمرد اور کمرے کے وسط میں منجمد عورت کے ساتھ ایک نئی داستان کا قصہ شروع ہوا چاہتا ہے۔



برف کی تہوں کو چیرتی، کہیں کسی مقام پر ایک پل کو بھی نہ رکتی ہوئی سیاہ ہیوی بانیک مری سے اسلام جانے والی

اس سڑک پر پوری رفتار سے دوڑ رہی تھی۔ اسے چلانے والے کا چہرہ ہیلمٹ میں ڈھکا تھا۔ سرد ہوا کے تھپڑے اس پر بے اثر تھے۔ دستانے میں ڈھکے ہاتھ مضبوطی سے ہینڈلز پر جمے تھے۔ وہ بعض دفعہ دونوں ہاتھ سردی کے باعث سینے پر باندھ کر گرم کرتا اور بایک چلتی رہتی شاید وہ اس کام میں ماہر تھا۔ اسلام آباد کے مضافات میں داخل ہوتے ہی جیسے اس بایک کو پر لگ گئے۔ رفتار اتنی تیز ہو گئی جیسے بہتی ہوئیں۔

رات کے گیارہ سے بارہ بجے کا وقت تھا جب ایک مصروف سی شاہراہ پر بایک روکتے ہوئے وہ ہیلمٹ سمیت سڑک کنارے بنی ایک عمارت کی طرف بڑھ گیا۔ جہاں دو گارڈز کھڑے ہوئے نظر آرہے تھے۔ باہر اجلی بتیاں روشن تھیں۔ وہ آس پاس دیکھے بغیر عمارت کی طرف آیا۔ روشنیوں میں اس کا سراپا ہلکا سا واضح تھا۔ مضبوط جسامت اور بلند قد کا ٹھکاہل وہ کوئی نوجوان تھا۔

”پاس کارڈ؟“ داخلی دروازے پر اسے روک کر پوچھا گیا۔ لڑکے نے ہیلمٹ اتارا، ہیلمٹ اترنے سے اسکے اسکے سیاہ بال ماتھے پر بکھر گئے۔ اور چہرہ دکھائی دیا۔ عامیانہ نقوش جو کہ تنے ہوئے تھے۔ ماتھے پر بل تھے۔

”نہیں ہے۔“ دو لفظی جواب۔

”پاس کارڈ نہیں ہے تو داخلہ نہیں تو اندر داخلہ ممنوع ہے دروازے کے باہر معمور محافظ نے اس سے نوجوان نے ان دونوں سے کچھ نہیں کہا بس اپنی جگہ کھڑے کھڑے موبائل نکالا اور ڈائلائز میں سے سب سے پہلے نمبر کو ایک کال ملائی۔ دوسری طرف گھنٹی جاتی رہی۔ کئی لمحے بیتے، پھر کال اٹینڈ ہو گئی۔

”اپنے دربانوں سے کہو میرا ستہ نہ روکا کریں۔ یا پھر مجھے ایسی جگہ نہ بلایا کرو جہاں مجھے روکا جائے۔“ چھوٹے ہی سرد مہری سے کہا۔ دوسری جانب کچھ لمحے کی خاموشی آئی۔ پھر اس نے بغیر کچھ کہے کال کاٹ دی۔

”سر آپ یہاں سے ہٹ جائیں ہمارے پاس نے دیکھ لیا تو بہت بُرا ہو گا۔“ محافظین میں سے کسی نے کہا۔ ہیلمٹ

ہاتھ میں لیے کھڑے لڑکے نے تندہی سے اسے دیکھا۔ ”آپ ایک طرف ہو کر انتظار کر لیں۔“

”دو منٹ رک جاؤ اگر دو منٹ کے اندر اندر مجھے اندر بھیجنے کے احکامات نہ آئے تو ہٹ جاؤں گا میرے یہاں کھڑے ہونے سے زمین سکڑ نہیں جائے گی۔“ اسکا انداز دو ٹوک اور بے زار بیک وقت تھا۔

”کیوں تم کہیں کے راجہ لگے ہو جو تمہیں بلا لیں گے؟“ دوسرے محافظ نے مذاق اڑانے والے انداز میں کہا۔ اسکا لباس، جوتے، خوشبو اور انداز وہ کہیں سے بھی امراء کا شناسا نہیں لگتا تھا لہذا اس سے زبان چلا کر انکا کوئی نقصان ہونا تو نہیں تھا۔

ابھی وہ کوئی جواب دیتا کہ محافظ کا موبائل تھر تھرایا۔ لڑکے کے لبوں پر استہزائیہ مسکراہٹ ابھری۔ جس میں طنز کی ہلکی سی رمت بھی تھی۔ گارڈ نے کال اٹینڈ کی اس کے بھدے موبائل سے آواز اس نوجوان کے کانوں تک آ رہی تھی۔

”کسے روک کر رکھا ہے تم نے؟“ دوسری طرف موسیقی اور ہلچل کے شور کے درمیان ایک مردانہ آواز ابھری۔ ”تم ایسے کیسے میرے مہمانوں کو روک رہے ہو؟ میں نے تم سے کہا تھا ناں اس کو مت روکنا۔“

”صاحب وہ“ محافظ ہکلا یا پھر لڑکے کی طرف دیکھا۔ موبائل پر ہاتھ دے کر وہ اب مدھم لہجے میں اس سے پوچھ رہا تھا۔ ”آپ کا نام؟“

لڑکا چند پل اسے تکتا رہا پھر دھیمی آواز میں جواب دیا۔

”اسلان شجاع یمن۔“

”سر کوئی اسلان یمن صاحب ہیں۔ اندر جانے دوں؟“

”آنے دو۔“ دوسری طرف سے حکم آیا اور کال بند ہو گئی۔ محافظوں میں سے ایک اب اسلان یمن کو اندر جانے

کے لیے کہہ رہا تھا۔ ایک متذبذب تھا کہ تلاشی لے کہ نہ لے؟ یہ نہ ہو کہ اس کا صاحب پھر ناراض ہو جائے۔ چند پل بعد وہ عمارت کے اندر داخل ہو چکا تھا۔ ایک لمبی سی راہ داری تھی جس کے دونوں اطراف نیلی بتیاں جل رہی تھیں۔ موسیقی کا بے ہنگم شور اسکے کانوں پر ہتھوڑوں کی طرح برسنے لگا۔ راہ داری کے اختتام پر بڑا سا ہال تھا جہاں جلتی بجھتی، رنگ بدلتی بتیاں اور ناچتے تھرکتے نوجوانوں سے بے نیاز وہ رش میں اپنا راستہ بناتا ہوا ایک طرف کو جا رہا تھا۔ کسی نے اسکے سینے پر ہاتھ رکھ کر اسے روکا اور دوسرا شے دکھائے، شاید منشیات کی کوئی نئی قسم۔ اس نے کوفت سے اسے پرے ہٹایا۔

کوئی جھومتی گاتی لڑکی اسکے ساتھ رقص کی خواہش رکھتی آگے آئی، اس کے سینے پر ایک ادا سے ہاتھ رکھا تو وہ اسے بھی جھٹک کر آگے بڑھا۔ چبوترے پر کھڑے ناچنے لوگوں سے ذرا فاصلے پر بنے ایک نجی کمرے میں داخل ہوتے اس نے سامنے دیکھا تو وہی منظر تھا جو وہ کئی بار دیکھ چکا تھا۔ جو ہر بار کی طرح آج بھی اپنا اثر کھوچکا تھا۔

گہرے شوخ رنگ کے لباس پہنے، گلے میں زنجیریں اور مالائیں ڈالے ہوئے کئی لڑکے اور لڑکیاں وہاں موجود تھے۔ شراب اور منشیات کی زیادتی سے آنکھیں سرخ ہو رہی تھیں۔ بدن لڑکھڑا رہے تھے۔ شراب کی بونٹھنوں میں داخل ہو رہی تھی اسلان یمن چوکھٹ پر کھڑا رہا یہاں تک کہ ان میں سے ایک کا دھیان اسکی طرف پڑا۔ اور وہ عجیب سے انداز میں ہنسا۔

”ارے ارے ذرا دیکھو تو کون آئے ہیں۔“ صوفی پر پھیل کر بیٹھا، شراب کا گلاس ہاتھوں میں لیے ہوئے شاید وہ ان سب کا آقا تھا۔ ”آنے میں کوئی تکلف تو نہیں ہوا ناں؟“ اسکے گھٹنے پر پستول رکھی تھی۔ میز پر تیز دھار چاقو یقیناً شرافت سے اسکا کوئی تعلق نہیں تھا۔

”یہاں کیوں بلوایا؟ ڈیلوری تمہارا کام ہے میرا نہیں۔“ وہ بے تاثر لہجے میں پوچھ رہا تھا۔ گردن ہنوز اکڑی ہوئی تھی۔ چہرے پر بے زاری اور ماتھے پر بل تھے جو اسکی کشش میں اضافہ کر رہے تھے۔

”آپ کی امانت آپ تک پہنچانی تھی، اب ہم تو مری آنے سے رہے آپ کے افسر چچا دھر لیں گے ناں۔“ وہ کچھ

کچھ طنز سے کہہ رہا تھا۔ اسلان کے اکھڑتا اثرات ویسے ہی رہے۔ ”ڈیلوری باقاعدہ ہماری ذمہ داری ہے لیکن پکڑے جانا کون چاہے گا؟“

”میرا سامان؟“ اس نے سختی سے استفسار کیا۔

”ابھی دے دیتے ہیں۔“ باس نے اپنے آدمیوں کو اشارہ کیا وہ تیزی سے اٹھے اور صوفوں کے عقب سے ایک سفید رنگ کا بستہ لے کر آئے۔ میز پر رکھ کر اسے کھولا اور اسلان نے بس اپنے ”سامان“ کی جھلک دیکھی پھر زپ چڑھائی گئی اور بستہ اسکے حوالے کیا گیا۔ جسے وہ تھام گیا۔

”کچھ پینا چاہو گے؟“ میز پر قطار در قطار رکھی بوتلوں کی طرف اشارہ کرتے باس نے اسے پیشکش کی۔ ”ابھی رات جو ان ہے جانے کی اتنی بھی کیا جلدی ہے؟“

”میں پیتا نہیں ہوں۔“ بستہ اٹھا کر کسی ناپسندیدہ شے کی طرح کندھے پر ڈالتے ہوئے کہا۔ شراب، خوبصورت لڑکیاں، منشیات وہ ہر شے سے بے زار جیسے آیا تھا ویسے ہی باہر نکل گیا۔ باہر وہی شراب اور افیم کی ناگوار بو اور وہی دنیا و مافیہا سے بے خبر نوجوان تھے۔ اسلان کا موبائل تھر تھرایا۔ شور کے باعث وہ رنگ ٹون تو نہیں سن سکا البتہ تھر تھراہٹ پہچان گیا تھا۔ عمارت سے باہر آکر بستہ دونوں بازوؤں سے سینے تک لا کر اس نے موبائل جیب سے نکال کر کان سے لگایا۔

”بکو.....“ اکتاہٹ سے کہا۔

سامنے سے اگر کوئی خوشگوار انداز سے کچھ کہنے لگا تھا تو اسکا سارا مزاج اکارت ہو گیا۔ چند لمحے خاموشی رہی شاید وہ اسلان کی بدتمیزی ضبط کرنا چاہ رہا تھا۔ جو کہ ہر دفعہ کی طرح مشکل امر تھا۔

”اس ماہ کی پانچ تاریخ آخری تھی تم نے اب تک کام مکمل نہیں کیا؟“

اسلان کی گرفت ہیلٹ پر مضبوط ہوئی۔ بازوؤں کی رگیں پھول گئیں اور کنپٹی کی رگ جیسے پھڑک رہی ہو۔ اسکی

آنکھوں سے شعلے لپکنے لگے تھے۔ ”تم پیسہ دے کر مجھے خرید نہیں سکتے۔ میں تمہارا غلام نہیں ہوں۔“

”بالکل تم میرے غلام نہیں ہو لیکن شاید تم وہ دو قتل.....“ وہ جو کوئی بھی تھا اسے اسلان کی دھکتی رگ کا علم تھا۔

”اپنی بکواس بند کرو۔“ اسلان چبا چبا کر اسکی بات کاٹ گیا۔ سانسیں غیر ہموار ہو گئیں۔ دسمبر کی سردرات میں بھی اسکے ماتھے پر پسینے کے ننھے ننھے قطرے نمودار ہوئے۔ ”اس سب میں میرا کوئی قصور نہیں تھا۔“

”بالکل۔“ سامنے والے نے ٹھنڈے لہجے میں اسکی تائید کی۔ ”لیکن جو میں کروں گا اس میں سارا قصور تمہارا ہو گا۔ بہتر ہے کہ تم وہ کرو جو میں کہہ رہا ہوں، ورنہ نتائج کے ذمہ دار تم خود ہو گے۔“

وہ اسلام آباد کی اس سڑک پر چند لمحے جمود کا شکار رہا۔ دکانوں کے گرے ہوئے شٹرز اور اجلی روشنیوں میں موبائل کان سے لگائے وہ کتنے ہی لمحے خاموش رہا۔ کندھے ڈھیلے پڑ گئے، ماتھے کے بل غائب ہوئے۔ اب وہاں کوئی انجانا خوف تھا۔

”میں اسے نہیں ماروں گا۔“ بلاخر اس نے فیصلہ کر لیا۔ کندھوں سے ہر بوجھ سرک گیا۔ سوائے خوف کے۔ ”اگر مجھے لگایہ ضروری ہے تب..... میں تم سے اجازت نامہ لینے نہیں آؤں گا لیکن تمہارے کہنے پر میں اسے نہیں ماروں گا۔ جو تمہارے اشاروں پر ناچے وہ انسان کوئی اور ہو گا۔“

دوسری طرف کوئی بھی جواب سنے بغیر اس نے موبائل بند کیا۔ دل تیز رفتار سے دھڑک رہا تھا۔ اس نے موبائل جیب کی جیب میں ڈال دیا۔ ہیلمٹ واپس چڑھایا تو چہرہ چھپ گیا اور بس اسکی گہری بھوری آنکھیں نظر آئیں۔ کلائی پر بندھی گھڑی پر اس نے وقت دیکھا، ساڑھے بارہ بج رہے تھے۔ وہ جلد گھر پہنچ جائے گا اسے یقین تھا۔

دوسری طرف موجود انسان اس انکار پر اسکی زندگی تباہ کر سکتا تھا اسے یہ بھی یقین تھا۔ مگر وہ نہیں مارے گا، ہرگز نہیں۔



شہر: کوہ مری

وقت: ادھر رات۔

سیاہ ستاروں سے خالی آسمان سے روئی کے سفید گولے تو اتر سے زمین پر گرتے جا رہے تھے۔ درختوں نے سفیدی اوڑھ لی، عمارتیں جو سیاہ، سرمئی، سبز، نارنجی رنگ کی تھیں اب سفید دکھائی دے رہی تھیں۔ ہر طرف خاموشی اور سکون تھا۔ ایسی خاموشی اور سرسراہٹ میں اس وقت دور کہیں سے بس کتوں کے بھونکنے کی آوازیں آتی تھیں۔ تاریکی ایسی تھی کہ ہاتھ کو ہاتھ سمجھائی نہیں دیتا تھا۔ برف نے سارے کوہ مری کو اپنی لپیٹ میں لے رکھا تھا۔ گھروں کی بتیاں بجھی ہوئی تھیں۔ یوں جیسے ہر گھر کا چراغ گل ہوا ہو۔ کئی گھنٹوں سے جاری برف باری اس لمحے رک گئی تھی۔ آج وادی بجلی کی قلت کا سامنا کرنے پر مجبور تھی۔ کہیں کسی گھر سے کوئی مدھم زرد روشنی جلتی نظر آ جاتی تو زندگی کا گمان ہوتا ورنہ کمبخت جاڑا ہڈیوں میں گھس کر اعضاء جامد کر دینے کے درپے تھا۔

ایسے میں وادی کی ایک اپرٹل کلاس کالونی کی طرف آؤ تو قطار میں بنے پکے خوب صورت مکان اپنی تمام تر شان کے ساتھ کھڑے تھے۔ برف نے انکی چوٹیوں کو سفید کر دیا تھا یوں اس کالونی کے سارے گھر پتھروں کے بنے تھے۔ مری کی ڈھلوانوں والی گلیاں اور پتھر کے مکان۔ جو نیپے کے درخت اور کھلے صحن کسی بھی سیاح کا قیام اس وادی میں بڑھاسکتے ہیں۔

کہانی بھی اسی کالونی کے ایک خوب صورت دو منزلہ بنگلے سے شروع ہوتی ہے، جہاں گھر کے باہر پولیس کی خاص نفری بھاری تعداد میں جمع تھی۔ گاڑیوں کے سائرن جاری تھے۔ بتیاں جل بجھ رہے تھے۔ زرد پٹیاں جن پر do not cross درج تھا گاڑی سے نکالی جا رہی تھیں۔ کچھ دیر قبل جو کتوں کے بھونکنے کی آوازیں تم نے سنی تھی ان کتوں کو اب دو اہلکار آدمی انکے لمبے پٹے سے کھینچ کر کھڑے تھے۔ وہ بوسونگھنے والے کتے تھے چیر پھاڑ کر محسوس کرنے والے، اور کبھی کبھی چیر پھاڑ دینے والے بھی۔ ہاتھوں میں ٹارچ لئے انکے پیچھے چلتے اہلکار ان کتوں کے لئے

روشنی کا ذریعہ تھے۔

وادی کا یہ محلہ انجانے خوف میں گھر چکا تھا۔ بنگلے کا جنگلہ پار کرتے ہوئے اندر آؤ تو یہاں پولیس والوں کا ایک درجن بھر موجود تھا۔ کوئی یہاں ٹارچ لگا کر کچھ ڈھونڈ رہا تھا، تو کوئی وہاں۔ گھر کے اندر تک جانے کے لئے ایک پتھریلی روش تھی۔ جس کے دونوں اطراف میں سبز گھاس۔ پتھریلی روش کے عین بیچ و بیچ ایک آدمی پڑا تھا۔ ساکت، بے جان۔ ختم۔ اسکے گرد چاک کے نشان لگے ہوئے تھے۔

اسے مرے ہوئے ڈیڑھ گھنٹہ بیت چکا تھا۔ گولی عین اسکے ماتھے پر لگی تھی رات کی تاریکی میں وہ تم کو نظر نہیں آئے گی، لیکن وہ تھی جو کہ دماغ کو پھاڑ کر خون کے ساتھ کچھ دماغ کا حصہ بھی نکال کر دوسری جانب سے سالم نکل آئی تھی یہ لوہے کا زرہ بھی کیسی چیز تھا انسان کو چیر دیتا تھا اور خود سلامت رہتا تھا۔ اسکی آنکھیں کھلی تھیں۔ شاید بے یقینی سی تھی۔

لاش کے پاس ایک آدمی پنجنوں کے بل بیٹھا تھا۔ جہاں خون جم چکا تھا اس سے محض ایک انچ کے فاصلے پر۔ اسکے لمبے بوٹ روش کے پاس گری برف میں دھنسے ہوئے تھے۔ وہ پولیس کی وردی میں نہیں تھا اس نے بس سیاہ سویٹر کے اوپر اوور کوٹ پہن رکھا تھا ہاتھوں میں دستانے، اور ایک ہاتھ میں ٹارچ پکڑے وہ سردی سے نیلی پڑ چکی لاش کا معائنہ کر رہا تھا۔ آنکھیں، منہ، گردن، اس نے لباس کے باہر نظر آتے سارے جسم کا معائنہ کیا۔

اسی لمحے سارا گھر روشن ہوا تھا شاید کسی نے مین جزیر چلا دیا تھا۔ اسی روشنی میں وہ پنجنوں کے بل بیٹھا آدمی نظر آیا تھا۔ اسکا جسم مضبوط اور کندھے چوڑے تھے۔ بھوری نگاہیں زیرک، اور پرسکون۔

دستانہ پہنے ہاتھوں سے وہ لاش کی کھلی آنکھوں کو اپنی انگلیوں کی مدد سے مزید کھول کر دیکھ رہا تھا۔ آنکھیں سرد اور خالی تھیں۔ تاثر بے پرواہ۔ چند لمحے زخم دیکھتے رہنے کے بعد دفعتاً وہ اپنی جگہ سے اٹھا تھا، ساتھ چند لوگوں کو اشارہ کیا وہ اب لاش کو اٹھا رہے تھے۔ سفید اوور کوٹ والا آدمی اب بنگلے کے پچھلے حصے کی جانب جا رہا تھا۔ اسکے

ساتھ مقتول کا بھائی بھی تھا، جو بار بار اپنی نم ہوتی آنکھوں کو رگڑ رہا تھا۔ بنگلے کے عقبی حصے میں بھی ایک چھوٹا سا باغ تھا۔ بالکل ویسا جیسا داخلی حصے میں۔ لان کے دائیں طرف چھوٹا سا لوہے کا دروازہ تھا جو شاید کئی سالوں سے بند تھا بھوری آنکھوں والا مرد غور سے اب اس دروازے کو دیکھ رہا تھا۔ پھر قدم قدم چلتا وہ دروازے کی طرف بڑھنے لگا۔ چونکہ برف باری تھم چکی تھی اس لئے اسکے پیروں کے نشان بنتے جا رہے تھے، مٹ نہیں رہے تھے اب وہ غور سے دستانہ پہنے ہاتھوں سے دروازے پر لگے تالے کو ٹٹول رہا تھا ایسے جیسے پوچھ رہا ہو قاتل کون؟ تالا ہلکا سا چکنا تھا اسکا سوراخ بھی چکنا تھا یوں معلوم ہوتا تھا جیسے اس میں تیل ڈالا گیا ہو۔ سفید اور کوٹ والے آدمی نے مڑ کر سامنے کھڑے مقتول کے بھائی کو دیکھا۔ تیس پینتیس برس کا خوش شکل احد خان۔ جس کی آنکھیں سرخ نظر آرہی تھیں۔ اور چہرے پر ملال تھا۔

”تو آپ کہہ رہے تھے کہ چور آپ کے گھر میں داخلی دروازے سے داخل ہوئے؟“ وہ اب احد کو دیکھتے ہوئے پوچھ رہا تھا اسکا لہجہ بھاری تھا۔ بارعب اور مرغوبیت طاری کرنے والا۔

اس نے نیچے جھک کر ایک بھاری پتھر اٹھایا۔ ”کیا آپ سارا قصہ دوبارہ سناسکتے ہیں؟“ اس نے پتھر سے تالہ ایک ہی ضرب میں توڑتے اور پتھر ایک طرف اچھالتے ہوئے پوچھا۔

احد نے اپنی نم آنکھیں ایک بار پھر رگڑ کر صاف کیں، اور کئی بار سنایا جانے والا قصہ ایک بار پھر کہنا شروع کیا۔

”ہم لوگ آج جلدی سو گئے تھے لیکن پھر کچھ دیر بعد شور سے میری آنکھ کھل گئی۔“ اور کوٹ والا افسر چھوٹے سے دروازے سے باہر گلی میں نکل آیا۔ احد اسکے پیچھے ہی تھا۔ ”جب میں اٹھا تو میں نے دیکھا کہ تین چار لوگ بند و قوں کے ساتھ ہمارے گھر میں داخل ہو رہے ہیں، انہوں نے چوکیدار کو بھی مار گرایا تھا۔ آپ نے چوکیدار کو دیکھا ناں؟“ اس نے تائید چاہی تھی۔

مرد نے بس سر ہلانے پر اکتفا کیا تھا۔ احد نے کہنا جاری رکھا۔

"میرا بھائی.... " وہ سوگواری ایک مرتبہ پھر طاری ہونے لگی، آنکھیں گیلی ہونے لگیں۔ ”میرے بھائی کو رات میں باہر بیٹھ کر کام کرنے کی عادت تھی۔ یا پھر وہ لان میں ٹہلتا رہتا تھا۔ وہ آج بھی لان میں بیٹھا اپنا کام کر رہا تھا، جب ڈاکو اندر داخل ہوئے۔ میرے بھائی نے انکو روکنے کی کوشش کی، لیکن وہ شاید پکڑے جانے کے خوف میں تھے اور-----“ پھر وہ رکاوٹ بن گیا۔” اور پھر اسی مزاحمت میں انہوں نے میرے بھائی کو مار ڈالا۔

انہوں نے مار ڈالا۔ “وہ اب پھوٹ پھوٹ کر رہا تھا۔ افسوس پر گرفت طاری ہونے لگی تھی۔ وہ اب دوبارہ سے پنجنوں کے بل زمین پر بیٹھا۔ بوٹیوں کی سطح اب بھی برف کو چھور ہی تھی۔ وہاں کچھ نشان تھے، بھاری بوٹیوں کے یہاں سے گزر جانے کے نشان۔ ثابت واضح نشان۔ وہ اٹھ کھڑا ہوا۔ نگاہ اٹھا کر اوپر دیکھا۔ چھوٹے سے دروازے کے اوپر ایک چھجا بنا تھا اور یہ نشان چھجے کے عین نیچے، یعنی برف باری ان نشانات کو نہیں مٹاسکی کیونکہ یہاں برف ٹھپک سے گرمی ہی نہیں۔

سٹریٹ پولز کی روشنی میں اس نے احد کے جوتوں کو دیکھا اس نے سفید جاگرز پہن رکھے تھے۔ بے داغ کورے
لیکن....

”آپ کے جوتے بہت اچھے ہیں۔“ زمین پر پنچوں کے بل بیٹھے اس نے ٹھنڈے انداز میں ستائش سے کہا تھا۔ احدا کا چہرہ غصے سے سرخ ہوا تھا۔ چہرے پر یکدم سختی در آئی۔

”انسپکٹر سہرا ب یمن!“ اس نے ایک ایک لفظ پر زور دیا تھا۔ ”بہتر ہو گا آپ وہ کام کریں جس کے لئے یہاں لائے گئے ہیں میرے جوتوں سے زیادہ میرے بھائی کی لاش اہم ہے۔“ وہ جتاتے ہوئے کہتا آگے بڑھ گیا۔ سہرا ب نامی افسر ہاتھ جھاڑ کر اٹھتا اسکے پیچھے گیا تھا۔ اوور کوٹ کی جیبوں میں ہاتھ ڈالے اسکی نگاہیں پرسکون ہو گئیں۔ ایسے جیسے کوئی اہم ثبوت ہاتھ لگا ہو۔

کچھ دیر بعد لاؤنج میں رکھے سفید رنگ کے مخملی صوفوں میں سے ایک پر سہراب بیٹھا تھا۔ اسکے سامنے احد اور اسکی بیوی بیٹھے تھے۔ تیسرے صوفے مقتول فہد کا بوڑھا لاغر باپ، اسکے ساتھ ہی فہد کا چار سالہ بیٹا اور فہد کی بیوہ بیٹھی

تھی۔ جواب تک بے یقین تھی۔

سہراب گہری نظروں سے انکا جائزہ لے رہا تھا۔ آس پاس تلاشی اور کاروائی جاری تھی۔ دفعتاً اس نے اپنے ایک ساتھی کو آواز دی وہ دوڑتا ہوا چلا آیا۔ سہراب نے اسکے کان میں کچھ کہا۔ ساتھی نے سر ہلا دیا۔ اور جب کچھ دیر بعد وہ واپس آیا تو اسکے ہاتھ میں پانی کی دو بالٹیاں تھیں۔ اسکے پیچھے ایک تیسرا آدمی بھی تھا اسکے ہاتھ میں بھی اسی طرح کی بالٹیاں تھیں پانی سے لبالب بھری ہوئی۔

احد نے اچھنبے سے پہلے ان بالٹیوں کو دیکھا تھا۔ اور پھر صوفے پر آگے کو ہو کر بیٹھے سہراب کو اسکی سانولی رنگت اور عام نقوش بھی اس وقت گہرے اور پر سرار لگتے تھے۔

”آپ سب ان بالٹیوں میں اپنے ہاتھوں کو دھوئیں گے، یہ تفتیش کا حصہ ہے اور پلیز تعاون کیجئے گا۔“ وہ کہتے ہوئے اٹھ کھڑا ہوا تھا۔ ”ورنہ مجھے دوسرے طریقے بھی آتے ہیں جو کہ میں اس وقت آزمانا نہیں چاہتا۔“ سہراب ایک ہاتھ میں بالٹی اٹھا کر سب سے پہلے بوڑھے باپ کی طرف آیا تھا۔

”پلیز تعاون کریں، نقیب صاحب۔“ اس نے نرمی سے انکے کندھے پر ہاتھ رکھتے ہوئے کہا تھا۔ بوڑھا نقیب اپنے لاغر وجود کے ساتھ ہلکا سا جھکا، زمین پر پڑی بالٹی میں اپنے دونوں ہاتھوں کو ڈبوایا اور پھر ذرا سار گڑ کر باہر نکال لیا۔ اسکی آنکھوں سے بے آواز آنسو اب بھی بہہ رہے تھے۔ جوان موتیں بہت بری ہوتی ہیں۔

خاتون اہلکار اب فہد کی بت بنی بیٹھی بیوی کے ہاتھ دھلوا رہی تھی۔ پانی کو راصاف تھا اس نے احد کی بیوی کے ہاتھ دھلوائے، پانی اب بھی صاف تھا۔ البتہ وہ ذرا غیر آرام دہ ہوئی تھی۔ اب کے سہراب یمن نے بالٹی احد کے آگے رکھی، اور خود سامنے رکھی میز پر بیٹھ گیا۔ اسکی آنکھیں سخت تھیں۔ جسم کے آر پار سے گزرتی ہوئی۔ افسر اور مقتول کے وارث کے درمیان ان دیکھی جارحیت تھی۔ احد کے گلے میں گٹھی سی ابھر کر معدوم ہوئی۔ چارونہ چار اس نے بالٹی میں ہاتھ ڈالے۔ ہلکا گرم پانی اس سردی میں بھلا لگا۔ اس نے ہاتھوں کو اچھی طرح پانی کے اندر

رگڑا، اور پھر باہر نکالا۔

سہراب نے جھک کر بالٹی میں پڑاپانی دیکھا۔ یوں لگا جیسے وہ مسکرایا ہو۔ پانی کو راصاف نہیں تھا۔ وہ میلا بھی نہیں تھا۔ اسکے اوپر بس ہلکی سی، بہت ہلکی سی چکنائی کی پرت تھی۔ اب جھک کر احد کے کورے سفید جوتے دیکھو تو ان پر تیل کے تین بس تین ہی چھوٹے چھوٹے دھبے تھے۔ سہراب اپنی جگہ سے اٹھا اور مڑ کر اپنے ساتھ کھڑے اہلکاروں کو اشارہ کیا۔

”احد خان کو گرفتار کر لو یہ قاتلوں کا تعاون کار ہے۔“ وہ کہتے ہوئے اپنے اوور کوٹ سے نادیدہ گرد جھاڑتا ایک بھی نگاہ غلط کسی پر ڈالے بغیر باہر کی جانب بڑھ گیا تھا۔

پچھے تین چار اہلکار احد کو ہتھکڑی پہنا رہے تھے۔ اسکی کی بیوی چیخ رہی تھی، رورہی تھی بوڑھا نقیب اب کے بے بسی کے آنسو بہا رہا تھا ایک بیٹا جائیداد کی خاطر قتل ہو گیا۔ اور دوسرا جائیداد کی خاطر قاتل بن گیا تھا۔ کوہ مری کا یہ بنگلہ اس وقت گہری تباہی کا مرکز تھا۔

رات کی تاریکی لمحہ بہ لمحہ گہری ہوتی چلی گئی۔ سفیدی اس شخص کے ساتھ ہی رخصتی کا عندیہ دے گئی تھی۔



”شہر لاہور“

”جنے لہور نہیں دیکھیا اور جمیا ای نہیں“

جس نے لاہور نہیں دیکھا وہ پیدا ہی نہیں ہوا۔ مشہور مقولہ سچ پر مبنی ہے۔ لاہور مختلف ثقافتوں کا گڑھ ہے۔ تہذیبوں کی آجگاہ اور درس و تدریس کا مسکن۔ لاہور شہر نہیں دنیا ہے۔ ادب، موسیقی، کھیل، شوبز، علم، سیاست، گلیمر، ریسی اور صدیوں قبل بنے ہوئے محلوں کا امین۔ ہزاروں

برس پہلے جب بادشاہ اس سرزمین کی اور آئے تھے تب سے لے کر اب تک لاہور نے تاریخ کو محفوظ کر لیا تھا۔

جہاں لاہور جدت کو سینے سے لگائے آگے بڑھ رہا ہے وہیں اس شہر نے اپنا قدیم حصہ بھی ماتھے پر چسپاں کر رکھا ہے۔ پرانا لاہور اور اسکی تنگ و تاریک گلیاں، نیا لاہور اور اسکی جدید سڑکیں، عالیشان عمارتیں غرض کہ لاہور دلوں میں گھر کرنا جانتا ہے۔

رات کے اس پہر شہر کے ایک پوش حصے میں اونچے عالیشان مکانات کے درمیان ”آشیانہ بگلش“ اپنی تمام تر شان سمیٹے غرور سے گردن اٹھائے کھڑا تھا۔ آشیانہ بگلش اپنے گرد و پیش کے تمام گھروں سے مختلف نظر آتا تھا وجہ؟ وجہ وہ جدید و قدیم کا امتزاج تھا۔ سرمئی دیواریں کسی محفوظ قلعے کا پتہ دیتی تھیں تو دیواروں کے پار چاروں طرف بچھی گھاس کے قالین کے عین بچوں بچ سیاہ رنگ کی وہ جدید طرز پر بنی عمارت کھڑی تھی جسے دیکھنے والے ایک مرتبہ ٹھٹھکتے ضرور تھے۔

ایسا کوراسیہ رنگ تم نے محض سیاہ رات کا دیکھا ہو گا۔ دیوار گیر شیشے کی بڑی بڑی کھڑکیوں سے اندر جلتی سفید بتیوں کا منظر پر سرار اور مرعوبیت کا تاثر دے رہا تھا۔ سارا گھر لتاڑ کر سلائیڈنگ ڈور ہاتھ لگا کر کھولتے ہوئے، چھتوں کی سیلنگ پر بنے کوئی نفیس ڈیزائن کو حیرت سے تکتے مدھم، باریک آوازوں پر کان دھرتے گھر کے لاؤنج میں قدم رکھو تو وہاں چند لوگ بیٹھے دکھائی دیں گے پر تعیش قیمتی سجاوٹی نمونوں سے بھرا ہوا شاہانہ طرز کے صوفے اور آنکھوں کو خیرہ کر دینے والی روشنیوں والا لاؤنج۔ اس وقت ان صوفوں پر تین لوگ براجمان تھے۔

”شاہ زید کتنی دیر ہو گئی ہے پروگرام کب شائع ہو گا؟“

صوفے پر غیر آرام دہ انداز میں بیٹھی کوئی ادھیڑ عمر عورت جھنجھلاہٹ سے کہہ رہی تھی۔ وہ کافی تندرست، اور ڈھلتی عمر کے باوجود پرکشش لگ رہی تھی۔ انگوٹھیوں والے ہاتھ باہم ملائے وہ پر جوش نظر آرہی تھی۔

”مام نیٹ فلکس پر آرہا ہے آپ کا بیٹا، اتنی کامیابی کے لیے اتنا انتظار تو بنتا ہے۔“

فرشی کشن پر بیٹھا اوزر اور ٹی شرٹ والا لڑکار سان سے کہہ رہا تھا۔ لاؤنج میں عجیب سا اضطراب اور جوش بھرا ہوا تھا ایسا ہر دفع ہوتا تھا جب ”شاہ ویر بنگش“ کو سکرین کے چوکھٹے میں نمودار ہونا ہوتا تھا۔ گو کہ یہ پہلی بار نہیں تھا لیکن جوش کا یہ عالم ادھیڑ عمر اداکارہ پر ہر دفع یو نہی طاری ہوتا تھا۔

”مام قریشی صاحب سے بات ہوئی آپ کی؟“ یہ آواز لاؤنج کے نسبتاً کونے والے اکلوتے صوفے پر بیٹھے آدمی کی تھی۔ وہ اس جوش سے یکسر بے نیاز تھا۔ چہرہ موبائل پر جھکا رکھا تھا۔ ”آپ مل لیں مجھے انکا کام اچھا لگا ہے۔ کہانی تھوڑی دقیانوسی ہے لیکن پاکستان میں یہی بکتا ہے۔“

عورت کا چہرہ پل بھر میں سخت ہوا۔ جوش برطرف ہوا اور تاثرات میں ناگواری گھلی۔ ”رئیس میرا خیال ہے اس وقت کاروبار سے زیادہ اہم تمہارا چھوٹا بھائی ہے۔“

رئیس نے سراب بھی نہیں اٹھایا، موبائل پر انگلیاں چلاتے ہوئے وہ بے حد مصروف تھا۔ وہ کچھ تصاویر ”تمکنت بنگش“ نامی عورت یعنی اپنی ماں کو ای میل کر رہا تھا۔ اور تمکنت اب سر جھٹک کر ٹی وی کی طرف متوجہ ہو گئی تھی۔

اسی لمحے نیٹ فلکس نے ایک نئے پروگرام کا پیغام دیا۔ مخصوص آواز کے ساتھ سرخ ”N“ سکرین کے بیچ میں نمودار ہوا، تعاون کے شکریے، پروگرام کے ساتھیوں کے نام اور مختلف انتباہ کو آگے بڑھاتے پروگرام شروع کرنے والا شاہ زید ہی تھا۔

ان تینوں کی نگاہیں اس وقت دیوار گیر ٹی وی پر مرکوز تھیں شاید انہیں کسی کا انتظار تھا اس گھر کے سب سے اہم فرد کے جلوہ گر ہونے کا انتظار اور پھر انتظار کی گھڑیاں ختم ہوئیں۔ ماں بنگش دھڑکتے دل کے ساتھ صوفے سے مزید آگے ہو کر بیٹھی۔ اسکا بس نہیں چلتا تھا کہ ٹی وی کے عین سامنے جا کر کھڑی ہو جائے اسی لمحے ٹی وی پر ایک منظر ابھرا ایک انٹرویو دفتر کا منظر۔ دو لوگ تھے جو ایک دوسرے کے آمنے سامنے صوفوں پر بیٹھے تھے۔ درمیان میں

شیشے کی میز جس پر کافی کے کپ دھرے تھے۔

”کیا آپ اپنا تعارف کروائیں گے؟“ ایک سیاہ فام امریکی عورت اپنے سامنے صوفے پر بیٹھے پاکستانی لڑکے سے کہہ رہی تھی۔

”آپ کروائیں، میں سننا پسند کروں گا۔“ وہ جواباً مسکراتے ہوئے بولا۔

شاہ زید بھی ہولے سے مسکرایا۔ وہ دونوں جڑواں تھے ایک دوسرے سے بے حد مختلف مگر پھر بھی ایک۔ ٹی وی کے چوکھٹے میں نظر آتا لڑکا زیادہ پر اعتماد زیادہ روشنیوں میں گھرا اور زیادہ مقبول تھا۔ اب اس کا تعارف کروایا جا رہا تھا۔ انٹرویو والی انگریز لڑکی مسکراتے ہوئے فخر سے اس کی شان میں کچھ قلمات کہہ رہی تھی۔

”آج ہم آپ کو ملوائیں گے ایک بہت ہی خاص انسان سے۔ چھبیس سال، صرف اور صرف چھبیس سال کی عمر میں جناب ”شاہ ویر بنگلش“ نے اتنی کامیابی، اتنی شہرت، اور اتنی قدر سمیٹی ہے کہ اسے زندگی کے بقیہ تمام سالوں کے لیے کہیں محفوظ کر کے رکھا جائے تب بھی یہ خزانہ کم نہ ہو۔“

سفید رنگ کے ہائی نیک سویٹر کے ساتھ، سیاہ جیکٹ اور ہم رنگ پینٹ پہنے، بھورے بالوں کو جیل سے سمیٹ کر ایک طرف کیے وہ کمرے کی آنکھ میں دیکھتے بے حد وجہ لگ رہا تھا۔ اسکے گلے میں ایک باریک سی سفید سونے کی زنجیر نظر آرہی تھی۔ پیروں میں برانڈڈ سفید بوٹ۔ اس کی گہری کتھی آنکھیں بے حد چمکدار تھیں۔ اجلی رنگت پر سیاہ، سفید لباس کھل رہا تھا۔

”شاہ ویر بنگلش ایک ناولسٹ اور سکرین رائٹر ہیں۔ پانچ سالہ رائٹنگ کیریئر میں انہوں نے اگر کچھ دیکھا ہے تو وہ ”معجزہ“ ہے۔ شاہ ویر کی لکھی پانچ کہانیوں میں سے تین پر اس وقت ہالی وڈ ویب سیریز بن چکی ہیں اور چوتھی کی شوٹنگ جاری ہے۔ جس کے سلسلے میں لکھاری صاحب آج کل کبھی لندن اور کبھی نیویارک میں مقیم ہیں۔“

لمبا چوڑا تعارف ختم ہوا تو میزبان نے خوشگوار مسکراہٹ کے ساتھ شاہ ویر کو دیکھا۔

”سو شاہ ویر کیسے ہیں آپ؟“ مسکراتے ہوئے پوچھا گیا۔

”میں خوب صورت ہوں۔“ اس کے برجستگی سے کہنے پر اس کی ماں فخر سے مسکرائی تھیں۔ شاہ ویر بھی مسکرایا۔

”میں یہ پوچھ رہی ہوں کہ طبیعت کیسی ہے، مزاج کیسا ہے، حالات کیسے ہیں؟“ بیلا محفوظ ہوتے ہوئے کہہ رہی تھی۔ شاہ ویر سے اس کی اچھی خاصی دوستی تھی۔

”طبیعت اور مزاج کو میں خاطر میں نہیں لاتا، اور حالات کا مت پوچھو یہ بدلتے ہی رہتے ہیں۔“

”میں تم سے لفظوں کے معاملے میں نہیں جیت سکتی۔“ اس نے ہاتھ اٹھالیے۔

”کیونکہ تمہارے سامنے ایک لکھاری ہے۔“

شاہ ویر کی مسکراہٹ بدستور قائم تھی۔ اب کے اسکا بھائی بھی مسکرایا تھا۔ اداس مسکراہٹ۔ وہ کتنے دنوں سے مل نہیں سکے تھے، کتنے دن ہوئے اس کے ساتھ وقت گزارے، اور اب وہ اسے اس طرح ٹی وی پر دیکھ رہا تھا۔ وہ سامنے تھا لیکن فاصلہ سات سمندر کا تھا۔

سکرین پر نظر آتی بیلا اب کوئی اور سوال کر رہی تھی۔ ”آپ نے نے سولہ سال کی عمر میں لکھنا شروع کیا، آج آپ چھبیس سال کے ہیں اور آپ کی کتابیں نیویارک ٹائم کی بیسٹ سیلر کہلاتی ہیں۔ آپ کا سکرین پلے کمال ہے۔“ بیلا کہہ رہی تھی۔ اور شاہ ویر سر ہلاتے سنجیدگی سے اسے سن رہا تھا۔

”آج آپ اپنے ملک کے سب سے زیادہ پڑھے جانے والے لکھاریوں میں شمار ہوتے ہیں۔ اور عالمی سطح پر آپ کی کتابیں کتابیں سب سے زیادہ بکتی ہیں اور آپ تقریباً چھ فلموں کے لیے منظر بندی (cinematography) کر چکے ہیں کیا آپ کو خود پر فخر محسوس ہوتا ہے؟ کیا کبھی ایسا لگا کہ آپ سے بہتر کام کوئی نہیں کر سکتا؟“

شاہ ویر نے بیلا کو ایک نظر دیکھا۔ اپنی کافی کا گ اٹھاتے ہوئے ایک گھونٹ بھرا۔

”میری کتابیں جتنا بکتی ہیں، میرے سکرین پلے پر جتنے تبصرے ہوتے ہیں یا پھر میرے فالوورز جتنے بڑھتے ہیں ان

سب کی وجہ سے میرے اندر مزید عاجزی بھر جاتی ہے۔ مجھے خود پر نہیں ان لوگوں پر فخر ہے جو مجھے پڑھتے ہیں میں اپنے لفظوں سے جو دنیا بناتا ہوں، میرے قارئین اس دنیا میں جیتے ہیں، اور میرے لئے یہ بات قابل فخر ہے۔ لوگوں کے زخموں پر میرے لفظ مرہم ہیں یہ میرے لیے بہت ہے۔“ اس نے مگ رکھتے ہوئے ٹانگ ٹانگ پر چڑھالی۔ سکرین پر اسے تکتے ہوئے رئیس کی آنکھوں میں کچھ تھا تو بس ناگواری۔ ”اور جہاں تک بات ہے بہتر

کی تو میں خود کو بہترین سمجھتا ہوں۔ اور اس میں کوئی حرج نہیں ہے۔“

”اس سفر کا آغاز کیسے ہوا؟“

شاہ ویر نے سادگی سے کندھے اچکائے۔ ”یقیناً مانیں تو آج بھی یہ ایک خواب لگتا ہے، یوں لگتا ہے جیسے کل ہی کی بات ہو جب میں اپنے مسودے ہاتھوں سے جلادیا کرتا تھا کہ کون پڑھے گا؟“

تمکنت نے آنکھوں میں بے تحاشا پیار سمو کر اسے دیکھا۔ شاہ ویر آشیانہ بنگش کا وہ پرندہ تھا جسکی اڑان نے حد اونچی تھی۔ وہ کندھوں پر اس آشیانے کے ہر مکین کو لے کر پرواز بھر رہا تھا۔

”لیکن پھر ایک دن میرا ایک مسودہ کسی دوست کے توسط ایک ایجنسی تک پہنچا۔ وہ ایجنسی شارٹ فلمز بناتی تھی۔ انہوں نے مجھ سے رابطہ کیا اور کہا کہ کیا میں اس کہانی کو دنیا کے سامنے لانے کے لیے تیار ہوں؟“

”آپ تیار تھے؟“

”واللہ میں نہیں تھا۔“ اس نے صاف گوئی سے کام لیا۔ بات کرتے ہوئے وہ ہاتھ بہت اٹھاتا تھا۔ ”میں نے انہیں منع کر دیا تھا۔ میں وہ کہانی نہیں دے سکتا تھا۔ اسکے کچھ وقت بعد میں نے اور میری ٹیم نے۔۔۔۔۔۔“ وہ کہتے کہتے رکا۔ ”یہاں میں واضح کر دوں میں فلم میکنگ پڑھتا رہا ہوں۔ میں نے سکرین رائٹنگ بھی پڑھا ہے اور اس کے ساتھ ساتھ میں ایک cinematographer بھی ہوں۔“

سکرین پر اسے دیکھتے شاہ زید کی نگاہوں میں اب بھی فخر تھا، جبکہ رئیس کی ناگواری بڑھ گئی تھی۔ اسے سننے اور دیکھنے والے کچھ لوگ اس نئی اطلاع پر حیران اور خوش ایک ساتھ ہوئے۔

”میں یونیورسٹی میں تھا جب ہمیں اپنے پراجیکٹ کے لیے ایک شارٹ فلم بنانی تھی اور اس میں میرے دوستوں کے مشورے سے میں کہانی کا استعمال ہوا۔ خیر اسکے بعد کا قصہ تو سب جانتے ہیں۔“ اس نے بے نیازی سے ہاتھ اٹھا کر کہا۔ سب جانتے تھے اس ایک شارٹ فلم کے بعد کیا ہوا تھا؟

بیلا نے اثبات میں سر ہلایا۔ ”بالکل بالکل اس فلم کا لندن کے سب سے بڑے فلم میلے میں لگنا، اور اسکے بعد اس پر کتاب چھپنا، پھر اسی کتاب کو ذرا لمبا کر کے فلم بننا ہم سب جانتے ہیں۔“ وہ پر خلوص مسکراہٹ سے کہتی رہی۔ چند مزید سوالات کے بعد بیلا اپنے ٹیبلیٹ پر کچھ دیکھتے ہوئے ایک بار پھر کوئی خاص سوال کرنے لگی تھی۔

”شاہ ویر کیا آپ نے کبھی یہ نہیں سوچا کہ اپنے جلائے ہوئے مسودے دوبارہ لکھو؟“

شاہ ویر نے اب کے بے چارگی سے اسے دیکھا۔ ”ایک لکھاری کے لئے اسکا جلایا ہوا ڈیلیٹ شدہ، یا پھر مسخ شدہ مسودہ دوبارہ لکھنا ایک ناممکن کام ہوتا ہے۔ اور یہ بات ہم کسی کو سمجھا نہیں سکتے۔“ وہ آگے کو ہو بیٹھا۔ اسکے سفید جوتے روشنی پڑنے پر دمک رہے تھے۔ چہرہ مزید روشنی میں مزید اجلا نظر آیا۔

”دیکھیں بیلا الفاظ ہمارے منہ سے ایک ہی بار نکلتے ہیں، ذہن میں ایک ہی بار آتے ہیں، اور لکھے بھی ایک ہی بار جاتے ہیں۔ یہ الفاظ کی ایک انا ہوتی ہے۔ وہ دوسری بار پہلے والی طاقت کے ساتھ نہیں آتے۔“ اس نے اعتماد کے ساتھ کہتے ہوئے پتے کی بات بتائی۔

تمکنت بنگش کی گردن اسکے ہر جواب پر اکڑ جاتی۔ پاکستان اور دنیا بھر میں اسے دیکھنے والے لوگ ایک سحر کے زیر اثر اسے سن رہے تھے۔ کوئی کشش، کوئی جادو کچھ تو تھا اس میں وہ دیکھنے اور سننے والوں کو باندھ رہا تھا۔

بیلا کی آنکھوں میں اب کے شرارت ابھری۔ ”آپ کی کہانیوں میں تو محبت کو ایک ڈارک فینٹسی کی طرح لکھا گیا ہے لیکن کیا حقیقت بھی یہی ہے؟ یا پھر آپ کی کوئی ”سٹڈریلا“ ہے؟“

اور یہاں کئی آنکھیں یک ٹک سکرین پر جم گئیں۔ اکثریت ان میں صنف مخالف کی تھی۔ بنگش خاندان کو چھوڑ کے لاہور کے ایک چھوٹے سے محلے میں رہنے والی ہیزل آنکھوں والی لڑکی کی آنکھیں بھی سکرین پر جمی تھیں۔ اس نے آدھا کمبل اپنے وجود پر ڈال رکھا تھا آدھا پلنگ سے لٹک رہا تھا اور نگاہیں سکرین پر جمی تھیں۔

شاہ ویر کی یہ مسکراہٹ صرف ہونٹوں تک محدود نہیں رہی۔ اس مسکراہٹ نے اسکی آنکھیں بھی منور

کیں، کندھے ڈھیلے ہوئے، چہرہ کھل اٹھا۔ ”آپس کی بات ہے مجھے ایسا زیادہ پسند ہے۔“

وہ جس بے فکری سے مسکرا رہا تھا زید کے چہرے پر ویسا ہی ”تفکر“ تھا۔ کیا مطلب وہ واقعی بتائے گا؟ ایک منٹ عالمی سطح پر؟

”میری زندگی میں کوئی ہے جس سے میں کہہ آیا ہوں کہ وہ پھولوں کا موسم آنے تک میرا انتظار کرے، اور برف سے ڈرنا چھوڑ دے کیونکہ یہ اسکی طاقت ہے۔ کمزوری نہیں۔“

دیکھنے والوں میں بس وہ ہیزل آنکھیں پر سکون تھیں۔ باقی سب تو خاکستر ہوئے۔

”کوئی ہے جسکی خاطر میں محبت کو امر، اور عشق کو حیات لکھوں گا۔ وہ جو تاریکی میں میرا اجالا ہے، وہ جس کے آگے میرے الفاظ ختم ہونے لگتے ہیں۔ اسے دیکھ کر جی چاہتا ہے دنیا کے سارے کرائم تھرلر، ساری نفرت بھری کہانیاں مٹا دی جائیں اور اگر کچھ لکھا جائے تو بس محبت۔“ وہ آنکھوں میں الوہی سی چمک لئے بے خودی کے عالم میں کہہ رہا تھا۔

”اسکا ملنا زندگی ہے اور اس سے دوری موت ہے۔ اسے دیکھ کر افسانوں پر یقین کرنے کو دل چاہتا ہے۔ وہ بالکل افسانوں جیسی ہے، بیلا۔“ آخر میں وہ جیسے بے بسی سے بولا تھا۔ جیسے الفاظ ”اسے“ بتانے کو ختم ہو گئے ہوں۔ وہ ہر

دفع شاہ ویر کو یو نہی بے بس کر دیتی تھی ایسے کہ وہ برف کا بھاری تودہ اسکے سامنے پگھل جاتا تھا۔ ”افسانوں جسی مطلب خیالی؟“

”اوں ہوں خوش گوار اور خوبصورت۔“ وہ حتمی لہجے میں بولا۔

بیلا اس سے اور بھی بہت کچھ پوچھ رہی تھی۔ مگر تمکنت بنگش کا دل اچاٹ ہو گیا تھا۔ رئیس ششدر تھا اور زید اب تک ٹی وی سے نگاہ نہ ہٹا پایا تھا۔ آشیانہ بنگش اس راز کے لیے تیار نہیں تھا۔

ہیزل آنکھوں والی وہ لڑکی اب موبائل بند کر کے واپس رکھ رہی تھی۔ شاہ ویر نے بالکل وہی کہا تھا جو اسے کہنا تھا۔ اور جو اسے سننا تھا۔



مری کی سفاکیت کا قصہ برطرف کرتے ایک چھوٹی سی رہائشی کالونی کی طرف آؤ تو سہرا ب یمن اپنی سیاہ کلٹس گلی میں کھڑی کر رہا تھا۔ برف باری کچھ دیر پہلے ہی شروع ہو چکی تھی مگر وہ اس سفیدی سے بے نیاز دکھ رہا تھا۔ گاڑی کی ڈگی سے اس نے گاڑی کو ڈھکنے کے لیے شیٹ نکالی اور اب وہ بڑی پھرتی سے گاڑی کو ڈھک رہا تھا۔ گاڑی ڈھک کر اس نے اوور کوٹ کی جیب سے موبائل نکالا ڈھائی بجنے والے تھے، وہ آج پھر دیر سے آیا تھا۔ ہاتھوں کو آپس میں رگڑتے وہ دروازے کی طرف بڑھا۔

اپنے گھر کے دروازے کے باہر کھڑے ہو کر اس نے زور زور سے دروازہ بجانا شروع کیا۔ ساتھ وہ موبائل پر ”پیٹا“ کو کال ملا رہا تھا۔ اسکے منہ سے اب دھواں نکلنے لگا تھا۔ سردی میں وہ جم رہا تھا، مگر دروازہ تھا کہ کھلنے کا نام ہی نہیں لے رہا تھا۔ سہرا ب نے واٹس ایپ کھولا اور اسلان کی چیٹ کھول کر واٹس پیغام ریکارڈ کرنا شروع کیا۔

”یمن صاحب اگر تمہارے آرام میں خلل نہ پڑے تو آکر دروازہ کھول دو۔“ بغیر غصے کے ٹھنڈے لہجے میں کہہ کر اس نے پیغام روانہ کر دیا۔ سٹریٹ پول بند ہونے کے باعث گلی میں اندھیرا اور خاموشی تھی۔ سہراب نے ایک بار پھر دروازہ بجانا چاہا۔ مگر رک گیا کہ محلے والوں کی نیند کا خیال آگیا۔

دفعتاً دروازہ بھی کھل گیا۔ کھولنے والے کی تیوری چڑھی ہوئی تھی، اور آنکھوں میں ناگواری تھی۔ اتنی سردی میں بھی وہ صرف ایک ٹی شرٹ اور جینز میں ملبوس تھا۔ سہراب کی طرح ہی مضبوط اور چوڑی جسامت، اور چہرے پر وہی بے زاری لیے شاید وہ اسلان ہی تھا۔ ہاتھ میں آئی پیڈ تھا جس میں بجتے کسی واہیات انگریزی گانے کی آواز بند کرنے کی زحمت نہیں کی گئی تھی۔

”اتنی دیر کیوں لگا دی دروازہ کھولنے میں؟ سہراب اپنی بھاری آواز میں کہتا چوکھٹ پار کرتا اندر آیا۔ اور دروازے کا لاک چڑھایا۔

”ابھی تک میں نے پرفٹ نہیں کروائے جس دن کروالوں گا اس دن اڑ کر آؤں گا۔“ وہ اکتاہٹ سے کہتا آگے بڑھتا چلا گیا۔ گانا اب بھی بج رہا تھا۔ سہراب نے لب بھینچ لئے۔ وہ اسکی بد تمیزی کا کیا کرتا جو کم ہونے کے بجائے بڑھتی ہی جا رہی تھی۔ گہری سانس لیتے اس نے دروازہ بند کیا۔ گھر چھوٹا سا تھا دروازہ کھلتے ہی پکے فرش کا صحن تھا، سامنے چھوٹا سا برآمدہ جہاں سردی کی وجہ سے بھاری دروازہ تھا۔ جس سے ٹھنڈی ہواؤں کا اندر داخلہ ممنوع تھا۔ کنڈی چڑھا کر اس نے دائیں طرف بنی کیاریوں کی طرف دیکھا تو وہاں پائپ پڑا ہوا تھا جس سے نکلتا پانی اب برف میں تبدیل ہو رہا تھا۔ سہراب نے قہر آلود نگاہ بند دروازے پر ڈالی اور کیاری کے سامنے ہی بنے چھوٹے سے اسٹور کی طرف بڑھا جہاں موٹر، پائپ، کچھ کباڑ رکھا تھا۔ اسی اسٹور کی دیوار پر نصب بورڈ کے سارے بٹن بند کیے (بجلی اگر زیادہ پاور کی آئی تو بلب جل بھی تو سکتے ہیں) باہر آکر اس نے واش بیسن کے نلکے سے جڑا پائپ نکالا۔ اس سارے وقت میں سردی اسکے رگ و پے میں سرایت کر گئی تھی۔ ہاتھ باقاعدہ سن ہو رہے تھے۔

پائپ اٹھا کر اندر سٹور میں رکھتے جوتے برآمدے کے باہر اتار کر وہ اندر داخل ہوا۔ اور اسے ایک بار پھر طیش چڑھا۔ اسلان کی سیاہ ہیوی باینک برآمدے نمائی وی لاؤنج میں کھڑی تھی۔ جس کے ٹائروں سے اتری مٹی قالین کے اوپر پڑی تھی۔

”تمہاری محبوبہ کے لیے صحن کم ہے جو اسے بھی یہاں کھڑا کر دیا؟“

”آپ کی گاڑی کی طرح کھٹارا ہوتی تو اسے باہر ہی کھڑا کرتا افسوس یہ اس ڈبے سے تین گنا زیادہ مہنگی ہے۔“

اندر سے وہی تلخ جواب آیا۔ سہراب نے ضبط کیا، ڈھیر سا راضیہ کیا۔ اسکے علاوہ کوئی چارہ تھا کیا؟

گھر اندر سے کافی چھوٹا تھا۔ برآمدہ ہال اور ٹی وی لاؤنج کے طور پر استعمال ہو رہا تھا۔ دو کمرے اور ہال کے ہی اندر ایک جانب کو پتھر کی دیواروں والا باورچی خانہ بنا تھا۔ اسلان یمن اس وقت باورچی خانے میں اپنے چچا کے لئے کھانا گرم کر رہا تھا۔ برتنوں کی اٹھا پٹخ جاری تھی۔ سہراب اپنے کمرے سے منہ ہاتھ دھو کر باہر آ گیا تھا۔ اب اس نے سادہ شرٹ کے ساتھ رف ساٹراؤزر پہن رکھا تھا۔ ہال میں یو پی ایس کی کرم نوازی سے بتیاں روشن تھیں۔ اسی روشنی میں اسکا سراپا واضح نظر آیا۔

لمبی چوڑی جسامت شاید یہ انہیں وراثت میں ملی تھی۔ کندھے مضبوط، اور قد بلند۔ نقوش عام مگر ہمہ وقت سنجیدگی میں ڈھلے رہتے، آنکھیں بھوری تھیں، عمر سینتیس یا اڑتیس کے قریب تھی۔

لاؤنج میں رکھی چھوٹی سی گول میز پہ آکر اسلان نے کھانا پیٹنے کے انداز میں رکھا اور پھر اندر غائب ہو گیا۔ ساتھ ساتھ وہ کچھ بڑبڑا بھی رہا تھا۔ سہراب جانتا تھا وہ کیوں ناراض اور اکھڑا اکھڑا ہے، کل وہ اسے "لعل یمن" لے کر جا رہا تھا ناراض تو اس نے ہونا ہی تھا انار اطاروں سے ملاقات کا نام ہی اسکے اندر آگ کے گولے بھر دیتا تھا۔

”تمہیں پتا ہے آج میں نے قاتل کس طرح پکڑا؟“ خالی خاموش گھر میں اسکی آواز پلٹ کر واپس آئی۔ اسکی ہانک پر بھی اسلان نے کوئی جواب نہیں دیا۔ وہ ایسا ہی تھا ناراض ہو گیا تو آپ کی کسی بات کا جواب نہیں دے گا۔ بس منہ ہی منہ بڑبڑاتا رہے گا۔ سہراب اس سے بے نیاز وہیں چھوٹی میز کے گرد بیٹھا ہانک لگاتا رہا۔

”مقتول کے بھائی نے مجھ سے کہا کہ اسکے گھر میں ڈاکو گھس آئے تھے اور وہ سو رہا تھا لیکن شور سن کر باہر آیا مگر جب وہ باہر آیا تو ڈاکوؤں نے اسکے بھائی کو گولی مار دی تھی۔ اور وہ موقع پر جاں بحق ہو گیا۔“

چولہے پر چائے کا پانی چڑھاتے اسلان کے ہاتھ ذرا دیر کو تھم گئے تھے، سہراب کہتا رہا۔

”اس نے مجھے بتایا کہ اسکا بھائی رات کو روز اسی طرح لان میں ٹھل رہا ہوتا ہے۔ میں نے مان لیا، لیکن لاش کے پیروں میں سادہ کولا پوری چپل تھے تم سوچو یمن (وہ اسے پیار سے یمن بلاتا تھا) جو انسان اس قدر ٹھنڈ میں باہر ٹھل رہا ہو گا تو کم از کم گرم جوتے تو پہنے گاناں؟ یا پھر کوئی گرم سویٹر؟ یہاں ثابت ہوا اسکا پہلا جھوٹ اسکا بھائی جاگ نہیں رہا تھا وہ اندر سے باہر آیا تھا کیونکہ اس نے عام سائنٹ سوٹ پہن رکھا تھا۔“

اسلان اب پانی کے نیچے آگ لگا رہا تھا۔ ساتھ ساتھ اسکے کان اسی طرف لگے ہوئے تھے۔ آگ کے نارنجی شعلوں نے اسکے نقش واضح کر دیے تھے، مگر بس ایک لمحے کے لیے اگلا لمحہ پھر نیم اندھیرا۔ اسلان کو چچا کی کہانیاں ہمیشہ ڈرایا کرتی تھیں، وہ انارا نہیں تھا جو ان کہانیوں سے محفوظ ہوتا۔

”اس نے کہا کہ چور داخلی دروازے سے آئے تھے، لیکن جب میں پچھلے دروازے کی طرف گیا تو وہاں دروازے پر لگے تالے کو تازہ تیل ڈال کر کھولنے کی کوشش کی گئی تھی اور دروازے کے باہر بوٹوں کے نشان تھے کافی سارے بوٹ، تین چار لوگوں کے بوٹ، اور یہ نشان داخلی دروازے پر نہیں تھے۔ یعنی جو بھی لوگ تھے گھر کے پچھلے دروازے سے آئے تھے۔“

پانی ابلتا تو اس نے چینی پتی ایک ساتھ شامل کی۔ سہراب نے کھانے کو ہاتھ تک نہیں لگایا تھا۔

”یہاں سب چھوڑ کر اب ہم گھر کے اندر گئے میں نے گرم پانی کی بالٹی منگوائی اور سب گھر والوں کے ہاتھ باری باری دھلوائے۔“

”ہاتھ دھلوانے کا کیا فائدہ؟“ وہ سارے عرصے میں اب بولا تھا۔ سہر اب ہلکا سا بالکل ہلکا سا مسکرایا تھا وہ اسلان کا دھیان بٹا چکا تھا۔ اسلان نے اب چائے میں دودھ ڈالا۔

”یار جس نے قاتل کو اندر آنے دینے کے لئے تالے میں تیل ڈالا ہو گا تو اس کے ہاتھوں پر لگنے والے تیل کی چکنائی بھی تو ہو گی ناں؟ گھر میں ڈاکہ پڑا اور قتل ہوا، یا پھر قتل کو خود کشی بنانے کی کوشش کی جائے تو ایسے میں فوری طور پر ملنے والے چھوٹے چھوٹے شواہد پر غور کرنا چاہیے۔ اور فوری شواہد اسکے جو توں پر موجود تھے۔“

اسلان اب باہر آ گیا تھا۔ اسکے ہاتھ میں ایک ٹرے تھی جس میں دو کپ رکھے تھے۔ ان سے اٹھتی بھاپ اسکے چہرے تک آرہی تھی۔ اسکے نقوش سہر اب سے بہت ملتے تھے۔ ”مطلب قاتل کو اسکی کم عقلی نے مروایا؟“

سہر اب جس نے کھانے کو ہاتھ تک نہیں لگایا تھا، اب اسلان کے بیٹھنے کے بعد اس نے نوالا بنایا اور ساتھ ساتھ کھانا جاری رکھا۔

”اسے اسکی آرام طلبی نے مروایا.... اسکے پیروں میں جاگرز تھے، جبکہ اس نے کہا تھا کہ چوروں کی آواز سن کر وہ نیند سے جاگا تھا اور اپنے بھائی کو قتل ہوتا دیکھ فوراً بھاگ کر نیچے آیا تھا ایسے میں اسے جوتے پہننے کا وقت کب ملا؟ بات یہ تھی کہ وہ کافی وقت سے نیچے تھا اور سردی کی وجہ سے اس نے جاگرز پہن رکھے تھے۔ جس پر تالا کھولتے وقت تیل کے تین قطرے گر گئے تھے۔ انسانوں کی آرام طلب ہونا بعض دفعہ انکا سب سے بڑا دشمن بن جایا کرتا ہے۔“ اب اس نے نوالا منہ میں رکھا تھا ساتھ چائے کا گھونٹ بھرا، وہ چائے کا دیوانہ تھا۔ کھانے کے ساتھ اسے چائے بھی چاہیے ہوتی تھی۔

کھانا کھاتے ہوئے اس نے غور سے اسلان کو دیکھا۔ سفید شرٹ کے اوپر سیاہ اپر پہنے وہ رف ٹراؤزر میں ملبوس تھا۔ جسامت سہراب کی طرح چوڑی اور مضبوط تھی۔ پچیس کی عمر میں وہ اٹھائیس انتیس کا لگتا تھا۔ بال گھنے تھے، اور رنگت گندمی۔ اسکی آنکھیں گہری بھوری تھیں مگر بجھی ہوئی۔ کچھ تھا اس میں جو کھٹکتا تھا۔ اسکا مکمل خاکہ ایک عام سے لڑکے کا بنتا تھا۔ ہاں اگر وہ اپنے آپ پر توجہ دینے لگے تو ”پرکشش“ بھی کہلایا جاسکتا تھا۔ لیکن ایسی کوئی زحمت وہ کرتا ہی نہیں تھا۔

”کل میری چھٹی ہے لعل یمن چلیں گے آراہ ملنا چاہتی ہے۔“ سہراب نے اسکی چپ کو بھانپتے اسے بتایا تھا یکدم اسکے چہرے کا رنگ تاریک ہوا۔

”میں... میں بڑی ہوں میرا کام ہے آپ چلے جاؤ۔“ وہ نظریں چرا رہا تھا۔

”میں تم سے پوچھ نہیں رہا بتا رہا ہوں۔ آراہ کونناں نہیں کہہ سکتا میں۔ اور تم اب بڑے ہو جاؤ بچوں کی طرح اپنے مسائل سے بھاگنا بند کر دو۔“ اسکی آواز میں سختی تھی وہ ہمیشہ سے اسے اپنے جیسا بنانا چاہتا تھا۔ مضبوط، رف ٹف، ایک دیوار جس کے آر پار کوئی نہ جھانک سکے، لیکن وہ ہر بار اپنے ماموں والی حرکتیں کر جایا کرتا تھا۔ (ماموں والی حرکتوں کا خلاصہ پھر سہی)

”عالمگیر کے وکیل سے بھی ملنا ہے اور بھی بہت کام ہیں۔“

اگلے کئی منٹ اسلان چپ چاپ بیٹھامیز کی سطح کھرچتا رہا۔ اسکی بدتمیزی ایک طرف ہو گئی۔ وہ اب مضحکہ خیز نظر آ رہا تھا۔ سہراب کھانا کھا چکا تھا۔ برتن وہیں رہنے دیے۔ باورچی خانے کی کھڑکیاں اور دروازہ بند کرتے اب وہ اپنے کمرے کی طرف جا رہا تھا جب اسلان کی آواز نے اسکے قدم روک دیے تھے۔

”ماموں کہتے ہیں آپ کو آراہ کی جائیداد میں دلچسپی ہے اسی لئے آپ کو اسے ناں کہنا مشکل لگتا ہے، اور مجھے جھڑک دینا آسان کیونکہ میرے نام چند چیزوں کے علاوہ اور کچھ نہیں ہے۔ اگر نانا نے اپنی جائیداد میرے نام کی ہوتی تو شاید میں بھی اہم ہوتا۔“

اسلان کی آواز ہلکی تھی بے حد ہلکی۔ نہ اس میں کوئی طنز تھا نہ غصہ وہ بس بتا رہا تھا۔ ایک اطلاع کی طرح۔ سہرا ب کے قدم چند لمحہ چوکھٹ پر جمے رہے۔ چہرے پر کچھ نہ تھا۔ ”اپنے ماموں سے کہنا جنت سے اتر فرشتہ تو وہ خود بھی نہیں۔ عدالت میں رو رو کر وہ آراہ کی ہی تحویل کیوں مانگ رہا تھا جبکہ تم بھی تو اسکے بھانجے ہو؟“ اسلان اور انارا کی نانی نے وفات سے قبل اپنی جائیداد کا مخصوص حصہ آراہ کے نام کر دیا تھا۔ اس وراثت کے پیچھے محض محبت تھی جو انکو انارا سے تھی۔ مگر اس جائیداد کے لیے آراہ سے کس کس کو محبت تھی یہ بوجھنے کے قصے ہیں۔

اپنی بات کہہ کر وہ رکنا نہیں تھا۔ اسلان نے زخمی انداز میں سر جھٹکا۔ نہ اسکا ماموں اس سے محبت کرتا تھا نہ چچا اور ماں باپ تو کسی کھاتے میں نہیں آتے تھے۔ اسکی خود ترسی اور انارا طارون سے اسکی ناپسندیدگی کا گراف بڑھ گیا۔



اسی رات میں چند گھنٹے پیچھے

شہر لاہور، وقت رات دس بجے۔

سردیاں آتے ہی لاہور شہر کی فضاؤں میں جیسے بھاپ بھرنے لگتی تھی۔ صبح سویرے جو دھند اترتی تو رات کی سیاہی اترنے تک دھند کا پیش خیمہ لاہور ہی رہتا۔ دسمبر کی اس ٹھٹھرتی رات میں لاہور کی ایک چھوٹی سی رہائشی کالونی کے باہر چوڑی سڑک پر دو ہیولے چلتے ہوئے نظر آ رہے تھے۔

”ماموں آج کا میچ تو بے کار تھا۔ سارا کام تو اوپنرز نے خراب کر دیا۔“ ایک ہاتھ میں آئس کریم کا کون پکڑے دوسرے ہاتھ میں لیے موبائل کی سکرین پر نگاہ دوڑاتے نسوانی ہیولے نے کہا۔ سٹریٹ پولز کی تیز روشنی میں چوڑی سڑک صاف اور واضح نظر آرہی تھی۔

”پاکستان کی ٹیم کا ہر روز کا قصہ ہے اس لیے میں میچ دیکھتا ہی نہیں۔“ یافث نے سرسری تبصرہ کیا۔ اسکا دماغ کہیں الجھا ہوا تھا۔ پاکستان کے ہر دسویں انسان کی طرح اسے کرکٹ میں کوئی دلچسپی نہیں تھی۔ اور اسکے ساتھ چلتی لڑکی وہ مداح تھی جو سانس لینا چھوڑ سکتی تھی ٹیم کی حمایت کرنا نہیں۔

”بڑے ہی کوئی بد ذوق انسان ہیں آپ۔“ موبائل سے نگاہیں اٹھا کر اس نے اپنے ساتھ چلتے آدمی کو دیکھ کر تاسف سے کہا۔ ”سہراب چاچو ہوتے تو آپ دیکھتے ہم نے کس طرح میچ کے شجرہ نسب سے لے کر بالر کے ماضی تک کا سفر طے کر لینا تھا۔“

”میرے پاس تمہارے چچا جتنا فضول دماغ نہیں ہے، آراہ۔“ اس نے گردن پھر کر لڑکی کو دیکھا اور ہلکا سا مسکرایا۔ پرکشش نقوش اور مہربان مسکراہٹ والا یافث طارون مزاج پر ایک خوشگوار تاثر چھوڑتا تھا۔

”یہ کہیں کہ آپ کے پاس دل نہیں ہے۔“ اس نے اسی مصروفیت سے کہا۔ ”یا اللہ“ کبھی ہمیں بھی جتو ادو۔ کب تک دل جلائیں؟“

یافث نے جواب دھیان دیا۔ وہ آئزہ سے چھ قدم آگے کھڑا تھا اور وہ اپنی جگہ پر کھڑی تھی آئس کریم کا ایک بڑا حصہ بغیر کھائے وہ پھینک چکی تھی اور اب موبائل پر کچھ ٹائپ کر رہی تھی۔ سردی اتنی زیادہ نہیں تھی لیکن یافث جم گیا تھا۔ جانے کیوں؟ وہ لکھتے ہوئے مسلسل مسکرا رہی تھی۔

”آراہ؟“ اس نے مدھم آواز میں پکارا۔ آراہ کا دھیان اس طرف نہیں گیا وہ اب بھی کچھ لکھ رہی تھی۔ پھر ہلکا سا ہنسی، چہرہ سرخ ہوا۔ ”آراہ؟ ہم چلیں؟“

دفتعاؤہ چونکی اپنی بے اختیاری پر اسے جیسے شرمندگی ہوئی۔ ”جی.. جی چلیں۔“

یافث نے غور سے اسکا ہر تاثر دیکھا۔ وہ ہڑبڑاہٹ، وہ مدھم مسکان، وہ رخساروں کی سرخی اس نے بہت کچھ نوٹ کیا تھا مگر چپ ہو رہا۔ تھوڑی دیر تک وہ دونوں یونہی ساتھ ساتھ چلتے رہے۔ البتہ یافث کا چہرہ بدل گیا تھا۔

”ماموں آپ نے مجھے ایک ہی آنس کریم کیوں دلوائی یار، ختم ہو گئی۔“ وہ نروٹھے پن سے شکوہ کر رہی تھی۔ ”اپنے لیے بھی نہیں لی ورنہ میں وہیں کھا لیتی۔“

”اپنے لیے بھی لیتا تا کہ تم وہ بھی کھاؤ اور تم یہاں جم جاؤ۔ ویسے تمہیں برف سے ایسا بھی کیا جنون ہے؟ کون سر دیوں میں آنس کریم کھاتا ہے؟“ اسکے ساتھ چلتے ہوئے مرد نے ناگواری سے کہا۔

انار نے تاسف سے نفی میں سر ہلایا۔ ”بد ذوق آدمی، حصہ دوئم۔“

”ہاں بھی یہ ذوق تمہیں اور تمہارے چچا کو مبارک ہو۔ غلط کسٹڈی لے لی ہم نے، تمہیں وہاں بھیجنا تھا۔ اور اسلان کو یہاں لانا تھا۔“

”شکر ہے ایک عرصہ بعد آپ نے مان لیا۔“ وہ اسی انداز میں بولی۔ یافث نے گھور کر اسے دیکھا۔ ”اچھا یہ بتائیں ماموں ہم کل لعل یمن جائیں گے نا؟“ وہ گلی میں ایک جگہ رک گئی تھی۔ لہجے میں اب شوخی نہیں تھی وہ یکدم بے حد سنجیدہ نظر آرہی تھی۔ یافث اسکے ساتھ ہی ٹھہر گیا۔ اپنے سامنے کھڑی لڑکی کو غور سے دیکھا۔

سٹریٹ پولز کی روشنی میں اسکا سراپا پہلی بار بہت واضح تھا۔

سانولی سی رنگت، واجبی نقوش اور بھرا بھرا جسم وہ بہت زیادہ موٹی نہیں تھی لیکن صحت مند تھی۔ گال پھولے پھولے تھے اور سیاہ رنگ کے کڑھائی والے کرتے کے ساتھ جینز پہن رکھی تھی۔ بال لمبے تھے جو کندھوں سے آگے ڈھلک رہے تھے۔ نہ زیادہ گھنگریالے نہ سیدھے rough curls ایک بہتر لفظ ہو گا۔ وہ بہت زیادہ خوبصورت نہیں تھی، نہ بے حد پرکشش عام بہت ہی عام چہرہ تھا اسکا جو کبھی بھیڑ میں نظر آئے تو یاد نہ رہے۔

یافث قدم قدم چلتے ہوئے آگے آیا اور اسکے سامنے آکر رکا۔ اسکی شال کا ڈھلکتا پلو اٹھا کر اسکے کندھوں پر درست کیا اور اسکی آنکھوں کے خوف کو بھانپتے اسکا کندھا ہلکے سے تھپتھپایا۔ ”کیا کبھی یافث طارون نے انارا طارون سے جھوٹا وعدہ کیا ہے؟“ وہ اسے سن رہی تھی لیکن سماعتوں میں کوئی اور اعلان بھی جاری تھا۔

(تمہارا ماموں جھوٹا ہے وہ اگر وعدے نبھانے والا ہوتا تو اسلان کے ساتھ کئے ہوئے وعدے بھی نبھاتا۔ تمہارے ساتھ نہیں تمہاری جائیداد کے ساتھ مخلص ہے وہ۔“ سہراب کی چھتی آواز نے اسکے کانوں کو سن کر دیا تھا۔)

”ہم کل جائیں گے جب جب تم چاہو گی ہر دفع جائیں گے پریشان کیوں ہوتی ہو؟“

آراہ محض پھیکا سا مسکرائی، اور وہ دونوں دوبارہ ایک ساتھ چلنے لگے۔ اب کے انکارخ گھر کی طرف تھا۔ اس نے یافث سے آج تک یہ نہیں پوچھا تھا کہ جب انکے والدین کے درمیان طلاق ہوئی تب اسلان سے ہوئے وعدے کے مطابق یافث اسلان کی تحویل لینے والا تھا پھر اس نے اور اسکی ماں نے آراہ کی تحویل کیوں مانگی؟

اسکے پاس رشتوں کے نام پر یہی چند تعلقات تھے، وہ ان کو کسی بھی غلط فہمی کی وجہ سے نہیں کھونا چاہتی تھی۔ یہ تین مرد چاہے وہ لالچ سے ساتھ رہیں چاہے محبت سے بس اس کے ساتھ رہیں۔ ہمیشہ۔

”تم اس سے بات کرنے کی کوشش کرو، آراہ۔ وہ تمہارا بھائی ہے کیا پتہ وہ پگھل جائے۔ دلوں پر جمی برف جیسی بھی ہو ایک نہ ایک دن اسے پگھلنا ہی ہوتا ہے۔“ یافث نے ایک بار پھر بات شروع کی تھی۔ آراہ نے شال کندھوں پر جمائی اور ایک ٹھنڈی سانس بھری۔ چہرے پر ڈھیر ساری سنجیدگی تھی۔ ایک اور آنس کریم اور میچ ہارنے کا غم یاد ہی نہیں رہا۔

”اسکے دل پر برف کا سحر ہو گیا ہے۔ اور برف اپنے سحر زدہ لوگوں کو جلدی آزاد نہیں کرتی۔“ وہ یاسیت سے کہہ رہی تھی پھر یکدم اسکے لبوں کو ایک اداس مسکراہٹ نے چھوا۔ ”کوئی ہے ماموں جسے لگتا ہے ساحر برف کو بس ایک ہی چیز پگھلا سکتی ہے۔“

”محبت؟“ سوال ہوا۔

”محبت۔“ جواب ملا۔

پھر ایک لمبا وقفہ خاموشی کا آیا۔

”میں تو اسلان سے بہت محبت کرتی ہوں لیکن اسکا سحر ٹوٹا ہی نہیں ہے۔ وہ دن بہ دن گلکشیر بنتا جا رہا ہے اور میں کچھ نہیں کر پا رہی۔ اسکو پتا نہیں کیوں مجھ سے اتنی چڑ ہے۔“ بہت دیر بعد جب وہ بولی تو اسکی آواز میں واضح ملال تھا۔

وہ دونوں اب ایک رہائشی عمارت کے اندر داخل ہو رہے تھے۔ اسی عمارت کا فلیٹ نمبر 37 آراہ اور یافت طارون کا گھر تھا۔

”یہ سب تمہارا چچا کر رہا ہے۔“ فلیٹ کا دروازہ چابی سے کھولتے ہوئے وہ بہت دیر بعد بولا۔ ”وہ چاہتا ہے اسلان تم سے بغض پال لے وہ اتنا بے زار ہو جائے کہ جائیداد میں حصہ تک مانگے بغیر یہاں سے کہیں دور چلا جائے تاکہ بعد میں وہ تمہارا وارث بن کر تمہاری جائیداد کو اپنا کر سکے۔ حالانکہ یہ سارا تر کہ میری مری ہوئی ماں کا ہے۔ اس پر سہرا ب کا کوئی حق نہیں۔“

اندھیری راہداری اندر سے آتی روشنی میں اجاگر ہوئی۔ انارا اس روشنی میں ٹھہر سی گئی۔

”پتا نہیں کب سدھریں گے یہ لوگ، اصل مکینہ انسان تو تمہارا باپ ہے۔ بے غیرت آدمی۔“

اندر داخل ہوتے ہوئے یافت زہر خند لہجے میں کہہ رہا تھا۔ آراہ کی آنکھوں کے آگے منظر بدل گیا ایک ہی لمحے میں وہ ادھ روشنی، ادھ اندھیرے سے مکمل اندھیرے میں آگئی۔ مری کا وہ چھوٹا گھر، بند بتی اور اب وہ سہراب کے سامنے بیٹھی تھی۔ ان دونوں کی رنگت ایک جیسی تھی۔ وہ چہرے پر فکر مندی لئے اسے دیکھ رہا تھا۔

”آراہ دیکھو اسلان اور میرے درمیان مسائل رہتے ہیں۔ لیکن یافت اور اسلان کا جو تعلق ہے ہم سب جانتے ہیں۔ اسلان کو اگر کوئی سمجھا سکتا ہے تو وہ یافت ہے میں نہیں۔ لیکن وہ ایسا نہیں کرے گا جانتی ہو کیوں؟“

انار نے گیلی آنکھوں سے اسے دیکھا تھا۔ ان میں کئی سوال تھے۔ جن کے جواب اسے کبھی نہیں مل سکے تھے۔ ”وہ تم دونوں کا تعلق ٹھیک نہیں ہونے دینا چاہتا، کیونکہ اس طرح اسلان تمہارا اصل وارث بن جائے گا اور طارون کو تمہاری جائیداد سے ہاتھ دھونا پڑے گا اور تمہیں کیا لگتا ہے وہ لالچی آدمی ایسا چاہے گا؟ وہ..... وہ....“

سہراب کے الفاظ ٹوٹ گئے تھے۔ وہ اپنے موبائل کے پیغام کی آواز پر خیالوں سے جاگی۔ یافتہ اپنی بات مکمل کرتا

کب اندر گیا اسے علم بھی نہیں ہو سکا۔ وہ غائب دماغی سے چوکھٹ پار کرتی اندر داخل ہوئی اور اپنے پیچھے دروازہ بند کیا۔ سوئیٹر کی جیب سے اپنا موبائل نکال کر دیکھا اور اس کی افسردگی لمحے بھر میں غائب ہوئی۔ چند لمحوں کے لیے وہ ہر رنج بھول گئی۔

”میں آج سارا دن مصروف رہا یاں۔ ابھی بھی تھکا ہوا ہوں لیکن تمہارے ساتھ ایک فیس ٹائم بُرا سودا نہیں۔ مجھے کال کر لو، ورنہ میں کر رہا ہوں۔“

”میں ماموں کے ساتھ ہوں۔“

”انہیں بھی کال پر لے لو آج ملاقات ہو ہی جائے۔“

”کیوں وقت سے پہلے مرنا چاہتے ہو؟“ وہ مسلسل مسکرا رہی تھی۔

”تمہارے ماموں فرعون کے زمانے میں جلاد تھے کیا؟“

”انسان بنو۔۔۔۔۔“ آراہ نے مسکراہٹ دباتے ہوئے کہا۔

اسکی ساری فکریں زائل ہو چکی تھیں۔ وہ اب کھٹاکھٹ ٹائپ کرنے لگی تھی۔ رنگت بحال ہو رہی تھی اور ہیزل آنکھوں میں رنگ اتر آئے تھے۔ اپنے کمرے کی چوکھٹ پر کھڑے یافث کی پرسونج نگاہیں اس پر جمی رہیں۔



نیویارک امریکا کا دل ہے۔ روشنیاں، بڑی بڑی عمارات، کلبرز، کیفے، لائبریری، بڑے بڑے شاپنگ مالز، اور فیشن کا مرکز۔ اس شہر کی راتیں دلکش اور دن معطر ہوتا ہے۔ نیویارک میں مقامی اور غیر مقامی لوگوں کی بہتات راتوں کو کسی تقریب، کیفے، یا کلبرز کا رخ کرتی ہے ایسے میں ایک شخص تھا جو منہٹن کے ایک مہنگے کیفے سے کافی کا کپ خرید کر باہر نکل رہا تھا۔ سڑک پر جا بجا گاڑیاں کھڑی تھیں اور انہی گاڑیوں کے چمکدار شیشوں میں اسکا عکس ابھر رہا تھا۔ وہی جو کافی شاپ سے باہر نکل رہا تھا۔ سفید رنگ کے وی نیک بٹنوں والے سویٹر سے اسکی سفید کف شرٹ کے کالر نظر آرہے تھے۔ پیروں میں سیاہ اسنیکرز تھے۔ اور ہاتھ میں فیروزہ رنگ کا کافی کا کپ۔ گلے میں پڑی چین دمک رہی تھی۔

”میں کتنی دیر سے تمہارا انتظار کر رہا ہوں کوئی اندازہ ہے؟“

گاڑی کے شیشے میں بتا اسکا عکس مٹ گیا کہ اب وہ کیفے کے باہر سرخ رنگ کے چھجے تلے رکھی کرسی پر بیٹھ گیا تھا۔ ہاتھ میں پکڑے موبائل پر کسی لڑکی کا چہرہ نظر آ رہا تھا۔ جو مسکراہٹ دبائے ہوئے تھی۔ اس کے عقب میں نظر آتا سا اکمرہ بکھرا ہوا تھا۔

”سچ سچ بتا دو ایسا کہیں میں تمہارا سوتیلا پیار تو نہیں؟“ joe coffee کا فیروزی کپ دھپ سے میز پر رکھتے شاہ ویر

بنگش نے بے حد خفگی سے کہا تھا۔ دوسری جانب مدھم سی ہنسی سنائی دی۔

”سوتیلی ماں ہوتا ہے، سوتیلا باپ، سوتیلے بہن بھائی بھی یہ سوتیلا پیار کیا ہوتا ہے؟“ وہ اپنے بکھرے ہوئے کمرے کے سامان سمیٹتے ہوئے کہہ رہی تھی۔

”وہی جو تمہارے اور میرے درمیان ہے۔ بلکہ صرف تمہاری طرف سے ہے۔“ اسکی خفگی ہنوز برقرار تھی، البتہ ماتھے کے بل غائب ہو رہے تھے۔ ”اچھا ذلیل کرتی ہو تم مجھے یہاں میں کالز اور میسجز کرتا رہتا ہوں یہاں تم غائب رہتی ہو۔“

جو کافی کے باہر لوگوں کا رش بڑھ رہا تھا۔ نیویارک کی تازہ صبح میں لوگ دفتر اور مکتب روانہ ہونے سے پہلے کسی کافی کی دکان کے باہر ضرور رکتے تھے۔ انہی لوگوں میں سے کسی لڑکے نے اسکے موبائل کی طرف دیکھا شاہ ویر نے چہرہ بگاڑتے ہوئے موبائل اونچا کر لیا۔

”میں مصروف تھی، شاہی۔ بتایا بھی تھا مجھے ”سخن ساز“ میں نوکری مل گئی ہے۔“

ماتھے کے غائب ہوئے بل دوبارہ نمودار ہوئے، اس بار چہرے پر تناؤ بھی در آیا تھا۔ جہنم میں گئی کافی یہاں تو اسکا دل جل کر رہ گیا تھا۔

”میں نے تم سے کہا تھا تم اس جیولری شاپ میں کام نہیں کرو گی اور وجہ بھی بتائی تھی۔ میں نے بتائی تھی ناں؟“ اسے کیا برا لگ رہا تھا؟ کافی، صبح، سامنے والے کاسکی کال دیر سے اٹھانا، یا پھر یہ نوکری شاہ ویر اندازہ نہیں کر سکا۔

ایسا کہ چہرے کے زاویے سخت ہوئے۔ ”میں کسی کی اجازت کی پابند نہیں ہوں، شاہی۔“ ہاتھ میں پکڑی کتاب شیلف میں اپنی جگہ پر رکھتے ہوئے اطلاع دی۔

شاہ ویر نے خود کو کچھ سخت سست کہنے سے روکا وہ اسے منع کرتا بھی تو کیسے؟ دنیا کی نظر میں ان دونوں کا تعلق کیا

تھا؟ اگر وہ یہاں امریکہ کے اس شہر میں بیٹھ کر سوچے تو ”گرل فرینڈ، بوائے فرینڈ“ اور اگر خود کو گھسیٹ کر لاہور نامی کسی خطے میں جا کر بیٹھے اور ایک بار پھر اپنے اور اسکے تعلق کا موازنہ کرے تو اسے کوئی مہذب لفظ نہ مل سکے۔

”بالکل تم کسی کی پابند نہیں۔ لیکن ہمارے درمیان ایک وعدہ تھا۔“ اسکے انداز میں چبھن تھی۔

”میں دہرائے دیتی ہوں۔“ سکرین کے چوکھٹے میں شاہ ویر نے اسے کھڑے ہوتے پھر الماری کی طرف بڑھتے ہوئے دیکھا۔ ”ہم دونوں ایک دوسرے پر پابندی نہیں لگائیں گے ہاں البتہ ”صورتحال“ کا جائزہ ہم دونوں پر لازم ہے۔ مجھے نہیں لگتا کہ کوئی ایسی صورتحال، یا کوئی ایسی چیز ہے جو مجھے اس کام کو کرنے سے روکے۔“ الماری سے مختلف جوڑے الٹ پلٹ کرتے ہوئے اس نے مصروفیت سے جواب دیا۔

شاہ ویر نے استہزائیہ انداز میں سر جھٹکا۔ اپنے ذہن کی سکرین پر ابھرتی اس چھ فٹ چوڑی اور اپنی ہم جنس شبیبہ کو خیال ہی خیال میں آنکھوں سے نگلا، اور بہ دقت مسکرایا۔

”اگر تم اس جاب سے خوش ہو تو ٹھیک ہے۔ میں ”صورتحال“ کو نظر انداز کرنے کے لیے تیار ہوں۔“

”well and good“ اسے سراہا گیا۔

اس لمحے شاہ ویر نے اندازہ لگایا کہ مرد کو محبت نہیں کرنی چاہیے اور کر لے تو اظہار کے معاملے میں کنجوسی کا مظاہرہ کرنا چاہیے ورنہ عورت دل سے سر چڑھ جاتی ہے اور یہ محبت میں مبتلا مرد کا دل ہوتا ہے کہ وہ سر چڑھی عورت کو بھی اف نہیں کہہ سکتا۔

”خیر یہ بتاؤ۔“ this or that وہ واپس کیمرے کے فریم میں نظر آئی۔ اسکے ہاتھ میں دو جوڑے تھے جو وہ شاہ ویر کو دکھا رہی تھی۔ کافی کا کپ اٹھاتے ہوئے شاہ ویر نے ایک جوڑے کی طرف اشارہ کیا۔ ایسا نے وہی جوڑا کرسی پر رکھا اور دوسرا جوڑا گود میں لیے کرسی پر آکر بیٹھ گئی۔ چہرے پر خالص فکر تھی۔

”تم ناراض ہو؟“

شاہ ویر کچھ لمحے غور سے اسے دیکھتا رہا۔ پھر نفی میں سر ہلایا۔ ”میں انسیور ہو رہا ہوں۔ تم وہاں اسکے ساتھ کام کرو گی مجھے اچھا نہیں لگے گا۔“ اس نے صاف گوئی سے کام لیا۔ ”لیکن مجھے تم پر یقین ہے اس لیے آگے بڑھتے ہیں۔“ کافی ٹھنڈی ہو چکی تھی اس نے کپ اٹھایا اور اٹھ کر سڑک کنارے بنے کچرے دان میں ڈال دیا۔ موبائل یو نہی چہرے کے آگے تھا۔ وہ کم از کم اسے ناراض کرنے کا متحمل نہیں ہو سکتا تھا۔ ”گھر میں کب بات کرو گی؟“

اس نے دیکھا وہ نچلا ہونٹ کاٹنے لگی تھی۔ دونوں ہاتھوں کی انگلیاں باہم جڑ گئیں اور یہ ہوا اسکا اضطراب شروع۔ ”پہلے تم اپنی مام سے بات کرو ناں۔“

”مام اب خود مجھ سے بات کریں گی۔“ وہ لاپرواہی سے کہتے ہوئے سڑک کے کنارے کھڑی اپنی سفید پورشنے کا دروازہ کھولتے اندر بیٹھ رہا تھا۔ آنکھوں پر چشمہ چڑھایا اور ڈرائیور سے گاڑی آگے بڑھانے کو کہا۔ ”اگر میں مام سے بات کرتا تو انہیں لگتا شاہ ویر کو ایک اور بار کرش ہوا ہے لیکن اب۔۔۔۔۔“ پچھلی نشست پر بیٹھے نیویارک کی ازہ صبح کو تکتے وہ مسکرایا۔

”اب مام جان گئی ہیں اگر میں ٹی وی پر کچھ کہہ رہا ہوں تو اسکا مطلب ہے میں سیریس ہوں۔ تم بتاؤ کب ملو اوں تمہیں تمہاری ساس سے؟“

وہ جتنی لاپرواہی سے کہہ رہا تھا ایسا کے رونگٹے اسی تیزی سے کھڑے ہو رہے تھے۔ ”مجھے ڈر لگ رہا ہے۔“

”لگنا تو مجھے چاہیے تم ساری زندگی کے لیے گلے پڑنے والی ہو۔“

”میں سنجیدہ ہوں یار۔“

”قسم لے لو میں نے نشے کر کے انٹرویو میں تمہارا نام نہیں لیا، میں بھی سنجیدہ ہوں۔“

”میں گھر پر کیسے بات شروع کروں؟“

”زبان سے ڈھائی گز لمبی تو ہوگی ناں؟“

”تم سے بات کرنا ہی فضول ہے، مجھے تم سے کوئی شادی نہیں کرنی۔“ اس نے غصے سے لیپ ٹاپ کی سکرین گرا دی۔ شاہ ویر کے چہرے پر محظوظ کن مسکراہٹ قائم رہی مگر صرف ایک لمحے تک اگلے ہی لمحے اسکی نظر اپنی دائیں طرف نشست پر پڑے ایک چھوٹے سے ڈبے پر پڑی۔ اسکی مسکراہٹ لمحے کے ہزاروں حصے میں غائب ہوئی۔ وہ کتنے ہی لمحے پھٹی پھٹی نظروں سے لکڑی کے اس ڈبے کو دیکھتا رہا جس پر چاقو یا کسی تیز دھار آلے سے لکیریں کھینچی گئی تھیں۔ اسکا دل اتنی تیزی سے دھڑک رہا تھا کہ آواز کانوں تک آئے۔

”یہ ڈبہ یہاں کیسے آیا؟“ اس نے سرا سیمگی کی کیفیت میں ڈرائیور سے پوچھا۔

”مجھے نہیں پتا سرجب آپ گئے تو یہ یہیں تھا۔“

شاہ ویر نے ڈھیر سا راتھوک نگلا، چہرے کے تاثرات بمشکل معتدل رکھے اور ہاتھ بڑھا کر ڈبہ اٹھالیا۔ اسکی سفید لمبی انگلیاں ہلکا سا کپکپا رہی تھیں۔ ڈبے کی دائیں طرف سفید رنگ کا چھوٹا سا نوٹ چسپاں تھا جس پر انگریزی میں ”تم اکیلے نہیں ہو، میری موجودگی محسوس کرو۔“ درج تھا۔ لکھائی عجیب طرز کی تھی۔ ایسی جیسی کسی پرانی انگریزی کتاب کی ہو۔ اسکی رنگت زرد پڑ رہی تھی۔ نوٹ پھاڑ کر اپنی مٹھی میں دبوچتے ہوئے اس نے تیزی سے ڈھکن ہٹایا اور اگلے ہی لمحے شاہ ویر بنگش حلق کے بل چیخا تھا۔ اسکا سانس اٹک گیا تھا۔

ڈبے سے کئی چھوٹے چھوٹے بچھونکل کر اسکی ٹانگ، بوٹ، سویٹر اور بازو پر ریנג گئے۔ ڈرائیور نے بوکھلا کر گاڑی روکی۔ شاہ ویر نے تیزی سے دروازہ کھولنے کی کوشش کی جس کے نتیجے میں اسکی کروڑوں کی گاڑی کا قیمتی دروازہ سڑک کے کنارے کھڑی موٹر سائیکل سے ٹکرایا اور اس پر کئی داغ پڑے۔

گاڑی کا دروازہ دوسری طرف سے کھولتے ہوئے وہ باہر آیا نوچ کر سوئیٹر اتار کر وہیں سڑک پر پھینکا اور اپنے سارے جسم سے ان بچھوؤں کو جھٹکنے لگا۔ اسکا ڈرائیور بھی یہی کام کر رہا تھا۔ کبھی وہ شاہ ویر کے بازو پر نادیدہ کیڑے کو بھگاتا، کبھی سینے سے۔ کبھی گردن سے، اور کبھی ہاتھوں سے۔

اگلے چند لمحے یہی ہوتا رہا۔ کچھ بچھو شاید گاڑی کے اندر رہ گئے تھے، اکا دکا سڑک پر کہیں بھاگ گئے اور باقیوں کا ٹھکانہ خدا جانے۔ شاہ ویر وہیں کھڑا بے یقینی سے کبھی اپنے ہاتھ دیکھتا، کبھی سینہ مسلتا اور کبھی اپنے کپڑوں پر ہاتھ مارتے ہوئے اس احساس کو جھٹکتا، خوف اسکے رگ و پے میں خوف بھر گیا تھا۔ وہ بغیر سانس لیے تھیرزدہ سا وہاں کھڑا تھا۔ کتنے لوگ اسے دیکھ رہے تھے؟ چند لمحوں کے اندر وہ کس جہنم سے گزر کر آگیا تھا؟

وہ جو کوئی بھی تھا شاہ ویر اسے محسوس کر چکا تھا۔ اور اگلے کئی ہفتے اسے یہ بچھو اپنے ارد گرد محسوس ہونے والے تھے۔ خوف سے اسکا چہرہ لٹھے کی مانند سفید پڑ گیا تھا۔ یہ پہلی دفعہ نہیں تھا۔ اور یہ آخری بار بھی نہیں تھا۔



آشیانہ بنگش کے منظر پر لگی تابناک روشنیاں اور سبزہ زار کے درمیان کھڑی سیاہ عمارت یہ کوئی الگ ہی امتزاج تھا۔ سیاہی اور سفیدی کا ایک بے عیب ملن۔ یا شاید ایک پرسرار ملن۔ رئیس بنگش اپنے کمرے میں پلنگ پر بیٹھا ہوا تھا۔ یوں کہ کمر پلنگ کے تاج سے جوڑ رکھی تھی اور پیر لمبے کر رکھے تھے۔ اسکی دائیں طرف اسکا بیٹا سو رہا تھا جس

کے بالوں میں ہاتھ پھیرتے ہوئے اسکی نگاہیں دور کہیں جمی تھیں۔ پرسوچ اور، متفکر نگاہیں۔

پلنگ کے عین سامنے سنگھار میز کے آگے رکھی کرسی پر ایک عورت بیٹھی تھی۔ اٹھائیس انتیس برس کی خوش شکل عورت، جس کی رنگت بے حد صاف تھی اور بال لمبے جو کہ اس وقت پشت پر پھیلے ہوئے تھے۔ وہ کافی خوبصورت تھی۔

”حسین سو گیا ہے لائٹ بند کر دو، نایاب۔“ رئیس نے اپنی بیوی کو ہلکی آواز میں مخاطب کیا۔ آئینے میں ان دونوں کا عکس ساتھ ساتھ بن رہا تھا۔ رئیس اچھا دکھتا تھا، اپنی ماں سے یکسر مختلف۔ آنکھیں سیاہ تھیں اور رنگت گندمی مائل۔ ناک اٹھی ہوئی، چوڑا تھا اور بال سیاہ۔

”حسین کو اسکے کمرے میں لٹا کر آئیں، کتنی بار کہا ہے اب وہ بڑا ہو رہا ہے اسے اپنے کمرے میں سونا چاہیے۔“ اسکی بیوی نے خفگی سے کہا۔ اسکے مزاج خراب معلوم ہوتے تھے۔

رئیس نے آنکھیں چھوٹی کر کے اسے دیکھا۔ شب خوابی کے لباس وہ اپنے گورے بازوؤں پر لوشن مل رہی تھی۔ اسکے انداز میں جارحیت تھی چہرے پر دبا دبا غصہ بھی۔

”تمہیں کیا ہوا ہے؟“

پوچھنے کی دیر تھی اور وہ پھٹ پڑی۔

”رئیس.. آپ نے دیکھا تھا ناں آج کس طرح مام نے مجھے مہمانوں کے سامنے ذلیل کیا۔“ وہ آئینے میں اپنے شوہر کے عکس کو دیکھتے ہوئے کہہ رہی تھی۔

”میں نے کہا ہی کیا تھا آخر؟ یہی ناں کہ میرے بیٹے کا نام حسین مخدوم ہے بنگلش نہیں۔ اور اس میں غلط ہی کیا ہے آخر تو تم مام کے پہلے شوہر کے بیٹے تو ہو۔ آپ رئیس بنگلش نہیں رئیس مخدوم ہو۔ اپنا اصل مان لینے میں برائی ہی کیا ہے؟ بابا نے آپ کی شادی مجھ سے اس لیے کروائی تھی کیونکہ آپ انکے مرحوم بھائی کی نسل ہیں اور اس لیے کہ ہم اپنی نسل کی حفاظت کرتے ہیں پھر میں کس طرح اپنے بیٹے کو بنگلش بنادوں؟“ وہ بھرائے ہوئے انداز میں کہتی رہی۔ اسکے شوہر نے چند لمحہ نرم نظروں سے اسے دیکھا۔ رئیس کی آنکھوں میں اب تھکن بھی تھی۔ شاید وہ خود بھی اپنے نام کے ساتھ بنگلش لگا کر تھک گیا تھا۔ شاید یہ بس ایک نام نہیں تھا ایک بوجھ تھا۔ یا شاید اس سے اب ماں کی بے اعتنائی برداشت نہیں ہو رہی تھی۔

”تم فکر مت کرو، نایاب۔ جس نام پر مام کو فخر ہے وہ چند دنوں میں مٹی ہو جائے گا۔ بس کچھ دن اور۔“

”آپ کیا کہہ رہے ہیں؟“ نایاب نے لوشن کی ڈبیا بغیر ڈھکن کے وہیں چھوڑ دی اور اسکے قریب آ کر بیٹھی۔ آنکھیں متفکر انداز میں چھوٹی ہوئیں۔

”میں نے ساری زندگی غلامی کی نایاب۔ مام کی انکے شوہر کی، انکے بچوں کی بھی۔ لیکن مجھے میری ریاضت کا کوئی صلہ نہیں ملا۔ ہر بات شاہ ویر سے شروع اور شاہ ویر پر ختم ہوئی۔ ہر فکر شاہ زید کی اور ہر پرواہ تاجور کی۔ رئیس کہاں ہے؟ کہیں نہیں؟“ اس نے استہزاء سے سر جھٹکا۔ آنکھوں میں کرچیاں تھیں۔ اسکی بیوی اسے بس سنے گئی۔ آج پہلی بار تھا جب وہ اسکی شکایات کے جواب میں بھی کچھ بولا تھا۔ شاید وہ ماں کی بے اعتنائی سے واقعی بدل ہوا تھا۔

”تمہیں پتا ہے نایاب رئیس وہ ہے جس نے انکے پروڈکشن ہاؤس کو آسمان کی بلندیوں پر پہنچایا۔ رئیس وہ ہے جس نے مام کی ڈوبتی ساکھ اور انکے شوہر کا ڈوبتا کاروبار بچایا۔ مرے باپ کے خاندان میں آج تک کسی نے ٹی وی کے لیے کام نہیں کیا میں نے وہ بھی کر دیا لیکن مجھے بدلے میں بس حقارت ملی۔ وہ آج بھی مجھے اپنا بیٹا کم اور اپنے بے وقار ایکس کی نشانی زیادہ سمجھتی ہیں، لیکن تم بہت جلد دیکھو گی رئیس کیا ہے اور کون ہے۔ مام کو انکی غلطی کا احساس ہونا چاہیے۔“ اس نے سرد لہجے میں کہا تھا۔ اب اس سے اگر بنگش خاندان کو کوئی فائدہ ملے گا تو وہ ہر فائدے کو خسارے میں بدلے گا۔

نایاب کو ایک لمحے کے لئے اس سے خوف آیا تھا وہ کوئی انتقام نہیں چاہتی تھی، اسے تو بس اپنے شوہر اور بیٹے کے ساتھ ایک پرسکون گھر چاہیے تھا۔ وہ تو بس یو نہی ساس اور بہو کا ایک جھگڑا بتا رہی تھی لیکن خیر... اس نے سر جھٹکا اور رئیس کے بازو پر سر رکھ لیا۔

”سب ٹھیک ہو جائے گا، آپ کو وہ سب ملے گا جس کے آپ حقدار ہیں۔“

رئیس چپ چاپ اسکے بالوں میں ہاتھ پھیرتا رہا۔ اس کا ارادہ تھا جو اس نے بنایا ہے وہی وہ تباہ کرے گا۔



سہراب یمن کی گاڑی اس وقت لاہور کی سرحدوں میں داخل ہو چکی تھی۔ سڑکوں پر بے تحاشا رش اور فضا میں پھیلی دھند کی وجہ سے اسے مری سے لاہور آتے آتے دیر ہو گئی تھی۔ اور اب بلاخر کوئی ایسی سڑک آئی تھی جہاں رش قدرے کم تھا۔

”میں نے یزدان صاحب سے بات کی ہے اب کچھ دنوں تک میرا تبادلہ لاہور ہو جائے گا۔“ اس نے گاڑی چلاتے ہوئے ساتھ والی نشست پر بیٹھے اسلان سے کہا۔ جواب نہ ارد۔ وہ موبائل پر کچھ دیکھ رہا تھا۔

”تمہیں اندازہ ہے کتنی بھاری فیس دی تھی میں نے لارنس کالج کی، تم نے اسے بھی چھوڑ دیا۔ پھر نمل میں تمہارا داخلہ کروایا تم نے اسے بھی لات ماری۔ اب میں لاہور میں تمہاری ایک بھی بات نہیں سنوں گا۔“ سڑک کا موڑ کاٹتے ہوئے اس نے حتمی انداز میں کہا۔ اسلان ہنوز اپنی بڑی بڑی آنکھیں موبائل پر گاڑے بیٹھا تھا۔ ”اسلان۔۔۔۔۔۔“ سہراب نے ناگواری سے پکارا۔ ”میں تم سے بات کر رہا ہوں۔“

”مت کرو کوئی ضرورت نہیں؟“

”تم مجھ سے کیوں ناراض ہو؟“

”ناراض نہیں ہوں مجھے اس وقت کسی کی شکل نہیں دیکھنی چپ رہو بس۔“ ٹکسا جواب دیتے ہوئے اس نے

موبائل کی آواز بڑھادی۔ یہ اشارہ تھا کہ اس سے بات نہ کی جائے۔ گاڑی میں جو آواز گونج رہی تھی وہ کچھ کچھ شناسا تھی۔

”آپ اس بار اپنی کتاب کی ساری کمائی ایک یتیم خانے کو دے رہے ہیں کیا آپ اپنی کتاب کی ”قیمت“ اور اسکی ”بکری“ سے واقف نہیں ہیں؟“ موبائل کی سکرین پر دو لوگ نظر آرہے تھے۔ سوئمنگ پول کے کنارے بیٹھا اپنی بلی کے بالوں میں ہاتھ پھیرتا ہوا شاہ ویر اور اس سے سوال کرتا ہوا ایک آدمی۔

سوال پر شاہ ویر نے نگاہیں اٹھا کر سادگی سے اسے ٹکا۔ اسکی کتھی آنکھیں دھوپ کی وجہ سے سیاہ رنگ میں تبدیل ہو رہی تھیں۔ سرخ سپید رنگت پر سیاہ لباس پہنے وہ جاذب نظر لگ رہا تھا۔

”میرے نزدیک وہ انسان بہت بے وقوف ہے جسے یہ نہیں معلوم کہ اسکی قدر و قیمت کیا ہے۔ اور میرے

نزدیک میں بہت سمجھدار اور زیرک آدمی ہوں۔“ اس نے بلی کو اٹھا کر اپنے کندھے پر لٹایا اور میر:بان کے ساتھ کھڑا ہوا۔ ”میں جانتا ہوں جس زمین پر میں کھڑا ہوں اس کی وسعت کیا ہے، جو آسمان میرے سر پر ہے اسکی چوڑائی کتنی ہے اور میں یہ بھی جانتا ہوں کہ میری کتاب کا کاروبار کتنا ہے۔“ کیمرہ مین انکے دائیں اور بائیں چل رہے تھے، روشنی محض شاہ ویر کے چہرے پر تھی، اور بولتے ہوئے وہ جیسے نگینے اٹھا اٹھا کر انہیں تاج میں درست جگہ نصب کرتا جا رہا تھا۔ یہ منظر مزید چل پاتا کہ سہراب نے اسلان کے ہاتھ سے اسکا موبائل لے کر سکرین تارک کر دی۔ خلاف توقع مزاحمت اس نے بھی نہیں کی۔ وہ بس لب بھینچ کر رہ گیا۔

”اگر تم بھی اپنی لکھائی پر اتنی محنت کر لیتے تو آج یوں کسی کے انٹرویوز دیکھ کر دل نہ جلا رہے ہوتے۔“ گاڑی لعل یمن جانے کے راستے پر ڈالتے ہوئے سہراب نے کہا۔ اسلان بے بسی سے لب کاٹنے لگا۔ اسکے چہرے پر اب کے جھنجھلاہٹ تھی۔

”میں کبھی بھی اسکے جیسا نہیں بن سکتا تھا۔ کیا نہیں ہے؟ اسکے پاس؟ وہ میرا کارواں ہے۔ اسکے آگے پیچھے لوگ

ہیں۔ ایک دنیا جانتی ہے اسے، دنیا کی ہر اینجیو اسکے ساتھ کام کرنا چاہتی ہے لیکن وہ؟ اسے کسی کی ضرورت نہیں۔ ماتھے پہ سیاہ پٹی پہن کر جب وہ کسی بھی مظلوم کے لیے انصاف مانگنے سڑک پر نکلتا ہے اسکے آگے پیچھے دائیں بائیں ہر طرف لوگ ہوتے ہیں۔ “ستائش تھی، پچھتاوا تھا کہ گلہ سہراب سمجھ نہ سکا۔

”یہ سب اسکا کمال ہے۔ وہ الگ انسان ہے اسکے پیچھے ایک مضبوط خاندان ہے۔ جانتے بھی ہو اسکے ماموں کیا کرتے ہیں؟ ایمبیسڈر ہیں اسکے بڑے تایاڈی سی ہیں، ماں اس ملک کی سب سے دلدادہ اداکارہ بہن ماڈل بہنوئی صنعت کار۔ اسکی راہیں شروع سے ہموار رہی ہیں۔“

”شاہ ویر کو ان سب کے نام اور کام کی کوئی ضرورت نہیں ہے۔ جہاں وہ کھڑا ہو اسکی حیثیت ہی الگ ہوتی ہے۔“ اسلان نے اسکی بات کاٹی۔ سہراب نے مزید بحث نہیں کی۔ اسے اس خاندان کے نام سے ہی چڑھتی تھی۔

”میں یہاں اسکی شان میں قلابے ملانے کے لیے نہیں بیٹھاں وہ میرا باپ لگتا ہے۔ میں صرف یہ سمجھا رہا ہوں کہ وہ ایک الگ انسان ہے۔ اور تم دونوں کا یا نہ الگ تھا وہ کرائم تھرلر لکھتا ہے تم محبت لکھتے تھے تمہارا اور اسکا کیا مقابلہ؟“

راستے میں ایک پھولوں کی دکان نظر آئی تو سہراب نے گاڑی روک دی۔ پھر اسکی طرف مصلحت آمیز انداز سے دیکھا۔

”اسلان تم اس سے مقابلہ مت کرو۔“

”میں اس سے مقابلہ نہیں کرتا میں جانتا ہوں میں کبھی بھی اسکے جیسا نہیں بن سکتا۔“

”بالکل وہ تمہارا پسندیدہ لکھاری جو ٹھہرا۔“ گاڑی کا دروازہ کھولتے وہ باہر نکلا، پھر کچھ سوچ کر رکا۔ کہنیاں شیشے پر جمائیں اور ٹھہر کر اسلان کو دیکھا۔ ”اگر تم آراہ سے اس بار ٹھیک طریقے سے بات کر لو تو شاہ ویر کی ہر کتاب کا ہر نیا ایڈیشن تمہیں تحفے میں دوں گا وعدہ۔“

اسلان نے استہزائیہ نگاہیں اٹھا کر اسے دیکھا اور نشست پر ترچھا ہو کر سہراب کی آنکھوں میں جھانکا۔ آنکھیں میں کچھ تھا تو محض طیش۔

”پیسے زیادہ ہو گئے ہیں تو سڑک پر کھڑے بھکاریوں کی تعداد دیکھ لیں اور اگر پھر بھی کوئی نہ ملے تو میرا باپ شجاع یمن تو ہر وقت میسر ہے۔“ وہ جس سرد لہجے میں بولا سہراب کے جبرے اسی تیزی سے بھینچ گئے۔ ”جو آدمی ایک عورت کی ملی ہوئی بھیک پر اولاد اور بیوی چھوڑ سکتا ہے وہ چھوٹے بھائی کی طرف سے ملا ہوا صدقہ خیرات بھی نہیں بخشے گا۔ یہ حربے ان پر آزمائیں جن پر انکا اثر ہوتا ہو۔“ وہ رکا سہراب کی آنکھوں میں مطلوبہ طیش نظر نہ آیا۔ ”چاچو اسکار۔“ (the lion king) فلم میں سمبانا می شیر کے کردار کا دغا باز چچا جس نے اپنے بھائی کو مروادیا تھا اسکا نام اسکار تھا اور اسلان سہراب کو چڑانے کے لیے اسے اسی نام سے بلاتا تھا)

سہر اب کئی لمحے وہاں کھڑے ہو کر اسے دیکھتا رہا۔ وہ اس بچے سے طاقت اور تعلق میں بڑا تھا چاہتا تو دو تھپڑ مار کر اسکا منہ بند کروادیتا، سزا دے دیتا مگر----- نہیں مسئلہ اسکی زبان نہیں تھی مسئلہ احمد اسلان ولد شجاع یمن کا دل تھا جو برف ہو چکا تھا۔ کوئی تعلق کوئی جذبہ اس پر اثر ہی نہیں کرتا تھا۔



دبیز پر دوں والے کمرے میں رات کی اس سیاہی میں لکڑی کے بھورے فرش پر دوازنو بیٹھی لڑکی آتش دان کے سامنے رکھی کر سی پر بیٹھے ہوئے مرد کو گردن اٹھائے دیکھ رہی تھی۔ اسکی آنکھوں میں آگ کا عکس بن رہا تھا۔ کہانی دلچسپ تھی یا نہیں اسے نہیں پتا تھا مگر وہ اٹھ کر یہاں سے جا نہیں سکتی تھی، یہ جانا جان سے جانے کے مترادف تھا۔ آتش دان کی چٹختی لکڑیوں کی آواز میں لڑکی کی سرسراتی آواز ابھری۔

”اسلامان شجاع یمین، اس لڑکے کو اپنی بہن سے نفرت کیوں تھی؟ وہ ساری دنیا سے ناراض کیوں تھا، اسے اپنے سگے خونری رشتوں سے کہا اختلاف تھے؟“

مرد نے گردن جھکادی۔ کافی دیر تک وہ یو نہی بیٹھا رہا پھر نگاہیں اٹھا کر اسے دیکھا۔

”آئے دن خبروں میں سنتے ہیں فلاں فلاں کی طلاق ہو گئی۔ فلاں عورت نے شوہر کے تشدد سے تنگ آ کر خلع لے لی۔ شوہر نے بیوی کی بدزبانی سے تنگ آ کر دوسری شادی کر لی۔“ وہ ہلکا سا ہنسا، طنزیہ تلخ مسکراہٹ۔ ”دنیا مرکزی کردار کو یاد رکھتی ہے۔ دنیا کو یہ یاد نہیں رہتا کہ جو جوڑا الگ ہو گیا انکے بچے بھی تھے۔ ٹوٹی شادی میں سب سے زیادہ مشکلات جنہیں پیش آتی ہیں وہ بچے ہوتے ہیں۔ اسلان یمن وہی بچہ تھا۔ اسکے دائیں بائیں مضبوط سہارے ہٹ گئے اور تیز طوفان میں وہ تنہا رہ گیا۔ طوفان میں تنہا رہ جانے والے بقا کا سفر طے نہیں کر پاتے۔“

لڑکی مزید آگے ہو کر بیٹھی لڑکے نے گردن جھکائی۔ نارنجی آگ انکے چہرے کے داہنے رخ جھلسا رہی تھی۔ کہانی کے جھلسانے کا وقت شروع ہوا چاہتا ہے۔



”موجودہ وقت سے کئی برس قبل“

”شہر: کوہ مری“

”وقت: رات کے نو بجے۔“

پاکستان میں جب بھی کوئی جوڑا یا خاندان چھٹیاں منانے یا گھومنے کا منصوبہ بناتا ہے انکے ذہن میں سب سے پہلا خیال کوہ مری کا آتا ہے۔ برف میں نہائی کھڑی یہ وادی سیاحوں کے دل میں گھر کرتی ہے۔ اونچی نیچی ڈھلوانوں والی گلیاں اور برف سے اٹے ہوئے درخت آنکھوں کو لبھاتے ہیں۔ ”یمن خاندان“ جو کہ لاہور کے رہائشی تھے ان دنوں مری کی سیر کو آنکے تھے۔ برف باری نے سارے مری کو کسی ہندو بیوہ کی طرح سفید چادر اوڑھادی تھی۔ سٹریٹ پولز، اور گھروں کی کی جلتی ہوئی بتیوں میں یہ منظر بے حد خوبصورت دکھائی دے رہا

تھا۔ کسی بچ پر بیٹھے جوڑے کی گفتگو سنتے، کسی کیفے میں آتش دان کے گرد بیٹھے لوگوں کا گیت سنتے لکڑی کے ایک کاٹیج کا رخ کرو تو بڑے سے حال میں اس وقت کئی لوگ جمع تھے۔ ایک جوڑا ناخوش سا بحث کرتا ہوا، دوستوں کا ایک جوڑا صوفے پر براجمان اس ”بحث“ کو ملاحظہ کرتا ہوا۔

”دل آ رہ... میری بات سمجھنے کی کوشش کرو، میں یہاں نہیں رہ سکتا۔ مجھے امریکا سے جاب کی آفر آئی ہے اور یہ کوئی عام بات نہیں ہے۔“ آتش دان کے پاس ٹھلٹا مرد بے حد ضبط سے کہہ رہا تھا۔ اسکی رنگت سانولی تھی نقوش عام سے۔ ہاں مگر اسکی ہیزل آنکھیں پر کشش تھیں۔

”ہر دفع دل آ رہا ہی کیوں سمجھے؟“ اسکے سامنے کھڑی اسکی بیوی بلند آواز میں بولی۔ ”میں نے اپنی آدھی زندگی تمہیں دی ہے، شجاع۔ اب یہ میرا وقت ہے اب تمہیں چاہیے تھا کہ تم حوصلہ دو۔ یہ بچے صرف میرے نہیں ہیں۔ تم مردوں نے گھر کی ہر ذمہ داری کو عورتوں پر ہی کیوں تھوپنا ہوتا ہے؟“ دہلی پتلی جسامت، بے تحاشا گوری رنگت اور تیکھے نقوش والی عورت نے تنک کر کہا۔ ”میں پیرس جاؤں گی۔ یہ فیشن شو میری زندگی کی سب سے بڑی خواہش رہا ہے تلوے گھسا دیے اس کے لیے اور تمہیں لگتا ہے میں اس سے دستبرداری دوں گی؟ تم بہت غلط کر رہے ہو۔“

شجاع ذرا دھیمپاڑا اس نے ٹھلٹا بند کیا اور اپنی بیوی کے قریب آ کر رکا۔ ”دیکھو دل آ رہا... عورت صرف گھر گھر ہستی کرتی اچھی لگتی ہے، تم پیرس جاؤ گی تو پیچھے ہمارے بچوں کا کیا ہو گا؟ اسلان کس طرح رہے گا؟ اور آ رہا وہ تو ابھی بہت چھوٹی ہے تم....“

”تم قربانی دے دو ہے ناں؟“ اس نے تندہی سے اپنے شوہر کی بات کاٹی۔ اسکا چہرے غصے سے سرخ پڑ رہا تھا۔ تنفس پھول رہا تھا۔ ”ہر بار دل آ رہا تو ہی کیوں قربانی دے؟ ہر بار میرا کیرئیر ہی کیوں قربان ہو؟ تم اپنی طرف سے کوئی ایفرٹس کیوں نہیں دکھاتے؟“

جواب میں اسکا شوہر کچھ کہہ رہا تھا کچھ سمجھا رہا تھا، لیکن اگر یہاں سے نظر اٹھا کر ذرا فاصلے پر دیکھو تو اسی کمرے

میں شیشے کی گلاس وال کے سامنے رکھے ایل شپ صوفے پر دومر بیٹھے تھے۔ یوں کہ ایک صاف رنگت اور خوبصورت نقوش والا لڑکا نیم دراز تھا۔ اور اسکے پیر کمرسیدھی کئے بیٹھے سانولی رنگت والے لڑکے کی گود میں رکھے تھے۔ سینے پر خشک میوہ جات کا پیالہ رکھا تھا جس میں سے وہ اپنے خشک میوہ نکال نکال کر کھا رہا تھا، ساتھ ساتھ سامنے بیٹھے اونچے لمبے لڑکے کو بھی دے رہا تھا۔ ان دونوں کی آنکھیں پنڈولم کی طرح یہاں سے وہاں جھول رہی تھیں۔

جس تنفر اور طیش سے شادی شدہ جوڑا لڑتا ہوا نظر آ رہا تھا اسی سکون کے ساتھ وہ دونوں یہ تماشا دیکھ رہے تھے۔ ان کی گہری دوستی لگتی تھی یوں جیسے دو جسم ایک جان، یا یوں جیسے کبھی کوئی غلط فہمی کوئی دراڑ انکو چھو کر بھی نہیں گزرے گی۔ (واقعی؟) کافی دیر تک اسی طرح جھگڑا دیکھتے رہنے کے بعد نیم دراز لڑکے نے کہنا شروع کیا۔

”دیکھو ذرا انکو کیسے لڑ رہے ہیں اور پھر ہمیں دیکھو کیسی محبت پھوٹ رہی ہے کوئی کہے گا کہ ہم ان دونوں جانوروں

کے بھائی ہیں؟ یافت طارون کے انداز میں ناپسندیدگی تھی۔ نو عمری میں اسکا چہرہ مزید پرکشش نظر آ رہا تھا۔

سہراب نے اسکے بڑھے ہوئے ہاتھ سے بادام لئے اور ایک بار پھر غور سے اپنے بھائی بھابی کو دیکھنے لگا۔ ”وہ دونوں میاں بیوی ہیں دنیا کے سب سے بڑے جانور، اور ہم دوست ہیں دنیا کے سب سے امن پسند پرندے۔ فرق ہے طارون بہت فرق۔“ وہ اب بھی گردن ترچھی کئے انکو دیکھ رہا تھا۔ چہرے پر کوئی تاثر نہیں تھا ہاں البتہ ان دنوں اسکے چہرے پہ وہ سختی اور بے زاری نہیں تھی جو مستقبل کے سہراب کے چہرے پر تھی۔

”بھائی کو بھی کس ناگ نے کاٹا تھا جو دل آراہ جیسی ناگن سے شادی کر لی۔“ اس نے اضافہ کیا۔

”آپا کے اسکو بھی ڈھیلے تھے جو اسے شجاع یمن سے محبت ہو گئی۔“ سہراب چپ رہا۔ یافت مسکرایا، لیٹے لیٹے باچھیں کھول کر مسکرایا۔ ”سوچو اگر میں عورت ہوتا اور تمہاری بیوی ہوتا تو؟“

سہراب نے گردن نہیں موڑی۔ ”اگر تم میری بیوی ہوتے تو تم اگلے دن عدالت میں میرے خلاف گھریلو تشدد

کا مقدمہ دائرے کرتے۔ ناک کی ہڈی ٹوٹی ہوئی، بازوؤں پر نیل، اور کمر پر بیلٹ کے نشان کیا اب بھی ایسی کوئی خواہش باقی ہے؟“ اب کے اس نے گردن موڑ کر یافث کو دیکھا وہ ڈھٹائی سے مسکرا رہا تھا۔

”تم چاہے میرے سر کو قلم کر دو میں تمہارے خلاف کبھی عدالت نہیں جاسکتا۔“

”جانا بھی مت راستے میں کتے کی موت مروادوں گا۔“

”تمہاری دوستی میں مارا گیا تو بازی مات نہیں۔“

”پہلے ان دونوں کو چپ کرواؤ ورنہ آج ان میں سے ایک کے قتل میں تمہیں فریم کرواؤں گا۔“ سہراب بگڑا۔

یافث نے اسکی بات پر کڑوا منہ بنایا تھا لیکن خود کو بولنے سے باز نہیں رکھ سکا۔ ”ویسے ان دونوں جانوروں کو سمجھاؤ اس طرح اگر میرے سامنے لڑتے رہیں گے تو میں شادی کے بارے میں کیا خاک سوچوں گا؟ میرے دل سے تو

محبت کی شادی اور لڑکی کا خیال ہی ختم ہو رہا ہے۔“ اسے تو بھی صدمہ ہی لگ گیا تھا۔

سہراب نے ناک سے مکھی ہٹائی۔ ”ان دونوں کو دیکھنے کے بعد میرا دل تو زندہ رہنے کو نہیں چاہتا تم شادی کی بات کر رہے ہو، اور یہ ہٹاؤ اپنے پیر تمہیں گود نہیں لیا ہے۔“ اس نے کہتے ساتھ اسکے پیر دور ہٹائے تھے لیکن وہ یافث ہی کون جو مان جاتا اس نے دوبارہ اپنے پیر اسی طرح اسکی گود میں دھر دیے اور رشوت کے طور پر اسے چند اضافی بادام دیے۔ پس منظر میں اب بھی ان دونوں کے لڑنے اور چیخنے کی آوازیں آرہی تھیں جنہیں سن کر پلنگ پر لیٹے دونوں بچے اٹھ گئے تھے۔ اور اب انکار و نا بھی بے سرے راگ کی طرح منظر میں شامل ہو گیا۔ خاندانی تفریح بے سرے راگ، جھگڑے کی آواز میں تبدیل ہو گئی تھی۔

”یار اب ان جانوروں کے لئے کوئی آئے گا یا نہیں؟“ یافث بے اختیار کراہا۔

”جنگ ختم کرنے کے لئے امن کے پرندوں کو میدان میں آنا ہوتا ہے۔“ سہراب یمن اسکے پیر اپنی گود سے

ہٹاتے ہوئے اٹھ کھڑا ہوا۔

”یہ پرندہ اب نہیں اٹھ سکتا انکے جھگڑے میں ہمیشہ میرے پر کاٹے اور جلانے جاتے ہیں۔“ اسکے ٹکے سے جواب کی پرواہ کئے بغیر سہرا اب سنجیدگی سے پلنگ کی جانب بڑھ گیا تھا۔ اسکے برداشت کی ہر حد تب ختم ہوتی تھی جب بات ”بچوں“ پر آجاتی تھی۔

”طلاق دے دو مجھے یہ آسان ہے ناں تمہارے لیے دو طلاق۔“ دل آرا اب چیخ رہی تھی۔ جو اب شجاع اس سے زیادہ بلند آواز میں چلایا۔ سہرا اب نے پلنگ پر بیٹھی رونی صورت بناتی آراہ کو گود میں اٹھالیا۔ ساتھ ساتھ بڑھا کر اسلان کو اپنے قریب کیا اور اسے بھی اپنے بازو کے حلقے میں لیا۔

تمہیں مجھ سے اور بچوں سے زیادہ اہم اپنا کیریر لگتا ہے؟“ شجاع دھاڑا تھا۔ آراہ سہم کر اپنے چچا کے ساتھ لپٹ گئی تھی۔ پلنگ پر گھٹنوں کے بل بیٹھے، سہرا اب کے بازو کی گرفت میں موجود اسلان خالی خالی آنکھوں سے انہیں دیکھ رہا تھا۔ جب یافث نے اسکے عقب سے آکر اسے بازوؤں میں اٹھالیا تھا۔ اسلان نے نامحسوس انداز میں یافث کے بازو کے گرد اپنے دونوں ہاتھ باندھ لیے۔ اسکے دل کو کچھ ہوا۔

”بھائی بھابی اب بس بہت ہو گیا۔“ سہرا اب کی سنجیدہ آواز پر ان دونوں نے مڑ کر دیکھا تھا۔ ”آپ دونوں کو کوئی نہیں روک رہا بھائی آپ امریکا جائیں اور بھابی آپ پیرس چلی جائیں۔“

”اور بچے۔۔۔۔؟ بچوں کا کیا ہو گا؟“ شجاع تندہی سے بولا تھا۔ البتہ اسکی آواز بلند نہیں تھی۔ سچ تھا کہ سہرا اب کے سامنے وہ دونوں بول نہیں پاتے تھے۔

”بچوں کی پرواہ ہے آپ کو؟ واقعی؟ اتنی فکر دیکھ کر تو میری آنکھیں بھر آئیں۔“ اب کے یافث بولا اسکی آواز میں تمسخر تھا شجاع نے پہلو بدلا، دل آرا کلس کر رہ گئی۔ ”صبح کے نکلے ہوئے رات دیر تک آپ دونوں گھر آتے ہیں۔ بچے بیمار ہیں تو یافث ہے ناں، بچوں کو بھوک لگی ہے تو سہرا اب جو ہے۔ رات کو پڑھتے ہوئے بھی ہم انکو

کندھے پر لٹکا کر پھر رہے ہوتے ہیں کیونکہ آپ دونوں کو گھر آنے کا وقت نہیں ملتا۔“

”تو کیا کریں؟ جاب چھوڑ دیں؟“

”بچوں سے تم دونوں کا بھی تعلق ہے اگر ذرا سا کام کر لیا تو کونسی قیامت آگئی؟“

دونوں میاں بیوی چڑھ دوڑے۔ یافت نے مزید کچھ کہنے کو منہ کھولا مگر سہرا ب نے اپنی گردن کے گرد آراہ کے بازو سختی سے بندھتے محسوس کر لیے تھے سو اس نے یہ قصہ ختم کرنا مناسب سمجھا۔ وہ معصوم ذہنوں پر پڑتے اثر دیکھ رہا تھا۔

”بس اب بحث نہیں چاہیے مجھے۔ آپ دونوں جہاں جانا چاہتے ہیں چلے جائیں بچے میں اور یافت سنبھال لیں گے۔ لیکن ایک بات یاد رکھیے گا واپسی پر اپنے اختلافات ختم کر کے آئیے گا میرے لیے آپ کی اس سڑی ہوئی شادی سے زیادہ اہم بچے ہیں۔ اور میں نہیں چاہتا ان پر کوئی برا اثر پڑے۔“ وہ ہنوز آراہ کو سینے سے لگا کر بیٹھا تھا۔ شاید وہ ڈری ہوئی تھی۔ اسلان یک ٹک پلک جھپکے بغیر اپنے ماں باپ کو دیکھ رہا تھا۔

اسلان شجاع یمن نے ماں باپ کی کئی قسمیں دیکھی تھیں۔ کچھ جو اپنے بچوں کو اسکول چھوڑنے اور لینے آتے تھے، کچھ جو انہیں گھمانے لے جاتے تھے، کچھ وہ جو انہیں اپنے ہاتھوں سے کھلاتے تھے، رونے پر انہیں سینے سے لگاتے تھے اور انکے ہنسنے پر انکے ساتھ ہنستے تھے۔ اسکے ماں باپ بہت مختلف تھے۔ وہ ساتھ ہوتے تو لڑتے، ان میں سے کوئی ایک گھر ہوتا تو دوسرے کے متعلق مغلظات بکتا۔ ایک بے جوڑ شادی کا حرجانہ وہ دونوں بچے اپنی ذہنی صحت مار کر ادا کر رہے تھے۔

”ڈیڈ....“ بلاخر اس نے اپنے باپ کو پکارا تھا۔ سب مڑ کر اسکی طرف دیکھنے لگے۔ اسکو گود میں لیے کھڑے یافت نے اسے پلنگ پر بٹھایا۔ اسکی بڑی بڑی آنکھوں میں امید تھی۔ ”کیا آپ دونوں ہمارے ساتھ نہیں رہو گے؟ آراہ آپ کو بہت مس کرے گی۔“

دونوں ماں باپ کا دل ایک ساتھ پگھلا۔

وہ صاف صاف نہیں کہہ سکتا تھا کہ "وہ" ان دونوں کو بہت یاد کرے گا۔ دل آراہ آگے بڑھی اور محبت سے اسلان کو گلے لگایا۔ شجاع اسکی دائیں طرف آکر بیٹھا اور محبت سے بیٹے کے بال سہلائے۔

”ہم جلدی آجائیں گے۔“

تسلی، آہ اسے تسلی نہیں ساتھ چاہیے تھا۔ جو شاید ہمیشہ کے لیے چھننے والا تھا۔



”موجودہ دن“

لعل یمن لاہور کے ایک نسبتاً بہتر علاقے میں واقع اس گھر کا نام تھا جسے سہراب، عالمگیر اور شجاع کے والد افتخار یمن نے بنایا پھر دل آراہ طارون اور شجاع یمن نے محبت کی مثال کے طور پر سجایا۔ کالج سے لے کر یونیورسٹی تک اور پھر یونیورسٹی کے درمیان تک ان دونوں کی محبت کے چرچے آدھے لاہور میں ہوتے رہے۔ جب محبت کے نام پر ہر حد پار ہوئی، غلط و صحیح کی تفریق نہ رہی، جب ملاقاتیں عروج پر پہنچیں تب ان دونوں نے شادی کرنے کا سوچا۔ لیکن جن جوڑوں نے شادی سے پہلے حرام کی لذت چکھ لی ہو، حلال پھر انکے دلوں پر بہت مشکل سے اترتا ہے۔ دل آراہ اور شجاع کی شادی ایک بدترین شادی ثابت ہوئی اور شادی کے بارہ سال بعد انکے درمیان طلاق ہو گئی۔ تعلق ٹوٹ گیا، لیکن ریت بگری اور کنکریٹ کے گھریو نہی نہیں ٹوٹتے۔ لعل یمن اپنے سینے میں کئی راز سمیٹے خاموشی سے کھڑا تھا۔

سہراب نے گاڑی لاک کی اور اسلان کے ساتھ چلتا ہوا اندر آیا۔ لعل یمن اندرون لاہور کے گھروں کی طرز پر بنا تھا۔ بھوری سرخ ابھری ہوئی اینٹوں والی دیواریں، لکڑی کی گرل والی بالکنیاں، چپس کا سیاہ فرش اور روش کے

دونوں اطراف میں بچھے گھاس کے قالین۔ لان میں دائیں طرف ایک تناور درخت کھڑا تھا جس سے سبز، سرخ، نارنجی بوتلیں لٹک رہی تھیں۔ بوتلوں کے گرد فیری لائٹس لپٹی تھیں، اور اسی درخت کے نیچے بھاری لکڑی کی میز اور کرسیاں لگی تھیں۔ لعل یمن خوبصورتی کا دوسرا نام تھا۔ یہ گھر پہلے بھی خوبصورت تھا لیکن سہراب کے مری جانے کے بعد جب اسکے تمام مالکانہ حقوق عالمگیر کو ملے تو اس نے اس گھر کی خوبصورتی کو مزید نکھار دیا۔ زینوں کی گرل، کھڑکیاں، بالکنی کی لکڑی نئی پالش کے نکھر گئی۔

سہراب اور اسلان چلتے ہوئے خاموشی سے اسی درخت کی جانب چلے آئے۔ انار نے انہیں دیکھا تو اپنی جگہ سے اٹھی اور تیز تیز قدم لیتی ہوئی انکی طرف چلی آئی۔ اسکا چہرہ خوشی سے متمتار ہا تھا وہ قریب آئی تو سہراب نے اسے کندھے سے لگا کر اسکے بال سہلائے۔

”میں نے آپ کو بہت یاد کیا چاچو۔“

”بیٹا دن کا آدھا حصہ تو تم فون پر میرے ساتھ رہتی ہو یا دکب کیا۔“ سہراب نے نرمی سے اسے الگ کیا۔ اسکے لبوں کے کنارے مدھم مسکراہٹ تھی جو اس سارے وقت میں پہلی بار نظر آئی تھی۔

”قدر کیا کریں میری محبت کی ہنہ۔“ سر جھٹک کر کہتے اس نے اسلان کی طرف ہاتھ بڑھایا۔ چہرے پر وہی پر خلوص مسکراہٹ قائم تھی۔ انداز میں ہلکی جھجھک۔ ”کیسے ہو بھائی؟“

”جیسا پچھلی بار تھا اب بھی ویسا ہوں، کوئی سرخاب کے پر نہیں لگ گئے مجھے۔“ اس نے ہاتھ نہیں تھاما۔ مناسب لہجے میں کہتا وہ آگے بڑھ گیا۔ آراہ کے گلے میں گلی سی ابھر کر معدوم ہوئی، آنکھوں کی جوت ماند پڑ گئی تھی لیکن وہ پھیکا سا مسکرائی۔ سہراب اسکا ہاتھ اپنے ہاتھ میں لیے اسکے ساتھ چلتے ہوئے میز کی طرف بڑھ گیا تھا۔ ساتھ ساتھ وہ اس سے کچھ چھوٹے موٹے سوال بھی کر کے اسکا دھیان بھی بٹا گیا۔

کچھ دیر بعد وہ اسلان کے ساتھ درخت کے کٹے ہوئے تنوں پر آمنے سامنے بیٹھے تھے۔ سیاہائی نیک سوئیٹر کے

ساتھ سیاہ ہی پینٹ پہنے اسلان بے زار دکھائی دے رہا تھا۔ آراہ اسکی بے زاری سے یکسر بے نیاز مسلسل اس سے کچھ کہہ رہی تھی، اور اسلان اپنے چچا اور ماموں کی نظروں کی وجہ سے ہوں ہاں میں جواب دے رہا تھا۔ اس نے ایک بار بھی آراہ کو نگاہ اٹھا کر نہیں دیکھا تھا، یہ آنکھیں اسے بہت کچھ یاد دلاتی تھیں۔ اور اس وقت وہ کسی تلخ یاد کو اپنی زندگی کا حصہ نہیں بنانا چاہ رہا تھا۔

”تمہیں پتا ہے بھائی مجھے جہاں نوکری ملی ہے ناں وہ لاہور کا بہت بڑا جیولری بنانے والا اسٹور ہے۔“ دور حاضر کی لڑکیوں کی طرح آراہ مشکل مشکل الفاظ یاد کر کے نہیں بولتی تھی۔ اسکی زبان سادہ رہتی۔ jewelry making shop اسکے لیے زیور بنانے والا اسٹور تھا، فیشن ہاؤس اسکے لیے کپڑے بنانے والی دکان تھی۔

”مس انارٹارون، میں تمہاری کامیابیوں میں انٹرسٹڈ نہیں ہوں۔“ اسلان نے اسکی باتوں کے جواب میں اکتا کر کہا تھا۔ انارٹارون پر زور دیا۔ دل آراہ جعلی فیمنسٹ تھی۔ یعنی وہ فیمنسٹ جسے حقوق ”معاشرے“ سے نہیں ”مردوں“ سے لینے تھے۔ اور اسکے حقوق لینے میں جنسی تشدد، گھریلو تشدد، یا پھر کم عمری کی شادی جیسے موضوعات کو چھوڑ کر جو تاخود ڈھونڈنے اور موزا خود پہننے جیسے موضوعات شامل تھے۔ اس نے آراہ کی تحویل ملنے کے بعد ایڑھی چوٹی کا زور لگا کر اسکے نام سے یمن ہٹا کر طارون لگا دیا تھا، اسلان کے متعلق بھی اسکا ارادہ یہی تھا لیکن اسکی تحویل جس کے پاس تھی اس آدمی سے آدم خور بھی خوف کھاتے تھے۔ دل آراہ تو پھر کل کی ڈائن تھی۔

”اپنی معصومیت اور کامیابیوں کے لیے تمہارے پاس گھر کے دو مرد کم پڑ گئے ہیں؟“

وہ سلگ کر بولا اب کے آراہ کی رنگت واضح طور پر پھسکی پڑی۔ ان سے ذرا فاصلے پر گھاس کے قطعے پر بیٹھے سہراب نے اسکو کو دیکھا وہ آنکھوں ہی آنکھوں میں اس سے پوچھ رہا تھا آل گڈ؟

انار نے اپنا انگوٹھا بلند کر کے مسکرا کر اسے دیکھا اور سب صحیح ہونے کا اشارہ کیا سہراب گو کہ مطمئن نہیں ہوا لیکن اس نے رخ پھیر لیا تھا۔ آراہ اب بھی اسلان کو دیکھ رہی تھی جواب اپنا موبائل نکالے اس پر بلا وجہ انگوٹھے چلا رہا تھا۔ اسکے بڑے بڑے ہاتھوں میں موبائل ایک انوکھی چیز لگ رہا تھا۔ آراہ بار بار کچھ کہنے کو منہ کھولتی لیکن پھر

چپ کر جاتی۔ اسلانیوں بیٹھا تھا جیسے اسے کوئی پرواہ ہی نہ ہو کہ اسکے سامنے بھی کوئی بیٹھا ہے جو اس سے بات کرنا چاہتا ہے، جو اسکا خوننی تعلق ہے۔ اسے تکلیف ملی تھی اب وہ بھی وہی تکلیف واپس لوٹاتا تھا۔ آراہ نے اپنا گلا کھٹکھارا، ہمت متحج کی اور ایک بار پھر اس سے بات کرنے کی کوشش کی۔

”بھائی... تمہیں پتہ ہے جب زیور سازی کا یہ کورس پورا ہو جائے گا تو میں۔۔۔۔۔“

”انار اطارون، کیا تم پلیز اپنی بکواس بند رکھ سکتی ہو؟“

وہ مدھم سا غرایا۔ آراہ دم سادھ گئی۔ وہ منہ پھیر لیتا تھا، کڑوے جواب دیتا تھا لیکن ایسی سختی؟ اس نے کبھی ایسی سختی تو کبھی نہیں دکھائی تھی۔ یہ کڑواہٹ نہیں نفرت تھی۔

”تم بار بار اتنی حقارت سے میرا نام کیوں لیتے ہو؟ ہر بار میرے نام میں طارون جوڑ کر کیا جتنا چاہتے ہو؟“ وہ با مشکل خود کو رونے سے باز رکھ سکی۔ اسلان نے موبائل میز پر پٹخنے والے انداز میں رکھا اور دونوں کہنیوں پر زور دیتے آگے ہوا۔

”کیونکہ میں تمہیں بتانا چاہتا ہوں کہ تمہارے نام کے ساتھ میرے خاندان کا نام نہیں آتا۔ تم مہی کی بیٹی ہو، میری بہن نہیں۔ میں تمہیں بہت واضح طور پر بتا رہا ہوں کہ تم اس عورت کی بیٹی ہو جو ڈیڈ کو چھوڑ کر اپنے کسی بوائے فرینڈ کے پاس چلی گئی۔“

”وہ ہماری ماں ہیں بھائی۔“

”پیدا کر دینے سے کوئی ماں نہیں بن جاتی، وہ تمہاری ماں ہے تم رہو اسکے ساتھ، جوڑو اپنا نام اسکے نام کے ساتھ کیونکہ اگر مجھے ماں کی ضرورت ہوگی تو میں دل آراہ طارون جیسی عورت کے پاس نہیں جاؤں گا۔“ وہ تنفر سے کہتا رہا۔ ”مجھے نفرت ہے تم سے۔ تمہاری وجہ سے چاچو مجھے اگنور کرتے ہیں، ماموں اور ممی نے تمہاری کسٹڈی مانگی، ڈیڈ تمہیں نیویارک بلواتے ہیں اور میں؟ ہر کوئی تمہارے لیے مجھے پیچھے چھوڑ دیتا ہے۔“

آراہ خاموشی سے اسے سنتی رہی، اسے سننے کی عادت ہو چکی تھی۔ اسلان کا غصہ کسی طور کم نہیں ہو رہا تھا۔ وہ اپنے بھائی کا یہ رویہ برداشت کر لیتی اگر وہ شروع سے ایسا ہوتا لیکن آراہ کو اچھی طرح یاد تھا اسلان اس سے ملنے کے لیے آجایا کرتا تھا، وہ دونوں باتیں بھی کرتے تھے، وہ آراہ کو اپنی روداد سناتا اسکی سنتا بھی تھا۔ پھر چند سال پہلے کچھ ہوا تھا اور۔۔۔۔۔۔ اور اس دن کے بعد سے اسلان کی ناپسندیدگی نفرت بن گئی۔ وہ اسی نفرت کو سینے میں بھرے آگے بڑھ گیا لیکن آراہ کا کیا؟ وہ زندگی کے انہی چند خوشحال سالوں میں اٹک کر رہ گئی تھی۔ اور اب بس اسے انہی سالوں میں واپسی چاہیے تھی۔ افسوس کہ انسانوں کے پاس اختیار کم ہوا کرتے ہیں۔

”مجھے ہر ماہ یہاں تم سے ملنے کے لیے آنا پڑتا ہے کیوں؟ تمہیں کیا لگتا ہے میں تمہارے لیے آتا ہوں؟“ وہ رکا، اس کی زخمی آنکھوں میں دیکھا اور پھر۔۔۔۔۔۔ ”مجھے۔۔۔۔۔۔ تم۔۔۔۔۔۔ سے۔۔ نفرت ہے۔“ اس نے چبا چبا کر ایک ایک لفظ پر زور دیا۔ ”اور میں بہت جلد تم سب کو چھوڑ کر جا رہا ہوں۔“

چند لمحوں کے لیے آراہ کچھ کہہ نہ سکی۔

”تم کیا کرنے والے ہو؟“ بہت دیر بعد وہ بولی تو اسکی آواز بہت ہلکی تھی۔ آنکھوں میں خوف ہلکورے لے رہا تھا۔ اسلان کے جڑے یو نہیں تنے رہے۔

”میں یہ ملک چھوڑ رہا ہوں، ہمیشہ ہمیشہ کے لیے۔“

وہ بس ٹکر ٹکر اسلان کا چہرہ دیکھ رہی تھی۔ اسے لگا تھا ایک دن آئے گا جب اسلان اسکا سر پرست ہونے کی حیثیت سے اسے اپنے ساتھ رکھے گا، اور پھر کوئی عدالت اس سے اسکا واحد خاندان نہیں چھین سکے گی لیکن جو وہ کہہ رہا تھا وہ انار اطارون نے خواب میں بھی نہیں سوچا تھا۔

”پلیز اگر تمہیں مجھ سے ذرا بھی محبت ہے تو اگلی دفع مجھے اور چاچو کو یہاں نہ بلوانا، میں تھک گیا ہوں روز روز کے اس ڈرامے سے۔“ بے زاری اور کوفت سے کہتے ہوئے وہ اٹھا جب انار نے کچھ کہا اور اسکا سارا وجود ایک لمحے کے

عورت نے اپنی ہی بہن کا دل برف کر دیا تھا تم بھی تو وہی ہو۔“ اسکی آواز میں چھلکتی نفرت نے آراہ کا اگلا ہر لفظ زبان پر ہی روک دیا۔ اسلان اب اٹھ کر دور جا رہا تھا آراہ کتنے ہی منٹ اسکی پشت کو گھورتی رہی۔ جب وہ چلا گیا تو اس نے آنکھیں رگڑ کر صاف کیں۔ میز پر دھرا اپنا موبائل اٹھایا اور کسی کو پیغام بھیجا۔

”تم مجھے ایسا کیوں کہتے ہو حالانکہ وہ تو کرسڈ تھی؟“

وہ میسج چھوڑ کے بے تابی سے جواب کا انتظار کرنے لگی۔ اور اگلے ہی لمحے اسکے موبائل کی سکرین جل کر بجھی۔ آراہ نے دھڑکتے دل کے ساتھ پیغام کھولا۔

”ایسا کبھی بھی کرسڈ نہیں تھی وہ بس اپنی طاقت سے خوف زدہ تھی۔ اس نے کبھی اپنے خاندان کا برا نہیں چاہا۔ الگ ہونا کرس نہیں ہوتا۔“

پیغام بس یہیں تک تھا، اسکا دل شدت سے چاہا تھا کہ دلجوئی کا یہ سلسلہ کاش دراز ہوتا۔ مگر سامنے والا لکھاری تھا اتنا لکھے گا جتنا وہ چاہے گا۔

”میں تمہارا انتظار کر رہی ہوں تم کب آؤ گے؟“

لفظوں نے کئی سرحدیں پھلانگیں، کئی ملک گھومے، کئی سمندر دیکھے، اور پھر امریکا کے شہر نیویارک کے ایک کیفے میں بیٹھے لڑکے کے موبائل پر نوارد ہوئے۔ وہ کوئی کتھی آنکھوں والا بے حد خوبصورت، اور پرکشش نوجوان تھا۔ ایک ہاتھ میں کافی کا کپ تھا مے سامنے رکھے لیپ ٹاپ پر کچھ محفوظ کرتے اس نے موبائل اٹھایا۔

”تم چاہے مجھے اپنی سوتیلی محبت سمجھو لیکن میں تو تم سے سچی محبت کرتا ہوں۔ حکم کرو کب آؤں؟“

”تمہارے کام کا حرج نہیں ہو گا؟“

”یہاں محبت داؤ پر لگی ہے میں کام دیکھتا رہوں؟“

”میں واقعی تمہیں مس کر رہی ہوں۔“

”رہنے دو ایک شہر میں رہتے ہوئے ہمارا long distance رہتا ہے۔“

آراہ ہلکا سا ہنسی۔ ”کوئی حل نکالو ناں۔“

”حل ایک ہی ہے تم تین بار میرے لیے اقرار نامہ دو اور پھر میں دیکھتا ہوں یہ لانگ ڈسٹنس کیسے ختم نہیں ہوتا۔“ مسیح بھیجتے ہوئے وہ مسلسل مسکرا رہا تھا۔ آراہ ٹائپ کرتی تو وہ اسکی پروفائل دیکھنے لگتا، پھر لکھتا پھر پروفائل دیکھتا۔ ”پھر میں دیکھتا ہوں کون دنیا، کون چچا، کون سی ظالم چھپی۔“

”تم اپنا کام کر لو، میں بعد میں بات کرتی ہوں۔“

وہ مسکرا رہی تھی۔ دل سے بوجھ سرکنے لگا۔ شاہ ویر بنگش کا ساتھ اناراطارون کی زندگی کا وہ قصہ تھا جسے وہ سنہری لفظوں میں لکھتی تھی۔ واضح، بے حد خوش خط۔



جس وقت انارا اور اسلان یمن آپس میں گفتگو کر رہے تھے عین اسی وقت ان سے ذرا فاصلے پر پتھرلی روش کے دائیں طرف بچھی گھاس پر انگلیٹھی جل رہی تھی۔ یافث دکتے ہوئے کونلوں پر رکھی سیخیں پلٹ رہا تھا، سہراب چھوٹی چھوٹی بوٹیوں کو سیخ میں پھنسا رہا تھا۔ اسکے چہرے پر سنجیدگی تھی۔ یافث بار بار کچھ کہنے کا ارادہ کرتا پھر رک جاتا۔ اسکی یہ مشکل سہراب نے آسان کر دی۔

”آراہ کا وزن دیکھ رہے ہو؟ اگر تم اپنی بے کار کی مصروفیات ترک کر کے اس پر دھیان دینا شروع کر دو تو اس بچی کی صحت بہتر ہو سکتی ہے۔ کل جب اس کا رشتہ ہو گا اور بات اسکے وزن کی وجہ سے نہ بن سکی تو تم جانتے ہو اس پر کیا گزرے گی؟“ سہراب ہر شے میں کاملیت ڈھونڈتا تھا اسے یہاں بھی وہی چاہیے تھی۔

”آراہ اکیس سال کی ہے اور۔۔۔۔۔“ یافث نے کچھ کہنا چاہا۔

”اگلے دو ماہ میں وہ بائیس سال کی ہو جائے گی۔“ سہراب نے اسی دو ٹوک انداز سے کہا۔ سیخ میں گوشت کا ٹکڑا بھی اسی جارحیت سے پھنسا یا۔ ”اسکے ماں باپ کی جگہ ہم ہیں اور میں چاہتا ہوں اسکی شادی جلد کر دی جائے۔“

یافث نے گہری سانس لی، بازو سینے پر باندھے اور تندہی سے اسے دیکھا۔ فضا میں باربی کیو کے ”جلنے“ کی بُو شامل ہو رہی تھی۔

”اگر ایسی بات ہے پھر اسلان کے گریڈز بھی دیکھو، کیا کیا ہے اس نے پچھلے دو سالوں میں؟ وہ دو سالوں سے اپنے ماسٹرز میں سپلیاں لے رہا ہے۔ کتنے ادارے تم بدل چکے ہو کتنی بار اسے اسموکنگ کرتے ہوئے میں نے خود دیکھا ہے اور کتنی بار وہ -----“ یانٹ کہتے کہتے رکا۔ ایسے جیسے ہچکچایا ہو۔ ”وہ اب بھی اسلام آباد جاتا ہے۔ اور وہ آج بھی ”اسے“ نہیں بھولا۔“

سہراب تھم گیا۔ وہ واقف تھا مگر کسی اور سے یہ سننا الگ بات تھی۔ کتنی ہی دیر وہ کچھ کہہ نہیں سکا۔

”تم جانتے ہو اسکا وہاں جانا کتنا خطرناک ثابت ہو سکتا ہے؟“

”یہ اسکا اپنا فیصلہ ہے۔ میں اسے منع نہیں کر سکتا۔“ بہت دیر بعد وہ سنبھل کر بولا۔

سنہرا گوشت اب سیاہ ہو رہا تھا لیکن وہ دونوں آپس میں بحث کر رہے تھے۔

”بالکل اسی طرح آراہ کا وزن اس کا اپنا فیصلہ ہے۔ وہ دو سال کی بچی نہیں ہے میں اسکے پیچھے پیچھے نہیں گھوم سکتا۔ یہ اسکا وقت ہے اسے چاہیے کہ اپنے فیصلے خود لے۔ میں اسے ایسے فیصلے لینے کے لئے ہرگز مجبور نہیں کروں گا۔“ جو وہ گھوم کر آگے آیا سہرا ب کی بے تاثر آنکھوں میں دیکھا۔ ”وہ فیصلے جو اسے تین سال کے لیے گھر میں قید کر دیں۔“ اس نے ایک ایک لفظ چیا چیا کر کہا تھا۔ لعل یمن کی فضاؤں میں اب تنفر اور طیش بھی پھیل چکا تھا۔

سہراب اپنی جگہ سے کھڑا ہوا۔ ”تم اگر یہ سب کہہ کر مجھے یہ بتانا چاہتے ہو کہ تمہیں آراہ اور اسلان کی پرواہ ہے تو تم بہت غلط ہو۔ تمہارے مرتے ہوئے ماں باپ نے غلطی سے کچھ جائیداد آراہ کے نام کر دی تھی اور اب اسکی تحویل سے لے کر اسکا خیال سب محض دولت ہتھیلانے کے حربے ہیں۔“

کئی سال قبل جو دو جسم ایک جان تھے آج کئی سال بعد وہ ایک دوسرے کی جان لینے کے درپے تھے۔ دو دوستوں کے درمیان کیا آگیا تھا؟

”اپنے بارے میں کیا خیال ہے؟ اسلان پر تمہارا بس نہیں چلتا اور آراہ۔۔۔۔۔۔“ اسکی زبان کو جانے کیوں لقوہ لگا تھا۔ چہرہ سرخ ہوا۔ ”وہ کسی سے فون پر باتیں کرتی ہے اور وہ باتیں کسی مرد سے ہوتی ہیں۔“

اگر یافت کو لگا تھا کہ سہراب کوئی شدید رد عمل دے گا تو ایسا نہیں ہوا۔ وہ اب بھی انہی سپاٹ سنجیدہ آنکھوں سے اسے دیکھ رہا تھا۔ ایسے جیسے کہہ رہا ہو کچھ نیا بتاؤ۔

”تمہاری بھتیجی کسی کے ”ساتھ“ تعلق میں ہے۔“ یافت نے زور دے کر کہا۔ سہراب اسکے آگے سے گزر کر انگلیٹھی کی طرف آیا۔ جلی ہوئی سیخیں اتار کر میز پر ایک طرف رکھیں۔ اور پھر پلٹ کر اسے دیکھا۔

”5 جانتا ہوں۔“ مدھم اعتراف۔ ”دو سال ہو چکے ہیں تمہیں اب پتا چلا ہے کیونکہ تم نے اب غور کیا ہے مجھے دو سال سے اسکا بدلا ہوا چہرہ اور انداز نظر آرہے ہیں۔“ اس نے تازہ سیخیں دکتے ہوئے کونکوں پر رکھیں۔ یافت بے یقینی سے اسے دیکھ رہا تھا۔ ”میں یہ معاملہ دیکھ لوں گا۔“

”مجھے جیسے اندازہ ہوا میں نے تمہیں بتا دیا اور تم۔۔۔۔۔۔ تم نے مجھ سے اتنی بڑی بات چھپائی؟“

”میں تمہارے باپ کا نوکریا تمہارا زر خرید غلام نہیں ہوں جو تمہیں ہر بات بتائے۔“

وہ اب بے نیازی سے اپنا کام کرتا ہوا نظر آ رہا تھا جبکہ یافت ملال سے اسے تک رہا تھا۔ اسکے پیٹھ پیچھے غصے یا مقابلے بازی میں کچھ کہہ دینا الگ تھا اسکے سامنے اسکی نفرت دیکھنا مشکل۔

”میں ہم دونوں کو بہت مس کرتا ہوں۔“ یکدم اسکی آواز میں ڈھیر سارے جذبات سمٹ آئے سہراب کے تاثرات میں کوئی تبدیلی نہیں آئی۔ ”میں واپسی چاہتا ہوں اس سیاہ رات سے دن کے اجالے والی واپسی۔ تمہارے دل پر جمی برف کیا کبھی پگھل نہیں سکتی؟“ ہرانا پر پیر دھرتے اس نے پہل کرنی چاہی۔

سہراب نے سرد نگاہیں اٹھا کر اسے تمسخر سے دیکھا۔ ”بھرے عدالتی کمرے میں میرے کردار کو مشکوک بنانا وہ واحد جرم ہے جس کے لیے میں تمہیں کبھی معاف نہیں کر سکتا۔ یہ برف اب روز قیامت بھی نہیں پگھلے گی۔“

یافٹ طارون اسے دیکھ کر رہ گیا۔ کاش جذبات میں آکر اس نے وہ سب نہ کیا ہوتا، کاش۔



”شام کا کوئی باسی پہر“

لان میں برقی انگلیٹھی جل رہی تھی اور سیاہ چمڑے کے صوفوں پر دو عورتیں ایک دوسرے کے روبرو بیٹھی تھیں۔ بچ میں شیشے کی میز رکھی تھی جس پر کافی اور باقی لوازمات رکھے تھے۔ ایک طرف ملازم تابعداری سے کھڑا تھا۔

”تمہارے ڈاکٹر نے کیا کہا، تاج؟“ تمکنت نے اپنے سامنے بیٹھی عورت سے پوچھا۔ بوڑھی عورت کے کندھے سے جھانک کر دیکھو تو اسکے سامنے بیٹھی عورت کا چہرہ بالکل اسی سے مل رہا تھا۔ وہی آنکھیں، وہی پرکشش سراپا، وہی ساحر ادا۔ اسے دیکھ کر تمکنت کی جوانی بغیر کسی وقت کے سفر کے دیکھی جاسکتی تھی۔ اور یہ سفر بلا کا خوبصورت تھا۔

”ابتسام نہیں مانتا مام۔“ افسردگی سے کہتے ہوئے اس نے بھورے بال ہاتھ سے پیچھے کیے۔ ”وہ کہتا ہے جب مجھے بچے کی خواہش ہے ہی نہیں تو تو تم خود کو کیوں تھکا رہی ہو۔ وہ یہ نہیں سمجھ رہا کہ چند سال بعد میرا کیریئر ختم

ہے۔ چالیس کے بعد اداکارہ کو کون پوچھتا ہے؟“ سیاہ کافی کا گ اٹھاتے ہوئے وہ تکان زدہ لگتی تھی۔ ”اب مجھے بچہ چاہیے تاکہ میں گھر پر مصروف رہوں۔ اس سب کے علاوہ بھی مجھے بچے پسند ہیں۔“

تمکنت نے ہنکارا بھرا۔ انگوٹھیوں والا ہاتھ جھلایا۔ ”تم کہو تو میں بات کروں؟ یہی وقت ہے تاجور اگر تم ابھی اپنے بارے میں نہیں سوچو گی تو وقت نکل جائے گا۔“

تاج کی پر سوچ نگاہوں سے آسمان میں کچھ کھوجتی رہی۔ اداس تو وہ تھی مگر اداسی سے بڑھ کر کوئی ایک احساس تھا جو اسکے رگ و پے میں سرایت کر تاجا رہا تھا۔ کیا وہ کبھی ماں نہیں بن سکے گی؟ کیا وہ ہمیشہ یو نہی خالی ہاتھ رہ جائے گی؟

اسی پل اسکا موبائل بجنے لگا۔ تمکنت نے آگے بڑھ کر موبائل اٹھایا تو ”ویر کالنگ“ لکھا آ رہا تھا۔ اسکے چہرے پر بہت کچھ آگیا تھا۔ رنگ، چمک، شادمانی۔ اور اگلے ہی پل سب رخصت بھی ہوا۔ وہ انٹرویو والی بات نہیں بھولی تھی۔ بات نہیں شاید خود کو بے ضرر کیا جانا۔

چند پل بعد موبائل کی جگہ لیپ ٹاپ پر شاہ ویر کا چہرہ نظر آ رہا تھا۔ وہ سیاہ رنگ کے وی نیک سویٹر اور ہم رنگ ٹراؤزر میں ملبوس تھا۔ چہرے پر مدہم مسکراہٹ تھی، جو کہ کھوکھلی لگ رہی تھی۔ تمکنت نے غور کیا تھا کہ وہ اپنے کندھے، سینے اور گردن سے بار بار کوئی نادیدہ شے جھٹک رہا ہے، صرف شاہ ویر اور تم جانتے ہو کیا؟

”میں خود بھی تمہیں بہت مس کر رہی ہوں، ویر۔“ تاج اداس سی سکرین پر نظر آتے اپنے چھوٹے بھائی سے کہہ رہی تھی۔

شاہ ویر بہ دقت مسکرایا۔ ”میں اس قابل ہوں کہ مجھے یاد کیا جائے۔ کچھ الگ بتاؤ۔“ بشائیت سے کہنا چاہا مگر وہ مفقود رہی۔ پھر وہ ذرا رکا آگے کو ہو کر اپنی بہن کو دیکھا۔ ”تم نے چہرہ کیوں بگاڑ رکھا ہے؟“ اپنی زندگی بگڑ رہی تھی لیکن اسے دوسروں کی تکلیف ختم کرنے کا جنون چڑھا۔

”ابتسام علاج کے لیے راضی نہیں ہو رہا۔“ تاج کی جگہ تمکنت ناک سے مکھی ہٹاتے ہوئے بولی۔ ”سوائے پیسے کے اس آدمی میں کچھ نہیں ہے۔ شکل بھی کچھ خاص نہیں۔“

”اب ایسا بھی نہیں ہے مام۔“ تاج نے اسے ٹوکا۔ ان دونوں عورتوں نے شاہ ویر کی گردن کی رگوں کا تناؤ اور اسکا سخت ہوتا جڑا نہیں دیکھا تھا۔ اسکی آنکھوں میں ابھرتی ناگواری بھی نہیں۔ ”آبی تمہارا پوچھ رہا تھا۔“ اسکی بہن نے بات جاری رکھی۔ اس ذکر پر نہ جانے کیوں مگر شاہ ویر کی آنکھوں میں ناگواری سی اتری تھی۔ ”اسے تم سے کچھ بات بھی کرنی ہے لیکن تم تو جانتے ہوناں وہ ایک بار اپنی ماں کے پاس جاتا ہے تو مہینے لگا کر لوٹتا ہے۔“

”اسکی ماں کا اپنے بیٹے پر حق ہے۔ کیوں تم ہر وقت جلتی ہو؟“ شاہ ویر کی آواز پر اسکی ماں سیدھی ہو بیٹھی تھی۔ ”ہر وقت تمہیں بچے کی پریشانی ہے جو وقت بچتا ہے اس میں ساس اور نندوں کا سوچتی رہتی ہو اپنے دماغ کو سکون دو۔ یہ مڈل کلاس عورتوں کی طرح اپنا خون نہ جلاؤ۔“ طلال بنگش کی موت کے بعد وہ اس گھر کے حالات اور لوگوں کا سربراہ خود ہی بن گیا تھا۔

تاجور چند پل مزید اس سے بات کرتی رہی پھر وہ اٹھ گئی۔ وہ چلی گئی اور پیچھے دو لوگ رہ گئے تو انکے درمیان ایک گہری خاموشی پہرہ دار بنی۔ وہ خاموش تھا، چاہتا تھا بات وہاں سے شروع ہو، وہ پر سوچ تھیں نہیں جانتی تھیں سلسلہ کلام کہاں سے جوڑیں؟ پھر موضوع تبدیل کیا گیا۔

”تمہیں ابتسام سے کوئی مسئلہ ہے، ویر؟“

اس سوال پر شاہ ویر نے بے اختیار مٹھیاں بھینچی۔ ذہن میں کسی فلم کی طرح ایک منظر ابھرا۔

”تم نے جھوٹ کیوں بولا؟“ شاہ ویر اپنی عمر سے دگنے مرد کو دیوار سے لگائے کھڑا تھا۔ اسکی آنکھوں میں سالم قہر تھا اور لہجہ چٹانوں کی سی سختی لیے ہوئے تھا۔ ”تم جانتے بھی ہو تم نے ایک عورت کی زندگی برباد کر دی ہے تم اتنے گھٹیا کیسے ہو سکتے ہو؟ میں اب اس میس کو کیسے سنبھالوں گا؟“

”پلیز، شاہ ویر پلیز میری مدد کرو۔“

”مدد؟ میں تم پر تھوکتا ہوں۔ ملعون انسان۔“ وہ غرایا۔

اسکی گریبان پر سختی سے گرفت باندھے وہ منہ سے کف نکال رہا تھا اور سامنے والا بس نگاہیں جھکائے سرخ چہرے سے سب سن رہا تھا۔ جس ملاقات کی تاجور بنگش کو خواہش تھی، وہ ایک ہفتہ قبل ہو چکی تھی۔ مگر خوش گوار؟ ہر گز نہیں۔ پر سرار یقینی طور پر۔

”میں نہیں جانتا مجھے اس سے مسئلہ ہے یا وہ خود مسئلے میں ہے۔ یا پھر اسکی وجہ سے سارا بنگش خاندان مسئلے میں ہے۔“

”تم مجھ ڈر رہے ہو، ویر۔“ وہ آگے کو ہوئی، آنکھوں میں یکدم فکر اٹھ آئی۔

شاہ ویر نے نگاہیں اٹھا کر سادگی سے اسے ٹکا۔ اسکی ماں جو ایک مایانا زادا کارہ تھی بیٹے کی آنکھوں میں ڈر کی پرچھائی تک نہ دیکھ سکی۔ ہا۔۔۔۔۔ وہ سر جھٹک کر رہ گیا۔ ”میں واپس آ کر اس بارے میں بات کروں گا۔“ وہ بھی اسی کا بیٹا تھا، پوچھا نہیں جائے گا تو بتانے والے پر ٹف ہو۔ اگلے چند لمحے دوبارہ خاموشی۔ ڈھٹائی تھی تو پھر ڈھٹائی سہی۔

”ہمارے درمیان بہت سے راز آگئے ہیں، ویر۔ تم جانتے ہونا راز تعلق کے لئے دیمک ثابت ہوتے ہیں۔“

شاہ ویر نے ٹھنڈی گہری سانس بھری۔ اسکا چہرہ یکدم سپاٹ ہو گیا تھا۔ بلاخر بات شروع ہو گئی تھی۔

”آپ جانتی ہیں لفظوں میں آپ مجھ سے جیت نہیں سکتیں۔ مددے پر آئیں مام۔“

”وہ لڑکی کون ہے؟“

”میرا میلنگ پائٹ۔“ اس نے تین لفظوں میں بات سمیٹ کر رکھ دی۔ ”میں اسکے سامنے جیت چھوڑ سکتا

ہوں۔ میں اسکے لیے اپنے طرز بدل سکتا ہوں، وہ جو چاہے گی میں اسکی خوشی کے لیے ہر وہ چیز کر سکتا ہوں۔ وہ میرے لیے سانس لینے جتنی ضروری ہے۔“

تمکنت بنگش کی رنگت بدل رہی تھی۔ ہر دوسری ماں کی طرح اسے لگ رہا تھا اسکا بیٹا چھن رہا ہے۔ اسکا محبوب بیٹا اس سے باغی ہو رہا تھا۔

”تم اس سے کب ملے؟“

”نیویارک میں، دو سال قبل۔“ وہ جواب دیتا گیا۔

”اور یہ سب کب شروع ہوا؟“

”یہ سب؟ یہ سب کیا مام۔ آپ پوچھیں کہ مجھے اس سے محبت کب ہوئی۔“

تیرہ سالہ شاہ ویر کے ”کرش“ سے لے کر پندرہ سالہ شاہ ویر کی پہلی ”دل لگی“ اور بیس سالہ شاہ ویر کی ”محبت“ وہ ہر کسی سے واقف رہی تھی۔ اور سچ یہ تھا کہ ان میں سے کسی ایک کو بھی ٹکنے نہیں دیا گیا لیکن دو سال؟ وہ دو سال سے جسے خاندان سے چھپائے بیٹھا تھا تمکنت اس اثاثے کی موجودگی سے کس طرح لاعلم رہی؟ خنجر کب اسکی پیٹھ میں لگنا شروع ہوا اسے علم کیوں نہ ہوا؟ وہ تو بس رستا ہوا خون دیکھ رہی تھی۔

”تمہارے اور اسکے درمیان یہ تعلق کب بنا؟“ اس نے سوال بدلا۔

”ڈیڑھ سال پہلے۔“

”اتنا وقت کیوں لگا؟“

”اچھی چیزیں وقت لیتی ہیں مام۔“

وہ بے حد تابعداری سے بے حد تحمل سے کہہ رہا تھا۔ ہاتھ نامحسوس انداز میں گردن سے کچھ جھٹک رہے تھے۔ اسکی رگوں میں خوف خون کی طرح گردش کر رہا تھا۔ جسے وہ لاشعوری طور پر بھی چھپا نہیں پارہا تھا۔

”میں بہت جلد ہی اسکے گھر والوں سے ملوں گا، آپ کو بھی ملواؤں گا۔ مجھے یقین ہے وہ آپ کو بے حد پسند آئے گی۔“ اس نے یقین دہانی کروائی تھی۔

”اور اگر مجھے پسند نہ آئی تو؟“

شاہ ویر چند لمحے بہت سنجیدگی سے اسے دیکھتا رہا پھر وہ ہلکا سا، بہت ہلکا سا مسکرایا۔ تنبیہی مسکراہٹ۔ یا شاید اپنے اندر کا خوف زائل کرنے کو طاری کی گئی اداکارانہ مسکراہٹ۔

”کسی انسان کی وجہ سے سانس لینا تو نہیں چھوڑا جاتا ناں مام۔“ تمکنت کے سینے میں کوئی تنگی سی ہوئی۔ ”وہ آپ کو اچھی نہ لگی تو کوئی بات نہیں میں آپ کا واحد بیٹا نہیں، آپ شاہ زید سے امیدیں لگا لیجئے اور یوں سمجھئے گا کہ میں نافرمان نکلا۔“ بظاہر وہ مذاق کر رہا تھا مگر اسکی ماں جانتی تھی معاملات بہت آگے نکل چکے ہیں۔

”تم اسکے لیے نافرمان بننے کو تیار ہو؟“ تمکنت کی آنکھوں میں کچھ در آیا تھا۔

شاہ ویر نے کندھے اچکائے۔ ”یہ تو کم سے کم ہے۔“

”اور زیادہ سے زیادہ؟“

وہ ہنس پڑا۔ ”آزمائے ہیں؟“

تمکنت اسکے ساتھ مسکرائیں۔ ”تمہاری گردن پر کچھ ہوا ہے؟“

شاہ ویر کا ہاتھ ایک لمحے کے لیے اپنی گردن پر ساکت ہوا۔ چہرے کی رنگت تبدیل ہوئی۔

”تم بار بار اپنی گردن اور سینے پر کچھ جھٹک رہے ہو کیا ہوا ہے؟“

کیا وہ انہیں بتا دے کہ ”وہ“ اسے تقریباً قتل کر چکا تھا، کسی نے زہریلے بچھواسکی گاڑی میں چھوڑ دیئے، کوئی مسلسل چند ماہ سے اسے قریب دکھائی دے رہا تھا، ڈرا رہا تھا، چھوٹے چھوٹے نقصان پہنچا رہا تھا اور وہ اتنا بے بس تھا کہ اسکے بارے میں کچھ معلوم نہیں کر سکا تھا۔

”مجھے خارش ہو رہی ہے۔ شاید الرجی ہو گئی ہے۔“ بتانے کا ارادہ ترک کرتے اس نے وہ کہا جو مناسب تھا۔ ”زید کہاں ہے؟ وہ میری کالز نہیں اٹھا رہا۔“

”آج صبح ایک کیس کے معاملے میں شیخوپورہ گیا ہے۔“

”دنیا کے سارے کام چھوڑ کر اسے کرائم اینالسٹ ہی بننا تھا؟“ شاہ ویر چڑا۔ ”جب کال کرو کہیں نہ کہیں گیا ہی ہوتا ہے۔“

”کہہ کون رہا ہے؟ وہ جو خود آدھا سال ملک سے باہر ہوتا ہے۔“

”خیر وہ سب چھوڑیں یہ بات یاد رکھیں کہ میں اس بار سنجیدہ ہوں۔“

موضوع جس تیزی سے بدلا گیا تھا وہ اسے واپس اسی ڈگر پر لے آیا۔ تمکنت ہولے سے مسکرائیں۔ کم پر جوش مگر حوصلہ افزاء مسکراہٹ۔ دل کی کیفیت الگ کہانی ہے۔

”میں جانتی ہوں بچے۔ اور میں بہت جلد اس سے ملنا چاہوں گی۔ تمہاری واپسی والے دن کیسا رہے گا؟“

”یہ تو وہی طے کرے گی۔“ وہ بازو پیچھے لے جاتے گردن کے کس بل نکالنے لگا۔

”تم اور کسی کے اتنے تابعدار؟“

”میلٹنگ پائنٹ سمجھا کریں۔“



”آج رات ہم پہیں رکنے والے ہیں۔“

سہراب کے اس اعلان پر وہ احتجاج کرنا چاہتا تھا لیکن انار کی بات نے اسکا ذہن جیسے مفلوج کر دیا ہو۔ وہ اسکے سامنے غصہ کر آیا تھا، لیکن اب-----اب جیسے اسے بہت کچھ برا لگ رہا تھا۔ ابھی وہ اس معاملے میں زیادہ سوچتا کہ اسکے مو بائل پر کسی نئے پیغام کی نوید سنائی دی۔

اسلان اینٹی سوشل قسم کا آدمی تھا۔ لوگ، دوست، رشتے دار، سوشل میڈیا وہ ان سب چیزوں سے دور تھا۔ موبائل پر آنے والے ان چند پیغامات کے اوقات سے ہی وہ بتا سکتا تھا اس وقت کس نے کیا پیغام بھیجا ہو گا۔ اس وقت بھی وہ جان گیا تھا سامنے کون ہو گا۔

”کام ہوا یا ڈیمودوں؟“

جس نمبر سے پیغام آیا تھا وہ نمبر موبائل میں محفوظ نہیں تھا وہ کتنے ہی لمحے ساکت رہا۔ ایسے جیسے بس ایک پیغام اسکا سکون اکارت کر چکا ہو۔ اسکی رنگت باقاعدہ اڑ گئی۔ کافی دیر یو نہی بیٹھے رہنے کے بعد وہ اپنی جگہ سے اٹھ تیزی سے اٹھ کر اپنے کمرے کی طرف آیا اور الماری سے ایک بستہ نکالا۔ دروازے کالاک اچھی طرح چڑھایا۔ سفید رنگ کا چمڑے کا بستہ۔ اس نے احتیاط سے دروازہ بند کیا اور بستہ لا کر پلنگ پر رکھا۔ اسکے ہاتھ کپکپا رہے تھے، ماتھے پر پسینے کی ننھی ننھی بوندیں تھیں۔ انہی لرزتی انگلیوں سے اس نے بستہ کھولا اور اگلے کئی لمحے وہ اپنی جگہ کھڑا رہ گیا۔ وہ ہر دفعہ یو نہی کھڑا رہتا تھا۔ بستے کے اندر کا سامان اسے ہر دفعہ یو نہی ساکت کیا کرتا تھا۔

اندر جو تھا وہ بہت کچھ تھا اور شاید کچھ نہیں بھی۔ اس سے زندگی بدلی جاسکتی تھی، اسکے لیے زندگی ختم بھی کی جاسکتی تھی۔ اندر جو تھا اسلام کو اس سے نفرت تھی۔ بے تحاشا نفرت۔

”مجھے دیر سے جواب دینے والوں سے نفرت ہے، اسلان۔ کام ہوایا نہیں؟“

موبائل کی سکرین پر ایک پیغام نظر آیا۔ اس نے بغیر جواب دیے موبائل جیب میں ڈالا، بستے پر زپ چڑھائی اور الماری کو اپنی جگہ سے سرکایا۔ اسکی بھاری قامت اور اونچے سراپے کے آگے یہ الماری کسی کھلونے کی حیثیت رکھتی تھی۔ اس نے زور لگا کر الماری کو اسکی جگہ سے سرکایا۔ دوپٹ والی لکڑی کی الماری اپنی جگہ سے ہٹنے لگی، اسلان کے بازوؤں کی رگیں ابھر کر واضح ہو رہی تھیں۔ چہرے پر مشقت کے آثار نمایاں تھے۔ الماری ہٹی تو چپس کا سیاہ سفید فرش دکھائی دینے لگا۔ اس نے ایک محتاط نگاہ دروازے پر ڈالی پھر ہاتھ بڑھا کر فرش کے ٹائلز کو دو انگلیوں کی مدد سے سرکایا۔ وہ اس مہارت سے یہ کام کر رہا تھا کہ حد نہیں تھی۔

لعل یمن جو پہلے ایک بد قسمت گھر لگ رہا تھا اب وہ رازوں کی پٹاری نکلا۔ ٹائلز سرکانے پر فرش کے نیچے ایک گہرا گڑھا نظر آ رہا تھا جہاں کئی سفید، سیاہ اور بھورے بستے پڑے تھے۔ وقت کی ساعتیں مٹی بن کر ان پر گرتے ہوئے انکا اصل رنگ دھندلا گئی تھیں۔ اسلان نے بھاری بیگ بغیر کھولے نیچے پھینک دیا۔ ایسا کرتے ہوئے اس کے چہرے پر کوئی تاثر نہیں تھا۔

ٹائلز واپس سیدھے لگا کر، الماری کو اسکی جگہ پر رکھ کر اور اپنے چہرے پر ہاتھ پھیرتے وہ کمرے سے نکل کر لاؤنج میں آیا۔ صوفے پر بیٹھ کر اس نے نمبر پر ایک پیغام لکھا۔

”مجھ سے نہیں ہو رہا، وقت چاہیے۔“ پیغام بھیج کر اس نے موبائل کے ساتھ VPN جوڑا اور گوگل پر کچھ سرچ کیا۔ کمرے میں اسکا انٹرنیٹ کام نہیں کر رہا تھا اور یہاں کسی کے آجانے کا خوف تھا۔

لال یمن اس وقت چہل پہل سے بھرپور تھا۔ باہر کی نسبت اندر خاصی گرماہٹ تھی۔ یہ گھر باہر سے جتنا نازک لگتا تھا اندر سے اتنا ہی مضبوط اور مختلف تھا۔ لکڑی کے پینٹ والی دیواریں خطاطی سے سجی تھیں۔ کہیں کہیں اسلان اور انار کی بچپن کی تصاویر بھی لگی تھیں۔ جن میں وہ دونوں خوش تھے۔ انکے ماں باپ ساتھ تھے۔ اب تو خیر دونوں باتیں نہ رہی تھیں۔ لاؤنج میں صوفوں پر ڈھکے رنگ برنگے کپڑے دیواروں پر لگی مختلف ثقافتوں کی

تصاویر اور ایک دیوار تو پوری کی پوری مختلف ثقافتی رنگوں سے بھری پڑی تھی۔ کوئی سندھی ٹوپی تو کوئی رانجھے کی بانسری۔ کوئی اٹالین نواردات تو کوئی ایرانی قالین کے ٹکڑے۔ یہ گھر دل آرا اور شجاع یمن نے کئی سال کی منصوبہ بندی کے بعد سجایا تھا۔ گھر پیچھے رہ گیا اور وہ دونوں پنچھی اونچی اونچی اڑان بھر گئے۔ گھر کے ساتھ انہوں نے بہت کچھ برباد کیا تھا، تفصیل پھر سہی۔

”تمہیں تمہاری بہن سے ملوانے لائے ہیں یہاں کونے کھدروں میں چھپنے نہیں۔“ یافث کی آواز پر اسلان بری طرح چونک گیا۔ ہاتھ میں پکڑا موبائل نیچے جا گرا اور وہ سفید چہرے کے ساتھ اسے دیکھے گیا۔ یہ حرکت یافث کے لئے نئی نہیں تھی۔ اسلان کی انگڑائی اور ڈرے ڈرے رہنے والی عادت سے اب تو سارا گھر عادی تھا۔ وہ اسے غور سے دیکھتے ہوئے چلتا ہوا اسکے قریب آنے لگا۔ اسلان نے جھک کر موبائل اٹھانا چاہا لیکن برق رفتاری سے یافث اسے پہلے ہی اچک چکا تھا۔ موبائل کو پلٹ کر سکرین سامنے کرتے ہوئے یافث کی آنکھیں مشکوک تھیں۔ لیکن اگلے ہی پل ان میں ملامت اتری تھی۔ اس نے تیزی سے موبائل بند کیا۔ اور بے اختیار دروازے کی طرف دیکھا کہ انار یا سہراب نہ آجائیں۔

”تم ایسی غلیظ سائنٹس وزٹ کرتے ہو؟“ وہ بمشکل یہی کہہ سکا۔ اسلان کا بس نہیں چلتا تھا کہ زمین میں گڑ جائے۔ اسکے جسم میں کپکپاہٹ شروع ہو گئی۔ رنگت تاریک پڑی۔

”میں وزٹ نہیں.... میں بس... میں نہیں دیکھتا یہ سب، ماموں اللہ کی قسم میں نہیں دیکھتا میں۔۔۔۔“ اسکے الفاظ بے ربط تھے گردن شرم سے گڑھی جا رہی تھی۔ کیا اسے یہ دن بھی دیکھنا تھا؟

”اگر تم دیکھتے بھی ہو تو کیا یہ جگہ ہے؟ باہر تمہاری بہن موجود ہے تمہیں شرم نہیں آرہی؟“

”ماموں میں نہیں دیکھتا۔ یہ سب میرا یقین کرو، پلیز۔ اللہ کی قسم میں نہیں دیکھتا۔“ وہ پچیس سالہ لڑکا نہیں دو سالہ بچے کی طرح صفائی دے رہا تھا۔ اسکی آنکھیں بھیگ رہی تھیں، وہ قابل ترس لگتا تھا۔ لیکن جو کچھ یافث نے دیکھا تھا جھٹلایا تو اسے بھی نہیں جاسکتا تھا۔

”بیٹھو..“ اب کے وہ نرمی سے بولا تو اسلان لب کاٹتے ہوئے بیٹھ گیا۔ یافت اسکی دائیں طرف بیٹھا۔ اسکے کندھے پر ہاتھ رکھا۔

”یہ سب تمہارے اپنے لئے نقصان ہے بچے۔ میں آج تمہیں بے عزت کروں گا ڈراؤں دھمکاؤں گا لیکن اس سب کا کوئی فائدہ نہیں ہے۔“ کل میں تمہارے ساتھ نہیں ہوں گا اور تم پھر یہی سب دیکھو گے۔ میں تمہارے ساتھ بیٹھ کر تم سے وجہ جاننا چاہتا ہوں۔ تم اپنی صحت، زندگی اور آخرت ان غلیظ ویب سائٹس پر کیوں برباد کر رہے ہو؟“

اسلان نے نگاہیں اٹھا کر شکوے سے اسے دیکھا۔ ”میں کہہ رہا ہوں میں نے نہیں دیکھا اور آپ میری بات نہیں مان رہے۔ آپ نے آراہ پر نظر رکھی ہے؟ وہ آج کل کیا کر رہی ہے کیا آپ یہ جانتے ہیں؟“ ناچاہتے ہوئے بھی وہ مقابلے بازی پر اتر آیا۔ ”میں۔۔۔۔۔“

”اپنے کارنامے اس کے سر تھوپنا بند کرو۔“ یافث نے درشتی سے ڈپٹا۔ ”آراہ تمہاری طرح ہر دفع مجھے مایوس نہیں کرتی۔“

”یہ کہیں کہ آپ مایوس ہوتے نہیں، ورنہ آراہ وہی لڑکی ہے جو کسی لڑکے سے رابطے میں ہے۔ یہ تربیت کی آپ نے اس کی؟“

اسکی آنکھوں کی سرخی، اسکی گردن کی ابھرتی رگیں اور نگاہوں کا سوال۔ یافت کو رخ پھیرنا پڑا۔

”مجھے یقین ہے وہ ہمیں مایوس نہیں کرے گی۔“

”اور میں؟ آپ کو مجھ پر یقین کیوں نہیں ہے۔“

یافت نے سخت سلگتی نظروں سے اسے دیکھا۔ ”تم یقین کا موقع کب دیتے ہو؟ useless“ اس نے اضافہ کیا۔

اسلان کے حلق میں آنسوؤں کا کوئی گولہ ساٹک گیا۔ چند سال پہلے وہ بھی کسی کو ملوانے لایا تھا۔ وہ بھی اسی طرح کے لفظ سننا چاہتا تھا جو آراہ کے بارے میں کہے گئے مگر اس سے نہیں کہے گئے اس گھر میں کسی سے نہیں کہے گئے۔ جب کسی کو اسکی پرواہ ہی نہیں تو وہ کیوں کرے؟



وہ رات یمن اور طارون خاندان نے ایک چھت کے نیچے گزاری تھی۔ انار اور اسلان کی دوبارہ کوئی ملاقات نہیں ہو سکی کہ وہ کھانا کھائے بغیر سونے چلا گیا تھا۔ سہراب نے کھانا ختم کر کے اس سے بس یہ کہا۔۔۔

”صبح پانچ بجے تم اور میں جاگنگ کے لیے جائیں گے تیار رہنا۔“

وہ اگر الو کی پٹھی ہوتی تو یقیناً ”جاگنگ“ کے لیے تیار رہتی لیکن گھر سے باتیں چھپانے والی لڑکی کی حسیات اور عقل تیزی سے کام کرتی ہے وہ جانتی تھی یہ بات اب اسکے دو سالہ تعلق شاہ ویر بنگلش کے متعلق ہونی تھی۔ اور سہراب سے یہ بات کرنا جوئے شیر لانے کے مترادف تھا۔

”چاچو مجھ سے تمہارے بارے میں بات کرنا چاہتے ہیں میں کیا بتاؤں؟“

”شاہ ویر میرے میسجز دیکھو۔“

”شاہی کہاں ہو؟“

”تم اب مجھے پریشان کر رہے ہو۔“

”مجھے پتا تھا تم ایک دن مجھے دھوکہ دے جاؤ گے۔“

سہراب کے جانے کے بعد اس نے لگاتار پیغامات بھیجے تھے لیکن جواب نہ ارد۔ اسے فطری پریشانی لاحق ہوئی۔ شادی کا ذکر ہر لڑکی کے لیے سب سے پہلے پریشانی کا سبب بنتی ہے انار طارون کے لیے بھی یہ ذکر پریشانی

ہی لایا۔ مرتے کیا نہ کرتے کے مصداق وہ ساری رات کی جاگی۔ شاہ ویر کوڈی ایم بھیجا، میسج کیے، کال کیں یہاں تک کہ اسی میل بھی لکھ دی لیکن جواب نہ آنا تھا نہ آسکا۔ بلاخر اس پر دھوکے باز ہونے کی مہر لگادی۔

صبح ساڑھے چار بجے لعل یمن کے لان میں موجود تھی۔ لاؤنچ کا دروازہ کھول کر باہر نکلتا ہوا سہراب اسے دیکھ کر ٹھٹھکا۔

سرمنی رنگ کے ٹراؤزر اور اوور سائز شرٹ کے اوپر سفید رنگ کی مردانہ ہڈی پہنے وہ کوئی نمونہ ہی لگ رہی تھی۔ سیاہ لمبے بالوں کا جوڑا بنا تھا اور چہرے کی بشائیت غائب تھی۔ اگر کچھ تھا تو بس تفکر۔

”تمہارے پانچ پہلے ہی نہیں بچ گئے؟“ سیاہ ٹراؤزر اور سویٹر میں ملبوس آدمی آگے آیا اور آراہ کے سامنے آکر کھڑا ہوا۔ ”یہ تھیلا کس کا ہے؟“ اسکا اشارہ ہوڈی کی طرف تھا۔

”عالمگیر یمن کا۔“

”اوہ۔۔۔۔۔۔“ سہراب نے ستائشی انداز میں بھنویں اٹھائیں۔ ”suits you“

”چرا کر گھر لے جاؤں؟“ وہ یکدم ساری فکریں بھول گئی۔ اپنے چچا، بھائی اور ماموں کے کپڑوں پر ہر ڈاکہ اسی کا پڑتا تھا۔

”پولیس کے سامنے چوری کی بات؟“

”اونہوں، چچا سے اجازت نامہ۔“

سہراب نے سر نفی میں ہلایا پھر محبت سے اسے اپنے بازو کے حلقے میں لیے آگے بڑھ گیا۔ دروازہ کھولا، پھر تالا چٹھایا اور تھوڑی دیر بعد وہ دونوں دھند آلود پارک کے ٹریکنگ ایریا پر بھاگتے دکھائی دے رہے تھے۔

”تم نے کب سے جاگنگ نہیں کی؟“ دو منٹ کے اندر اندر وہ بری طرح ہانپنے لگی تو سہراب نے سنجیدگی سے

پوچھا۔ وہ دو منٹ بھی بھاگ نہیں سکی۔ آہ۔

”بس۔۔۔۔۔ کوئی۔۔۔۔۔ دو۔۔۔۔۔ تین ماہ ہوئے ہیں۔“

”یعنی چھ سات ماہ؟“ نامحسوس انداز میں وہ اپنی رفتار سست کر چکا تھا۔ ”وزن کیا ہے تمہارا؟“

”ساٹھ کلو۔“ اس نے پھولے تنفس سے بامشکل جواب دیا۔

”یعنی پینسٹھ کلو۔“

آراہ اپنی جگہ ٹھہر گئی تو سہراب کو بھی ٹھہرنا پڑا۔ وہ شکوہ کنناں نگاہوں سے اسے دیکھ رہی تھی۔

”آپ اس سردی میں مجھ سے میرا وزن اور ورزش کا اسٹیمنا پوچھنے آئے ہیں تو یقین کریں یہ انتہائی احمقانہ حرکت ہے۔“

سہراب اور اسکے درمیان ہلکی سی دھند تھی۔ وہ دونوں ایک دوسرے کا چہرہ نہیں دیکھ سکتے تھے۔

”تم مجھے احمق کہہ رہی ہو؟“

”یار چاچو کیا ہے یار۔“ وہ روہانسی ہوئی۔ سہراب دھند کا سفر پار کر کے آیا اور اسکا ہاتھ پکڑا، سنجیدہ نگاہوں سے چند پل اسے دیکھتا رہا پھر یونہی اسکا ہاتھ پکڑے سست رفتار سے دوڑنے لگا۔ یعنی دوڑنا بند نہیں ہوگا۔

”بھائی کیسا ہے چاچو؟“ پھولی سانسوں کے درمیان پوچھا۔

”میرا یا تمہارا بھائی؟“

”آپ کے بھائی کے چھوٹے میں فحال وقت باقی ہے میں اپنے والے کا پوچھ رہی ہوں۔“

”ہیں تو دونوں پر لے درجے کے خبیث لیکن اب ذکر چھڑ ہی گیا ہے تو سنو۔۔۔۔۔“ وہ دوڑنا چھوڑ بس چلنے لگا تھا۔ ”انتہائی اکھڑ، بد تمیز، گھٹیا اور بے غیرت ہے تمہارا بھائی۔ یونیورسٹی سے ایکسپیل ہونے والا تھا میں نے بچایا ہے۔ اب بس میرا تبادلہ ہو جائے لاہور، یا تو کہیں پرائیویٹ نوکری پر لگوا دوں گا یا پھر دوبارہ یونیورسٹی۔“

دھند میں یکدم بھاری بو جھل پن بھی شامل ہو گیا۔ ہوائیں اسی بوجھ سے وزنی ہونے لگیں۔

”پرائیویٹ نوکری؟ چاچو وہ شہر کے ٹاپرز میں شمار ہوتا رہا ہے وہ اس سب کا حقدار نہیں ہے۔“

”پڑھائی تیاگ کر محبوبہ کا غم سینے سے لگا کر وہ بیٹھا ہے میں نہیں۔“ سہرا اب غصے میں نہیں تھا وہ بس کہہ رہا تھا۔ ”تمہارے باپ کو بیٹے کی خبر لینے کی فرصت نہیں ہے اور سچ کہوں تو اسلان اب وہ بچا نہیں ہے جسے میں ڈپٹ کر چپ کروادوں۔“ وہ متانت سے کہہ رہا تھا۔ سختی اور کرخنگی آراہ کے سامنے مفقود تھی۔ ”خیر۔۔۔۔۔۔“ اسکی اترتی رنگت دیکھ اس نے بات بدلی۔ ”میرا ایک دوست ہے اسکے چھوٹے بھائی کا رشتہ آیا ہے تمہارے لیے۔“

ہواؤں میں بو جھل پن کے ساتھ ساتھ ڈھیر سا اران دیکھا خوف بھی بھر گیا۔ آراہ کے گلے میں ایک گلی سی ابھر کر معدوم ہوئی۔ اس نے بے اختیار یہاں سے وہاں دیکھنا شروع کر دیا۔ دل ہی دل میں شاہ ویر کو ڈیڑھ ہزار القابات سے نوازا اسکے واپس پیغام نہ بھیجنے پر دینے والے طعنے بھی سوچ لیے۔

”میں چاہتا ہوں تم ایک بار لڑکا دیکھ لو پھر ہم بات آگے بڑھاتے ہیں۔“

”لڑکے والی لڑکی کو دیکھنے آتے ہیں چاچو۔“

”ابھی کسی لڑکے کی اتنی اوقات نہیں ہوئی کہ میں تمہیں انکے سامنے لاؤں۔“

آراہ نے ہونٹ کاٹتے ہوئے اسے دیکھا۔ ورزش، وزن، ہوڈی، اسلان، عالمگیر سب ایک طرف ہو گئے جو بات وہ کرنا چاہ رہی تھی وہ مشکل تھی، بہت مشکل۔

”کچھ کہنا ہے؟“ سہر اب اسے بغور دیکھ رہا تھا۔ ”بلکہ مجھے لگتا ہے اب تمہیں کہہ دینا چاہیے۔ میں جاننا چاہتا ہوں تم ہم سب کے درمیان بیٹھے ہوئے کس کو میسجز کرتی ہو۔“

آراہ کا دل سکڑ کر پھیلا۔ چچا سے لاکھ دوستی سہی لیکن وہ اپنے منہ سے کیسے یہ بات کرے؟ شاہ ویر اسے بتا سکتا تھا بات کیسے شروع کی جائے لیکن اسے تو میسج کا جواب دینے کی فرصت نہیں۔ آہ شاہ ویر آہ۔

”ایسا کچھ نہیں ہے چاچو۔۔۔۔۔“

”تم اگر مجھے خود بتا دو تو بہتر ہے ورنہ تفصیل نکلوانا میں جانتا ہوں۔“ وہ ٹریک سے ہٹ کر ایک طرف بچھی گھاس پر آکر بیٹھ گیا۔ اسکا لہجہ نہ نرم تھا نہ زیادہ سخت۔ وہ بس ایک مڈل کلاس مرد کا لہجہ تھا جسے اپنی چار دیواری کے گرد ایک بھنک پڑی تھی اور اب وہ بال کی کھال اتارے بغیر چپ نہیں رہ سکتا تھا۔

”آپ مجھ پر غصہ ہوں گے؟“ وہ اس کے سامنے آکر بیٹھی۔

”کیا کوئی ایسی بات ہے جس پر مجھے غصہ ہونا چاہیے؟“ اسکی بھوری آنکھیں بیک وقت سنجیدہ اور نرم تھیں۔ ”میں تمہارے ہر درست فیصلے میں تمہارے ساتھ ہوں، آراہ۔“

انار نے سر جھکا لیا۔ وہ یہاں وہاں کی ہانک سکتی تھی۔ ڈھیروں ڈھیروں کو اس کر سکتی تھی لیکن سامنے والے کو یہ بتانا کہ اس نے کوئی درست فیصلہ کیا ہے یہ ایک مشکل کام تھا اور وہ مشکل سے بھی نہیں کر پاتی تھی۔ کیا تھا اگر وہ خود پر بھروسہ کرنا سیکھ لے۔

[illegible]

”کیا کرتا ہے؟“ کوئی کھنچاؤ تھا جو اسے اپنی ہڈیوں میں اترتا محسوس ہوا۔

”لکھاری ہے۔“

”کھلانے پیلانے کی اوقات والا لکھاری یا جس کے مسودے مسترد ہو کر آتے ہیں ویسا؟“

”اسکی کتابیں نیویارک ٹائمز کی بیسٹ سیلرز ہیں۔ اور اس کا سکرین پلے؟ آپ جانتے ہیں انگریز اس کے لکھے ہوئے کے دلوانے ہیں۔“

”اوہ پھر کنورٹ کون ہو رہا ہے وہ یا تم؟“

”جاچو وہ مسلمان ہے۔“ آراہ نے اپنی بات پر زور دیا۔

”اندھا، کانا، لنگڑا، گونگا؟“

”وہ بالکل ٹھیک ہے یار ایسا کچھ نہیں ہے بلکہ اچھا خاصہ خوبصورت ہے۔“

سہراب نے آنکھیں چھوٹی کر کے اسے دیکھا۔ ”تم نے دن میں خواب دیکھنا کب شروع کیے بچا؟ اب تم کہو گی وہ پاکستانی بھی ہے اور اسکا نام شاہ ویر بنگش بھی ہے اور -----“ وہ بولتے بولتے رکا۔ آراہ کی نگاہوں میں شاہ ویر بنگش کے نام پر کچھ آیا تھا۔ سہراب کئی لمحے سانس نہیں لے سکا۔ اس نے یہ نام یونہی لے لیا تھا کیونکہ کل اسکی

اسلان سے اسی آدمی کے متعلق بات ہوئی تھی مگر-----

”اسکا نام شاہ ویر بنگش ہی ہے۔“ وہ محبت میں سرشار محبوب کے الفاظ تھے۔ سہراب یمن کے چہرے سے کچھ واضح نہیں ہوتا تھا لیکن اسکا دل باقاعدہ اپنی جگہ سے پھسل کر ایک طرف ہوا تھا۔ بنگش خاندان لاہور کے بڑے بڑے گھرانوں میں شمار ہوتا تھا اور یمن خاندان؟ لاہور کے نقشے پر انکا چھوٹا سا گھر دکھائی دے جائے یہ بھی غنیمت تھا۔ اس خاندان سے کدورت کئی برس پرانی اور راسخ تھی۔ یہاں تعلق نہیں جڑ سکتا تھا کیونکہ ان سے تو جنگ تھی۔

”وہ تم سے کہاں ملا تھا؟“

اس سارے میں آراہ پہلی بار مسکرائی۔ یہ سوال اسے دو سال پیچھے لے گیا تھا۔ دو سال قبل جب اسے زندگی میں ”زندگی“ ملی تھی۔



”کیا ہم دو سال پیچھے سفر کریں گے؟“ لکڑی کے فرش پر بیٹھی لڑکی جوش سے پوچھ رہی تھی۔ اسکے گال دھک رہے تھے۔

”ہاں، کیونکہ اسکی ضرورت ہے۔ تمہیں نہیں لگتا کہانی میں کچھ مسنگ ہے؟“ مرد نے سوال کیا۔ کافی پتی لڑکی نے ایک گھونٹ بھرا اور چند لمحے پر سوچ نگاہوں سے اسے دیکھتی رہی۔ پھر بہت ٹھہر کر، تول تول کر جواب دیا۔

”رومانس، اس کہانی میں رومانس کی کمی ہے۔“

”اب نہیں ہوگی۔“ یقین دہانی۔



”دو سال قبل۔“

”نیویارک، ٹائم اسکوائر۔“

”کڑی نوں کلاہورتوں امریکا پیچ دتا، دسو بھلا کوئی تک بنڑدی اے؟“

(لڑکی کو اکیلے لاہور سے امریکا بھیج دیا، لو بھلا یہ بھی کوئی بات ہوئی؟)

انارٹارون کے امریکا اپنے باپ اور اسکی دوسری بیوی اور بچوں کے پاس جانے کی خبر محلے والوں پر تو بجلی بن کر ہی گری تھی۔ کوئی یہ نہیں جانتا تھا کہ یہ لاکھوں روپے کا خرچہ کر کے لاہور سے امریکا جانا کوئی چونچلا نہیں، ایک بیٹی کا اپنے باپ سے ملنا تھا۔ لوگوں کی باتوں پر کان بند کر کے وہ زندگی میں پہلی بار نیویارک قدم رکھ چکی تھی۔ لیکن جس طرح نئی ڈائن دل نکالنے کے فعل سے نابلد ہوتی ہے اسی طرح انارٹارون اپنے باپ کی ”حزکتیں“ سمجھنے سے نابلد تھی۔ بیٹی کو اپنے پاس بلوا کر وہ سارا سارا وقت باہر رہتا اور بیچاری بیٹی باپ کے آدھے انگریز، آدھے پاکستانی بچے دیکھ دیکھ کر دل میں کڑھتی رہتی۔ ایک ہفتے کے اندر اندر اسے سمجھ آگئی تھی کہ نیویارک آنا اسکی زندگی کی سب سے بڑی غلطیوں میں سے ایک تھی۔ لیکن پیسہ تو لگ چکا تھا اب گوروں کے چونچلے دیکھنے اور انسٹاگرام کے لیے چند تصاویر لینے سے کیوں باز رہا جائے؟

ناک میں بالی جیسی نتھ پہنے ہوئے سفید شرٹ کے ساتھ ہلکا آسمانی اور کوٹ پہنے وہ اس روز نیویارک کی سڑکوں پر بلا ارادہ چہل قدمی کرنے نکل آئی۔ رات کے وقت نیویارک کی مشینی زندگی ”پر لطف“ زندگی میں تبدیل ہو جاتی ہے۔ دفتر اور متکب سے لوٹے جوڑے کیفے یا کلبز کا رخ کرتے نظر آتے ہیں، بار میں رش بڑھ جاتا اور نیویارک کی ایلٹ کلاس اس سے پیسے کا بے دریغ استعمال کرتی نظر آتی ہے۔

ٹائم اسکوائر کی حدود میں داخل ہوتے ہی اس کے چہرے پر چھائی سو گواہی بڑھ گئی۔ ذہن میں مختلف مناظر ٹوٹ کر بکھر رہے تھے۔

”(وہ تمہاری بیٹی ہے اس سے میرا کوئی تعلق نہیں مجھے مجبور مت کرو کہ میں اسے یہاں سے روانہ کر دوں۔“ اسکی سوتیلی ماں انگریزی میں چیخ چلا رہی تھی۔ اسکا باپ کھسیانے بلے کی طرح گردن جھکائے کھڑا تھا۔

”میں تم سے یہ نہیں کہہ رہا کہ اس کا خیال رکھو، اسکے کھانے پینے کا دھیان رکھو میں صرف یہ کہہ رہا ہوں کہ تم ہمارے باقی بچوں کی طرح تھوڑی بہت توجہ اس پر بھی دے دو۔“

”کیا میں تمہارے باپ کی نوکر ہوں؟“

عورت مزید بد تمیزی سے چیخی۔ شجاع یمن جو اباً ضرور چیختا، اس کا منہ بند کروا تا لیکن مرد کی خالی جیب اس کا گلا بٹھانے کی صلاحیت رکھتی ہے۔ وہ اس معاشرے میں اپنی امیر بیوی کے پیسے اور نام سے جانا جاتا تھا۔ چند دن کے لیے باپ سے ملنے آئی بیٹی کے لیے وہ در بدر نہیں ہو سکتا تھا سو چپ ہو رہا۔

ٹائم اسکوائر لمبی تاحد نگاہ پھیلی ہوئی گلیوں پر مشتمل ہے۔ جہاں سڑک کے دونوں اطراف اونچی اونچی عمارتیں کھڑی ہیں جن پر ہمہ وقت کسی فیشن شو، فلم، تھیٹر، موسیقی، اداکاروں یا آرٹس کے متعلق اشتہار چلتے رہتے ہیں۔

یہ جگہ نیویارک کے ڈاؤن ٹاؤن کی حیثیت رکھتی ہے۔ انار مختلف دکانیں، انکے باہر سچی کرسیاں دیکھتی چلتی جا رہی تھی۔ کرسمس کے دن نزدیک تھے ہر دکان کے باہر کرسمس کا درخت لگا تھا۔ کہیں کرسمس پریڈ ہو رہی تھی۔ غرض کہ ہر طرف رونق تھی، لوگ تھے، خوشیاں اور طمانیت تھی۔ مگر کوئی وجود تھا جس کے چہرے پہ محض اداسی تھی۔ اس زندگی کا کیا مقصد تھا جس میں خاندان ہی آدھا ادھورا ملا۔ اسکا ذہن مختلف سوچوں کی آماجگاہ بنا ہوا تھا۔

بہت کم عمری سے اس نے ماں باپ کے درمیان جھگڑا دیکھا، پھر جھگڑا طول پکڑتا گیا اور بات طلاق تک آگئی۔ ماں باپ لڑیں جھگڑیں اس بات کو بچے کسی نہ کسی طرح برداشت کر لیتے ہیں۔ ماں باپ الگ ہو جائیں، یہ بات کوئی کوئی ہی برداشت کر سکتا ہے۔ انار اطارون آج تک عدالت کے وہ چکر، نان و نطفہ کے فساد اور ہر روز کے مسائل نہیں بھولی تھی۔

نیویارک ٹائم اسکوائر ہوتا ہوا لوگوں کی جنت مگر اسکے لیے یہ جگہ اور لوگوں کی خوشی دم گھونٹنے جیسی تھی۔ اسے لوگوں کی خوشیوں سے نفرت ہو رہی تھی۔ کیا وہ لوگوں سے جل رہی تھی؟

(”ڈیڈ۔۔۔۔۔“ اسے نیویارک آئے دو سے زائد ہفتے ہو گئے تھے جب اسے پہلی بار اپنے باپ سے اکیلے میں بات

کرنے کا موقع ملا تھا۔ ”ڈاکٹر سے کب کا اپائنٹمنٹ لیا ہے؟“

لان میں رکھی سفید رنگ کی کرسیوں میں سے ایک پر وہ اپنے باپ کے سامنے آکر بیٹھی۔ شجاع ہلکا سا مسکرایا اور اسکی کرسی اپنے قریب کھینچی۔

”بس کچھ دن رک جاؤ مجھے ایک کام سے واشنگٹن جانا ہے وہ کر کے آجاؤں پھر چلتے ہیں۔“

نیویارک آنے کی پہلی وجہ آراہ کا طبعی معائنہ تھا۔ اسکا دایاں بازو پیدائشی طور پر کہنی کی جگہ سے جامد تھا۔ ایسے کہ وہ اسے اونچا نہیں کر سکتی تھی۔ پاکستان میں علاج کے لیے مارے مارے پھرنے کے باوجود بازو کسی طور ٹھیک نہ ہو سکا تو شجاع نے اسے اپنے پاس بلوالیا۔ یہاں اسکے جاننے والوں نے ایک دو ڈاکٹر کا پتا بتایا تھا اور وہ پر یقین تھا کہ آراہ کا علاج بہت اچھی طرح ہو جائے گا۔

”میں بھی آپ کے ساتھ چلوں؟“ وہ امید سے پوچھ رہی تھی۔ جو اب شجاع کی مسکراہٹ دھیمی پڑ گئی تھی۔ یہ صاف انکار تھا، یعنی وہ اسے اپنی انگریز بیوی اور چار عدد آدھے انگریز آدھے دیسی بچوں کے پاس چھوڑ کر واشنگٹن جانے والے تھے۔ جانے کیوں مگر آراہ کے دل میں باپ کی طرف سے لگی گرہیں مضبوط ہوتی جا رہی تھی۔

وہ چلتے چلتے ایک جگہ آکر رکی تھی۔ ایک اونچی عمارت کے اوپر لگی سکرین پر کسی کریم کا اشتہار چل رہا تھا۔ گلابی اور سنہری روشنی اسکے چہرے پر پڑ رہی تھی۔ ناک کی بالی دک رہی تھی۔ سانولے بھرے بھرے چہرے پر روشنی پڑتی تو وہ چمکنے لگتا۔ آنکھوں کی افسردگی مگر الگ قصہ تھا۔

وہ ٹائم اسکوائر کی سرخ سیڑھیوں کے قریب رکی تھی آس پاس ہنستے مسکراتے گاتے جھومتے لوگ تھے۔ اسی پہر ہلکی ہلکی برف باری شروع ہو گئی۔ سرما کی پہلی برف باری۔ ٹائم اسکوائر کے لوگوں کو گویا جنت کے اندر دوسری جنت مل گئی ہو۔ تصاویر بناتے لوگ اب دھڑا دھڑا تصاویر اتار رہے تھے۔ آسمانی لباس والی لکڑی سفید برف باری اور روشنیوں میں گھری آس پاس دیکھ رہی تھی۔ یکدم سب بدل گیا تھا۔

نئی دنیا، نئے لوگ، خوشی، تمہقے، محبت روشنیاں، برف باری، آسمانی اوور کوٹ والی لڑکی نے چہرہ آسمان کی جانب اٹھالیا تھا۔ برف کے ذرے اسکے چہرے پر گرتے تھے۔ اور وہ بچوں کی طرح کھلکھلا دیتی۔ بے ہنگم شور، لاتعداد لوگ، کئی ملک کئی مختلف تہذیبوں سے آئے لوگ، بے انتہار روشنیاں، اور ان سب کے درمیان وہ بھی تھا، وہ جس کے گلے میں سفید سونے کی زنجیر تھی۔ ڈھیلے پینٹ کے اوپر لمبا سفید برف جیسا سفید اوور کوٹ پہنے وہ اپنے سے ذرا فاصلے پر کھڑی لڑکی کو دیکھ رہا تھا۔ اس سردی میں بھی اسکے سفید ہاتھوں کی لمبی خوبصورت انگلیاں دستانوں سے پاک تھیں۔

وہ اسے چھ ماہ بعد دیکھ رہا تھا لیکن آج بھی وہ پہلی ملاقات اسکے ذہن پر کسی سنہری یاد کی طرح درج تھی۔ کچھ تھا اس میں، یا اس ملاقات میں کہ وہ اسے بھول نہیں پایا تھا۔ ٹائم اسکو اتر کی برف باری غائب ہوئی، عمارتیں سمندر برد ہوئیں، رونقیں رہزن لے اڑے۔ وقت کے دھارے میں تیز بہاؤ کے چپوؤں پر سفر کرتے ہوئے وہ چھ ماہ قبل کی ایک ملاقات میں فلم کے کسی کردار کی طرح ٹھہر گیا۔ چھ ماہ قبل، جب وہ اس سے پہلی بار ملا تھا۔

(کوہ مری میں سیاحوں کے آنے کا موسم آگیا تھا۔ ہر کیف، ہوٹل اور ریستوران کے باہر مقامی لوگوں سے زیادہ سیاحوں کا رش تھا۔ رونقیں عروج پر تھیں، برف باری نے الگ ہی سماں باندھ رکھا تھا۔ یہی برف باری کئی جگہ بتیوں کے گل ہونے کا سبب بھی تھی۔ وادی کی رونقیں بڑھ گئی تھیں۔

”کیا چاہیے تمہیں۔ دیکھو جتنا کیش تھا میں سب دے چکا ہوں اب کیا؟“

نیم تاریک گلی سے آتی اس آواز پر لڑکیوں کے ایک غول کے ساتھ جاتی لڑکی ٹھہر گئی تھی۔ اسکے ہاتھ میں ایک بڑا سا اسپیکر تھا غالباً وہ اسکے زیرے غول سے جدا ہوئی لڑکیوں کو بلانے والی تھی۔

”بد تمیزی کیوں کر رہے ہو؟ تمہیں جو چاہیے وہ میں دے رہا ہوں نا؟“ آواز کے ساتھ ایک بھاری تھپڑ کی آواز بھی آئی، وہ جو آگے بڑھنے ہی لگی تھی بالکل دیوار کے ساتھ لگ گئی اور گلی کی طرف آدھا چہرہ نکال کر دیکھا، اسکے کھلے ہوئے بال دائیں کندھے سے نیچے لٹکنے لگے۔

”زیادہ ہوشیاری مت دکھا، جو جو ہے سب نکال۔“ چاقو کی نوکیلی دھار ایک لڑکے کے اوپر تانے دو سرا لڑکا بد معاشی سے کہہ رہا تھا۔

”یہ بھی نکال چل جلدی کر۔۔۔۔۔“ اسکی بائیں طرف کھڑے ہوئے لڑکے نے گلے کی چین کی طرف اشارہ کیا جس پر کتھی آنکھوں والے نوجوان نے نفی میں سر ہلایا۔

”میں یہ نہیں دے سکتا۔“ وہ پیچھے ہوا۔ ”تم کیش لے لو میرا موبائل لے لو لیکن یہ نہیں۔۔۔۔۔“ قطعیت اور سختی سے کہہ کر وہ پیچھے ہوا جب لڑکوں میں سے ایک نے اسکے منہ پر گھونسا دے مارا۔ وہ لڑکھڑا کر پیچھے ہوا اور یہی وہ وقت تھا جب دیوار کی اوٹ میں کھڑی لڑکی نے جھک کر برف کی چادر سے ڈھکے ایک پتھر کو اٹھایا اور وہیں جھک کر بد معاشوں میں سے کسی ایک کے گھٹنے کا نشانہ لیا۔ ہیزل آنکھیں ہلکی سی چھوٹی کیں اور پوری قوت سے وہ پتھر اسکے گھٹنے پر دے مارا۔ سردیوں کی چوٹ تھی گھٹنے سے دل تک سرایت کر گئی۔ لڑکا گھٹنوں کے بل گر پڑا۔ شاہ ویر کی نگاہ اس طرف پڑی تو وہ جلدی سے دیوار کی اوٹ میں ہو گئی۔

”اے یہ پتھر کس نے مارا؟“

لڑکی نے تین چار پتھر اٹھائے اور پے درپے انکے گھٹنوں اور سینے کے نشانے لیتی گئی۔ گلی کے عین بچوں بچ کھڑا اوور کوٹ اور سفید زنجیر والا لڑکا حیران تھا۔ اگر یہ پتھروں کی کوئی بارش تھی تو وہ محفوظ کیونکر تھا؟

اسی لمحے لڑکی دیوار کی اوٹ سے نکل آئی اپنے لمبے اوور کوٹ کی آستین چڑھائیں، کمر کے گرد بیٹ کو سختی سے کسا اور ایک پتھر اٹھا کر ہر اسماں کرنے والوں میں سے کسی ایک کو دے مارا۔ اسی لمحے، عین اسی پل برف کے درمیان گرے پڑے شخص نے کراہتے ہوئے نگاہیں اٹھائیں اور اپنے سامنے آسمانی اوور کوٹ والی لڑکی کو دیکھا۔ سفید برف ذرات کی صورت اسکے کھلے ہوئے لمبے بالوں میں کسی جگنو کی طرح جگہ بنا رہی تھی۔ دور کہیں سے آتی سٹریٹ پولز کی روشنی اسکی پشت پر پڑ رہی تھی۔ اسکا چہرہ واضح نہیں تھا۔ وہ سرعت سے دوبارہ دیوار کی اوٹ میں ہو گئی۔ موبائل پر تیزی سے یوٹیوب کھول کر پولیس کی گاڑی کے سائرن لکھ کر سرچ کیا۔

”دیوار کے پیچھے دیکھ کون ہے ادھر۔“ باس کے حکم پر دوسرا لڑکا اس طرف بڑھا اسی لمحے انار نے چلتا ہوا سائرین مائیک کے قریب کیا، یوں کہ اب سارے میں پولیس کی گاڑی کے سائرین بجنے لگے۔

لڑکوں نے جلدی سے موبائل اور پرس اٹھایا اور بھاگ گئے۔ انار کافی دیر تک وہیں کھڑی رہی۔ شاہ ویر وہیں زمین پر گر اہوا تھا۔ بہت دیر بعد اس نے دیوار کی اوٹ سے جھانکا تو وہاں کوئی نہیں تھا۔ وہ اور شیر ہو گئی۔ لائٹ آگئی تھی اور اب آس پاس کئی لوگ بھی گزر رہے تھے۔ تب ہی وہ گلی کے اندر کی طرف بڑھی۔ شاہ ویر کے سامنے آکر رکی۔ ہاتھ اسکی طرف بڑھایا، وہ ہلکا سا زور دیتے ہوئے اٹھا۔ گرنے کی وجہ سے اسکی کمر پر شدید چوٹ لگی تھی۔

”کچھ کھایا پیا کرو۔“

تہہ دل سے سامنے والے کو مشورہ دیا اور پھر وہ گلی سے باہر نکل گئی۔ شاہ ویر چند لمحے وہیں کھڑا رہا جب وہ نگاہوں سے او جھل ہوئی تو اس نے جھک کر بٹوے سے نکلے کارڈز اٹھائے اور آگے بڑھ گیا۔ اسی لمحے اسے ایک نسوانی چیخ سنائی دی۔ اس نے آس پاس دیکھا اور پھر گلی کے موڑ کی طرف بڑھا۔

اسے زیادہ دور نہیں جانا پڑا وہ گلی سے نکلتے ہی کسی چیز پر پھسل کر نیچے گر گئی تھی اور اسکا پیر بجری اور سیمنٹ میں اٹک گیا تھا۔ یہاں روشنی تھی شاہ ویر اسکا چہرہ بھی دیکھ سکتا تھا۔ ناک کی بالی بھی، اسکا آسمانی اوور کوٹ بھی اور اسکی ہیزل آنکھیں بھی۔ وہ سب دیکھ رہا تھا سوائے اس ان دیکھی گرفت کے جو اس کے گرد بندھ گئی تھی۔

اپنے بھرے بھرے سراپے کی وجہ سے وہ اٹھنے کی کوشش کرتی اور پھر رپٹ کر گرتی۔ ہلکی سی روشنی میں شاہ ویر نے دیکھا کہ وہاں کچھ چکنائے گر اہوا تھا۔ جس کی وجہ سے اسکے ہاتھ زمین پر ٹک نہیں رہے تھے اور وہ پھسل رہی تھی اس پر تضاد کہ اسکا پیر پھنسا ہوا تھا۔ شاہ ویر نے جھک کر اسکے قریب بیٹھتے ہوئے پہلے اسکا بوٹ والا پیر آزاد کروایا پھر اپنا ہاتھ اسکی طرح بڑھایا۔

انگلیاں کسی ماہر مصور کی انگلیوں کے جیسی تھیں۔ ناخن تراشے ہوئے، ہاتھ پر بال نہ ہونے کے برابر۔ آراہ نے اپنا

ہاتھ اسکی طرف بڑھایا، چکنے ہاتھ نے اس کا سارا ہاتھ چکنا کر دیا۔ شاہ ویر نے جھک کر مضبوطی سے اسکے دونوں ہاتھ تھامے اور پھر کھینچ کر اسے کھڑا کیا تو وہ کھڑی ہو گئی البتہ اسکا چہرہ بتا رہا تھا چوٹ زبردست تھی۔ وہ چند لمحے اسے دیکھتا رہا۔ پھر مسکراہٹ دباتے ہوئے کہا۔

”کچھ کم کھایا کرو۔“

سیاہ رات میں سفید اور آسمانی رنگ گھلنے لگا۔ ماسک کے باعث آراہ اسکا پورا چہرہ نہیں دیکھ سکی لیکن اسکی کتھی آنکھیں مسکراتی ہوئی لگیں۔

”تم باڈی شیمنگ کر رہے ہو؟“ آس پاس گزرتے لوگوں سے بے نیاز وہ تیز لہجے میں بولی۔

”شروع کس نے کی تھی؟“

”میں نے تمہیں بچایا ہے۔“

”ابھی دو منٹ پہلے سرکس کا کرتب میں نے بھی نہیں دکھایا۔“

”تم۔۔۔۔۔۔“ اس نے کچھ کہنا چاہا کہ عقب سے آتی آواز پر ٹھہر گئی۔ ”تم تو ایک ناشکرے انسان نکلے۔“

”اور تم بے عمل۔ جو بس دوسروں کو مشورے دیتی ہے اپنی باری پر عمل نہیں کرتی۔“

”انارا۔۔۔۔۔۔؟ تم یہاں ہو ہم پریشان ہو گئے تھے سر بھی تمہیں ڈھونڈ رہے تھے۔“ وہ کالج کے جس سیاحتی غول کے ساتھ آئی تھی اسکی چند لڑکیاں تشویش سے آگے آئیں۔

”اوہ..ہاں میں راستہ بھٹک گئی تھی۔“ اس نے شاہ ویر کو دیکھتے ہوئے چبا چبا کر کہا اور پھر مڑ گئی۔ شاہ ویر اسے جاتے ہوئے دیکھتا رہا۔ اسکے کوٹ کی پشت پر، ہاتھوں اور دامن پر گریس کے دھبے لگ گئے تھے لیکن وہ اس سب سے بے نیاز اپنی ساتھیوں کے ساتھ اسکی شان میں کچھ کہتی ہوئی واپس جا رہی تھی۔ اسکے لیے ماسک والا یہ لڑکا مسیحائی کا

ایک قصہ تھا لیکن شاہ ویر بنگش کے لیے وہ یادگار کہانی بن کر جا رہی تھی۔ اسے اس وقت علم نہیں تھا کہ انارا طارون کو وہ بھول نہیں سکے گا۔ مری کا یہ واقعہ اسکی داستان حیات پر نقش ہو جائے گا۔

حال میں ٹائم اسکوائر کی رونق، لوگوں کا رش، بھانت بھانت کی بولیاں، وہ سب کو نظر انداز کرتا اس لڑکی کی جانب بڑھ رہا تھا وہ جواب تک گردن پیچھے پھینکے اپنے چہرے پر گرتی برف سے محفوظ ہو رہی تھی۔ لڑکے کے قدم اسکی جانب اٹھ رہے تھے کوئی کشش سی تھی جو اسے کھینچ رہی تھی اور وہ کھینچتا چلا آیا تھا۔ اسکے قریب دائیں طرف کھڑے ہو کر اس نے بس ایک لفظ کہا تھا۔

”ایسا...“ انارا تھم گئی۔ یہ پکار کیا یہ اسکے لئے تھی؟

وہ اس پکار پر مڑی اب کے اسکا چہرہ مکمل طور پر شاہ ویر کے سامنے تھا۔ اس نے ناک میں بالی پہنے ہوئی لڑکی کو دیکھا۔ اور وہ کئی لمحے ہل نہیں سکا۔ ٹائم اسکوائر کی ساری روشنیاں، سارا حسن، ساری رونق، سارے تہقہ، سب بے معنی تھے۔ یہ لڑکی اور اسکا چہرہ شاہ ویر اب اسے اگلی کئی زندگیوں تک بھول نہیں پاتا۔

برف اب بھی ذرہ ذرہ گر رہی تھی۔



برف باری مزید تیز ہوتی جا رہی تھی۔ روئی کے گولے اسکے سیاہ بالوں میں جگہ جگہ اٹک کر رہ گئے تھے۔ وہ اچھنبے سے اپنے سامنے کھڑے مرد کو دیکھ رہی تھی۔ اسکا قد آراہ سے چند انچ لمبا تھا، چہرے پر ماسک لگا تھا اور پی کیپ سے اسکی آنکھیں بامشکل نظر آ رہی تھیں۔ گردن میں مفلر، اور سفید اوور کوٹ والا شخص اسے اجنبی اور (امیر) لگا۔

”آپ مجھ سے بات کر رہے ہیں؟“ آراہ نے انگریزی میں پوچھا۔ ساتھ ذہن میں جمع تفریق کرتی رہی، کیا وہ اسے جانتی تھی؟ (یاد کر آراہ، بعد میں بے عزتی نہ ہو جائے)

”تم اس رنگ میں ہمیشہ مجھے ایسا کی یاد دلاتی ہو!“ اس کے اردو میں کہنے پر آراہ لہجی۔ آواز جانی پہچانی تھی، وہ یوں بات کر رہا تھا جیسے اسے جانتا ہو۔ کیا وہ واقعی جانتا تھا؟ کہیں یہ کوئی انڈین تو نہیں جو پاکستانی ہونے کی وجہ سے۔۔۔۔۔ آہ آراہ آہ چپ کرو پلیز۔ اس نے دماغ میں ابھرتے بے کار خیالوں کو ڈپٹا۔

”کیا آپ مری سے ہیں؟“ شاہ ویر کے دوبارہ پکارنے پر وہ چونکی تھی۔ وہ شاید بات کرتے ہوئے مسلسل مسکرا رہا تھا کیونکہ اسکی آنکھیں چھوٹی ہو رہی تھیں۔

”آئی ایم سوری شاید میں آپ کو نہیں جانتی اور میں اجنبیوں سے بات نہیں کرتی۔“ وہ رکھائی سے کہتی آگے بڑھنے لگی۔ دل میں ہزار وسوسے، ہزار اندیشے تھے۔ اسکی سوتیلی ماں نے اسے بتا رکھا تھا کہ نیویارک کی سڑکوں پر آج کل کچھ عجیب لڑکوں کا گروہ آوارہ گردی کرتا ہے۔ لڑکیوں کو ہراساں کر کے انکی ویڈیوز سوشل میڈیا پر بھی ڈال دیتے ہیں۔ کچھ تولوٹ بھی لیتے ہیں۔ آہ اسے کسی رہزن سے نہیں ملنا تھا۔

کیا وہ۔۔۔۔۔؟ کہیں یہ ان میں سے ایک تو نہیں؟ آج تو میں اچھی بھی نہیں لگ رہی۔ کیا مطلب؟ اچھی لگنے کا کیا تعلق ہے؟ آہ آراہ کم سوچو۔

وہ دل ہی دل میں خود کو ڈپٹی تیز تیز قدم اٹھاتی آگے بڑھ رہی تھی۔ سرخ سیڑھیاں پیچھے رہ گئی تھیں اب وہ ہلال فوڈ پوائنٹس سے گزر رہی تھی۔ شاہ ویر ہنوز چند قدم کے فاصلے سے اسے پیچھے تھا۔ وہ ایک مہذب تعاقب کار لگ رہا تھا۔ گو کہ کوئی بھی تعاقب کار مہذب نہیں ہوتا لیکن نہ جانے کیوں اسے اپنے پیچھے آتا دیکھ آراہ کے جی میں آیا تھا کہ رک کر پوچھے۔۔۔۔۔

”تمہاری آواز اتنی شناسا کیوں ہے؟“ وہ دل ہی دل میں اپنی تمام دوستوں کے ”بھائی“ اور ”بوائے فرینڈز“ کے چہرے دماغ کی سکرین پر لاتی پھر رہی تھی۔ انہوں نے ان میں سے ایک نہیں تھا۔ سارے ہی بھینگے اور الگ ہی نمونے تھے۔

”اس لیے تم نے اسٹالنگ کے پرانے اصولوں پر لعنت بھیجتے ہوئے چند دیدہ دلیر اصول ایجاد کر دیے؟“ اچھی خاصی کھڑکی خریداری (window shopping) ہو رہی تھی پتا نہیں کہاں سے یہ نمونہ ٹپک پڑا۔

”میرے اصولوں سے تم بہت جلد واقف ہو جاؤ گی لیکن میں تمہیں اسٹالک نہیں کر رہا۔ ہم پہلے مل چکے ہیں۔ کتابوں کے درمیان۔ جانتی ہو جو لوگ کتابوں کے درمیان ملتے ہیں وہ بالکل کتابوں جیسے ہو جاتے ہیں۔“

آس پاس کے رش سے بے نیاز وہ اسے باتوں میں الجھا کر اسکے ساتھ کچھ وقت گزار رہا تھا۔ کیوں یہ تو وہ بھی نہیں جانتا تھا۔

”کتابوں جیسے کیسے؟“ (تو ذرا کچھ بول اور دیکھ میں کیسے تیری آنکھیں لال کرتی ہوں)

”ان مٹ، یادگار، خوشگوار۔“ اس نے گنوا یا۔ ”پیر اسپرے کی جان چھوڑ دو مجھ جیسے شرفاء پر ضائع ہو گا استعمال نہیں۔“ پرس دبوچے کھڑی آراہ پر مانو اس پڑ گئی۔ مگر وہ گردن تانے کھڑی رہی۔

”میں آپ کو نہیں جانتی۔“ وہ اپنے سابقہ روکھے اور بے لچک انداز میں بولی۔ ”اپنے ذہن پر زور دینے کے باوجود مجھے آپ یاد نہیں آرہے اس لیے برائے مہربانی مجھ سے فاصلہ رکھیں۔“ وہ رکی۔۔۔۔۔ ”اتنے مہذب تو آپ ہوں گے ہی کہ کسی کے منع کرنے کے بعد آپ اسکے پیچھے نہ جائیں۔“

شاہ ویر نے اثبات میں گردن ہلائی۔ ہاتھ سینے پر رکھا، اور گردن کو ہلکا سا خم دیا۔ ”آف کورس محترمہ!“

”اور اس سٹور کے قریب بھی نہ جائیں جہاں آپ کو میں نظر آؤں۔“

”آپ بس حکم کریں۔“

”اور مجھے دیکھ کر راستہ بدل لیں۔“

”جو آپ کہیں۔“

تابع داری سے کہا۔ آراہ چند لمحے مشکوک نظروں سے اسے دیکھتی رہی اور پھر اسکے سامنے سے گزر کر چلی گئی۔ پرفیوم سٹور کی روشنیاں شاہ ویر بنگش کے چہرے کا طواف کرتی رہیں۔ وہ مڑ مڑ کر اسے دیکھ رہی تھی اور شاہ ویر دل سے ہنس رہا تھا۔ اناراطارون اس شخص سے غیر محفوظ ہو رہی تھی جس نے چھ ماہ اسکے خیال کی بھی حفاظت کی تھی۔

حال میں واپس آؤ تو سہراب کا چہرہ وہ نہیں تھا جس کے ساتھ وہ یہاں آیا تھا۔ رشتہ آیا نہیں تھا لیکن اسکی طرف سے نامنظور تھا۔ وجہ؟

اناراکا مسیحا مستقبل کا مقتول بنے جا رہا تھا، جلد بہت جلد۔



”نیویارک“

ہمہ وقت کسی کے تعاقب کا خوف، گاڑی سے ہچھوٹ کے ڈبے ملنا، موبائل پر غیر شناسا نمبرز سے اسکی اپنی ہی تصاویر اور دھمکیاں بھیجے جانا، کبھی اسکے کمرے کی کھڑکی کے باہر دھمکی آمیز خطوط چھوڑ جانا، کبھی ہڈیوں کا سورما اور کبھی کچھ انسانیت سے گئی گزری، تشدد اور زیادتی کی ویڈیوز بھیجنا یہ سلسلہ پچھلے چند ماہ سے شروع ہوا تھا۔ لاہور سے لندن اور لندن سے نیویارک اس نے تین شہر بدلے مگر بے سود۔۔۔۔۔ کوئی تھا جو سرحدوں کی قید سے آزاد تھا، جس کے پاس پیسہ تھا، تعلقات تھے، عقل تھی اور جس کے پاس شاہ ویر بنگش کی کمزوری تھی۔ ”زندگی“ سے بڑی کمزوری کیا ہو سکتی ہے؟

عین ممکن تھا کہ وہ ان فکروں میں دنیا سے بے نیاز ہو جاتا مگر اس نے خود کو دنیا میں غرق کر لیا فلحال وہ ان فکروں کو ترک کیے بیٹھا تھا۔ (فکر کرنے سے کونسا کوئی مسئلہ حل ہو رہا تھا)

نیویارک کی روشنیاں ساری دنیا میں مقبول ہیں۔ یہ شہر اپنے اندر ایک دنیا سموئے ہوئے ہے۔ یہاں دن تو دن

راتیں بھی جاگتی تھیں۔ کیفیز، بار، نائٹ کلبز، اور مختلف سیاحتی مقامات پر رونق رہتے۔ نیویارک اچھا میزبان ہے۔ اپنے مہمانوں کو بور نہیں کرتا۔ انہی روشنیوں میں گھرے، موسیقی کے بے ہنگم شور سے ذرا دور، بار کی رنگین دنیا سے کوسوں پرے ایک فائیو اسٹار ہوٹل کی بالکنی اس وقت ایک شخص کی موجودگی لئے ہوئی تھی۔ بالکنی کے اطراف میں شیشے کی دیواریں تھیں۔ یہ ایک شاہانہ سویٹ تھا۔ شاہ ویر بنگش نے اپنی زندگی میں اعلیٰ اور عظیم سے کم کچھ نہ پایا تھا۔ بالکنی sea through تھی۔ دیواریں اور فرش دونوں شیشے کے۔ اگر نیچے کی طرف دیکھو تو ہوٹل کے باہر آتے جاتے لوگ یہاں سے دکھائی دے رہے تھے۔

وہ اس شیشے کی بالکنی میں رکھے صوفے پر بیٹھا تھا۔ لیپ ٹاپ گود میں تھا اور خود وہ نیم دراز تھا۔ ساتھ رکھی چھوٹی سی شیشے کی میز پر اس کے کھانے کے برتن رکھے تھے۔ ساتھ ایک ادھ کھلا جوس کا ڈبہ۔ وہ کھٹاکٹ ٹائپ کر رہا تھا۔ دماغ سارا اس سین کی طرف تھا جس میں ہیرو نے ہیروئن کو گلاب بھیجے تھے۔ (تو صبر کر بیٹا بھی یہ جب دھوکہ دے گی تب پتا چلے گا) وہ اپنے ہی کردار کے مستقبل کا سوچتے ہوئے محظوظ ہو رہا تھا۔ سرالگ دھن رہا تھا۔ اسکا موبائل بند تھا اور اس نے چارج کرنے کی زحمت نہیں کی تھی۔ (چارج کروں گا تو پھر سے ریلز دیکھنے لگوں گا، کام گیا بھاڑ میں) اسی ایک سوچ کے چلتے اس نے موبائل کونے میں ڈال دیا۔ ماشاء اللہ۔

وہ لکھنے میں مکمل طور پر غرق تھا جب اسے ایک مانوس سی آواز آئی۔ اس کی لکھتی انگلیاں تھمیں شاہ ویر نے کان لگا کر سنا۔ آواز دوبارہ آئی۔ اس نے فوراً مسودہ محفوظ کیا اور اٹھ کھڑا ہوا۔ بالکنی سے سارا نیویارک نظر آتا تھا لیکن وہ اس منظر کو لاکھوں بار دیکھ چکا تھا۔ اس وقت وہ اس آواز کے تعاقب میں تھا۔ جلد ہی اس نے سراغ لگا لیا۔ اس کی ساتھ والے سویٹ کی بالکنی اور اسکے اپنے سویٹ کی بالکنی کے درمیان کرسمس کے موقع کی مناسبت سے کچھ سجاوٹی تاریں لگی تھیں۔ رنگین روشنیاں پیدا کرتی تاریں۔ لیکن اس وقت اس کی توجہ کامرکز ان تاروں پر بیٹھابلی کا چھوٹا سا بچا تھا۔ اگر وہ یہاں سے گرتا تو اسکی موت یقینی تھی۔ اسکی آنکھوں کا خوف، اسکا کپکپانا، شاہ ویر کا دل پسینجا۔

”ڈونٹ وری، تم ہلنا مت میں تمہیں سنبھال لوں گا۔“ اس نے انگریزی میں کہا۔

بلی کا بچہ زور زور سے آوازیں نکالنے لگا تھا۔ شاہ ویر کو سمجھ نہ آیا کہ وہ کس طرح اسے بچائے۔ اس نے مسکرانے کی کوشش کی، کہ شاید اسکی پریشانی کم ہو۔ سفید بلی کا بچہ گھبراہٹا ہوا تھا۔ شاہ ویر نے بالکنی سے آدھا باہر لٹک کر اپنا ہاتھ تاروں کے اوپر یوں پھیلا لیا جیسے ہتھیلی پر اسے بیٹھنے کی پیش کش کی ہو۔ بچہ سہاگھر ایسا آگے آیا۔ شاہ ویر کے سینے پر شیشے کا دباؤ تھا۔ ہاتھ بری طرح سرخ پڑ رہا تھا۔ گردن پر زور پڑ رہا تھا اور صبح پیشانی پر بل تھے اسکی گردن یوں جیسے گردن چھل رہی ہو لیکن cat parents عجیب مخلوق ہوتے ہیں۔ وہ بالکنی سے آدھا لٹک کر بھی مسکرا رہا تھا۔ یہاں تک کہ بلی کا وہ بچہ اسکی ہتھیلی پر آ بیٹھا۔ شاہ ویر اپنی فتح پر مسکرایا تھا۔ اس نے بچے کی ٹانگ کو انگلیوں میں دبوچا اور جلدی سے اسے اوپر اٹھالیا۔ اور بالکنی کے فرش پر گر گیا۔ گھبراہٹا اس سے لپٹنے کی کوشش میں اسکی گردن زخمی کر گیا۔

”ریلیکس، سب ٹھیک ہے ریلیکس۔“ شاہ ویر نے اسے سہلایا۔ وہ اسے بچا چکا تھا۔

کچھ دیر بعد وہ see through شیشے کے اوپر لیٹا تھا۔ جمبو (بلی کے بچے کو نام مل چکا تھا۔) اس کے سینے پر لیٹا ہوا تھا۔ دور بیڈ پر شاہ ویر کا ڈیڑھ برس کا بلا ”شاہ جہاں“ لیٹا تھا۔ اسکے اٹھنے کی دیر تھی جمبو بہت جلد ادھ کھلی بوتل بننے والا تھا۔ دور پڑا لیپ ٹاپ اپنی ناقدری کو رو رہا تھا۔ شاہ ویر جمبو کے ساتھ کھیلتے ہوئے اپنے مسودے کو کہہ رہا تھا۔ ”دیکھو میں نے تمہیں لکھنے کی پوری کوشش کی۔ لیکن کسی کی جان بچانا بھی ضروری تھا۔ تم اتنے ظالم تو نہیں ہو ناں؟“ بس ایک موقع، ایک بہانہ چاہیے ہوتا ہے لکھاری کو کہ وہ اپنے کام سے بھاگ سکے۔ پانچ منٹ کے کام کو پہلے وہ پندرہ منٹ کا بنائے گا، پھر سوچے گا اب کچھ کھا لیا جائے، یا پھر تھوڑا ٹہل لیا جائے۔ مسودہ چاہے منہ پھلائے ایک کونے میں پڑا رہے۔ وہ اگلے چند مزید گھنٹے یو نہی لیٹے لیٹے گزار دیتا اگر اس کے لیپ ٹاپ پر اس کے بھائی کی کال نہ آرہی ہوتی۔ وہ کھیلتے ہوئے سخت بد مزہ ہوا۔ لیکن نظر انداز نہیں کر سکا۔

بازو کو موڑ کے جمبو کو اس پر بٹھایا اور دوبارہ آکر صوفے پر گر گیا۔ کال اٹینڈ کر لی اور بلے کے ساتھ لیپ ٹاپ بھی

سینے پر دھر دیا۔ سکرین کو دیکھتے ہوئے اسے یوں لگا جیسے دل پر ٹھنک پڑی ہو۔ کال شروع ہو چکی تھی لیکن اپنے کمرے میں کھڑا زید اپنے کاغذات جوڑتے ہوئے بس اسے گھورے جا رہا تھا۔ وہ ہاتھ میں تھامے کاغذات جوڑ کم انہیں دبوچ زیادہ رہا تھا۔

”ایسے مت دیکھو یار، مانا میں پیارا ہوں لیکن شرم بھی تو آتی ہے۔“

”بکو مت بے غیرت نہ ہو تو۔“ زید گر جا۔

شاہ ویر ڈھٹائی سے ہنسا۔ ”اچھا اس سے ملو یہ۔۔۔۔۔“

”یہ تمہارا باپ طلال بنگش ہے ناں؟“ وہ بگڑا۔

”استغفر اللہ، کیسی باتیں کر رہے ہو؟“ اسکی مسکراہٹ گہری ہوئی۔ کسی کا ضبط آزمانا اسکے پسندیدہ کاموں میں صف اول پر آتا تھا۔ ”باپ کو کیوں بچ میں لا رہے ہو یہ میرا بیٹا ہے، جمبو بنگش۔“ اس نے محبت سے شاہ جہاں کے بالوں میں ہاتھ پھیرا۔

”خبردار جو تم نے اس گلی کے بلے کو میرے خاندان کا نام دیا۔“

”تمہارا خاندان؟ میں لاٹری میں نکلا تھا کیا؟“

شاہ زید نے تین چار موٹی موٹی گالیاں زبان پر آنے سے روکیں اور مزید جارحیت سے کاغذات اکٹھا کرنے لگا۔

”مقصد کی بات پر آؤ گے یا روٹھی محبوبہ کی طرح دیکھتے رہو گے؟“ شاہ ویر نے گردن پر انگلیاں تھپتھپائیں۔ خراشیں جل رہی تھیں۔

”مجھے یہ بتاؤ تم نے سستے نشے کب سے شروع کر دیے ہیں؟ عالمی سطح پر بیٹھ کر اپنے معشوقوں کا اقرار کون کرتا ہے؟“

”شاہ ویر طلال بنگش۔“ اس نے نادیدہ کالر چڑھائے۔ ”اور معاشقے میں کئی برس پہلے چھوڑ چکا ہوں یہ والی تو میری محبت ہے۔ تمہاری بھابی۔ میری ہونے والی بیوی۔ بنگش خاندان کی بہو۔“

”کتنے سال تک؟“

”کیا ہے یار۔۔۔۔۔“ شاہ ویر بگڑا۔ ”دو سال سے میرے ساتھ ہے وہ۔ کئی بار تم سے ملو اچکا ہوں۔ اسکے گھر اسکی فیملی سے ملنے جا رہا ہوں اور تمہیں لگتا ہے میں سیریس نہیں ہوں؟“

شاہ زید لمحے بھر کو چپ ہو گیا۔ اسکے دماغ کی سکریں پر کوئی اور منظر ابھر رہا تھا۔

”تم اس لڑکی کو جانتے ہونا، زید؟“ رات کے کھانے پر جب تمام بنگش مل بیٹھے تب تمکنت نے چھری کانٹے سے پاستالوں تک لے جاتے ہوئے سرسری سا پوچھا۔

وہ اپنے بیٹے کو نہیں دیکھ رہی تھیں اسکی نظریں کھانے پہ جمی تھیں۔ ایک پل کو تو زید نہیں سمجھا کہ وہ کیا کہہ رہی تھیں۔ لیکن اگلے ہی پل اسکے ذہن میں جھماکا ہوا تھا۔ ایک جھٹکے سے اسے اس لڑکی اور اس سے جڑی ساری باتیں یاد آ گئیں۔

، ”کیسی لڑکی ہے وہ؟“ تمکنت نے پھر پوچھا۔

”خوبصورت، وفادار، اور اونچی ناک والی۔“ شاہ زید نے بغیر دقت کے گنوا یا۔ وہی جو وہ جانتا تھا، یا اسے لگتا تھا۔

”کیا وہ میرا کارواں کے ساتھ چل سکتی ہے۔؟ کیا وہ لوگوں کے معاملے میں اچھی ہے؟“ دوسرا سوال انداز ہنوز مصروف۔ اب کے رئیس کے کان بھی اسی طرف لگ چکے تھے۔ اوہو خاندان میں ایک نیا ڈرامہ ہونے والا تھا۔

”میرا کارواں کے ساتھ چلنے والوں کی پہچان میرا کارواں بناتا ہے مام۔ جہاں تک مجھے لگتا ہے“ وہ“ اسکے چلتے رہنے کا حوصلہ ہے۔“

تمکنت نے اب بھی سر نہیں اٹھایا۔

”ہممم ماں باپ کیا کرتے ہیں اسکے؟“

”مام وہ میری نہیں ویر کی گرل فرینڈ ہے آپ کو یہ سب اس سے پوچھنا چاہیے۔“ وہ اکتایا۔

شاہ زید نے اب کے الجھ کر اپنی ماں کو دیکھا تھا پہلے تو کبھی اتنے سوال نہیں کئے گئے تھے۔ ”خیر اسکے پیرنٹس علیحدگی اختیار کر چکے ہیں۔ میں بس اتنا جانتا ہوں۔“ تمکنت نے محض سر ہلا دیا۔

”مام آپ کیا سوچ رہی ہیں؟“ وہ پوچھ ہی بیٹھا۔ البتہ رئیس پوچھے بغیر بھی جانتا تھا اب اسکی ماں کیا کرے گی۔ وہ واقعی اپنی ماں کا بیٹا تھا۔

شاہ زید کے سوال پر اسکی ماں نے نگاہیں اٹھائیں۔

”وہی جو وہ ڈیزرو کرتی ہے۔ شاہ ویر سے علیحدگی۔ وہ بہتر کا حقدار ہے۔“

”شاہ ویر اسے کبھی نہیں چھوڑے گا مام۔“

”میں نے کب کہا ویر اسے چھوڑے گا؟“

وہ نزاکت سے کہتی اٹھ گئی۔ رئیس نے آسودگی سے صوفے سے ٹیک لگالی۔ مٹھی لبوں پر رکھے وہ مسکراہٹ روکنا چاہ رہا تھا۔ ایسی کمینہ خوشی ہوئی تھی کہ جسکی کوئی حد نہیں۔ جہنم میں جائے ڈرامہ انڈسٹری اصل شو تو آشیانہ بگلش میں لگنا تھا۔

”مام کیا کریں گی بھائی؟“ زید اب بھی پریشان تھا۔

رئیس نے اسکا کندھا تھپکا۔ ”مام وہی کریں گی جو وہ ڈیزرو کرتی ہے۔“

”مثلاً کیا؟“ اس نے دانت کچکچائے۔ سخت غصہ آرہا تھا اسے۔

”وہ اونچی ناک والی بغیر ماں باپ کے رہنے والی لڑکی ہے۔ مام اسکی ناک نیچے کریں گی۔ one dollar girl کو اسکی اوقات یاد دلائیں گی۔ اور پھر شروعات ہوگی اسکی کمزوری سے۔“

زید نے بے یقینی سے اپنے بھائی کو دیکھا۔ رئیس نے اثبات میں سر ہلاتے کہنا جاری رکھا

”مام اس کے سامنے شاہ ویر کا وہ امیج رکھیں گی جو اس لڑکی کے باپ کا تھا۔“ شاہ زید کا دل دھک سے رہ گیا۔ ”کوئی بھی انسان اپنے برے ماضی کو اپنے پسندیدہ انسان کی شکل میں دوبارہ نہیں دیکھے گا۔ مام ٹھیک کہہ رہی ہیں شاہ ویر اسے نہیں چھوڑے گا۔ وہ شاہ ویر کو چھوڑے گی۔ I am so excited۔“

زید کتنے ہی لمحے کچھ کہہ نہیں سکا۔

”زید کیا ہوا ہے؟“ جمبو کو صوفے پر ڈالے لیپ ٹاپ اپنے ہاتھ میں اٹھائے وہ کچن کی طرف آیا۔

”مجھے لگتا ہے مام اسے قبول نہیں کریں گی۔“ زید دھپ سے کرسی پر بیٹھ گیا۔

”وہ مام کی پروڈکشن ہاؤس میں کام کرنے والی دو ٹکے کی اداکارہ نہیں، میری ہونے والی بیوی ہے اس کی طرف اٹھتی نظر، اور اٹھتے ہاتھ کیسے روکنے ہیں یہ آتا ہے مجھے۔“ اس نے کافی میکر چلاتے ہوئے کہا۔ چہرے پر اگر کچھ تھا تو

سنجیدگی۔

”تم اپنے ساتھ ساتھ اسکے مسائل بھی بڑھا دو گے۔“

”میں بذات خود ایک بہت بڑا مسئلہ ہوں۔ ڈیڑھ سال سے مجھ سے نباہ کر رہی ہے آگے بھی ہر مسئلے سے کر لے گی۔“ اس کے پاس ہر بات کا جواب تھا۔ سوال ختم ہو سکتے تھے مگر شاہ ویر کے جواب نہیں۔ سارے وقت میں زید پہلی بار پرسکون ہوا۔

”یعنی میں اسے بھابی مان لوں؟“

”یہ لو، میں نے بچوں کے نام تک سوچ لیے ہیں اور تم اب تک کہاں اٹکے ہو؟“ شاہ ویر مسکراتے ہوئے بولا۔ زید نے بے اختیار قہقہہ لگایا۔ ”ویسے شیروانی کس رنگ کی پہنوں یار؟“

”یار تم تو سوٹ میں زیادہ اچھے لگو گے۔“

”میں بھی یہی سوچ رہا ہوں شیروانی کینسل۔“ کافی کاکپ بھرتے شاہ ویر نے تائید کی۔ شاہ زید مسلسل ہنس رہا تھا۔

”تم نے سب بتا دیا یہ نہیں بتایا کہ تم دونوں ملے کہاں تھے؟“

یہ سوال شاہ ویر بنگش کو ڈھائی برس پیچھے لے گیا۔ ”وہ خود بھی نہیں جانتی میں نے اسے پہلی بار کب دیکھا تھا۔ دوسری بار کب، اور تیسری بار کب۔“



”ڈھائی سال قبل، مری۔“

اخبار کے تراشوں والی چھت اور گلاس وال والا برطانوی طرز کا کیفے اس وقت لوگوں کی موجودگی سے کھچا کھچ بھرا ہوا تھا۔ کیفے کے بڑے سے ہال میں قطار در قطار کرسیاں لگی تھیں اور جہاں کرسیاں ختم ہو رہی تھیں وہاں ذرا سا اونچا چبوترہ بنا تھا جہاں لکڑی کی میز کے پیچھے رکھی کرسی پر اس محفل کا سب سے خاص انسان بیٹھا تھا۔ چاروں اور گلاس وال اور گلاس وال کے اوپر لگی بانس کی سیلنگ سے لٹکتی فیری لائنس اس وقت ماحول کو خوابناک سا منظر دے رہی تھیں۔ باہر برف باری عروج پر تھی، اندر آتش دان روشن تھا اور باتوں کی بھنبھناہٹ تھی۔ اوور کوٹ، شال، اور سویٹر پہنے لوگ ہال میں بیٹھے سے اپنے سامنے بیٹھے لڑکے کو دیکھ رہے تھے۔ وہ کوئی تینیس، چوبیس برس کا نوجوان تھا۔ اس نے سفید رنگ کا ہائی نیک سویٹر پہن رکھا تھا۔ ہلکے فیروزہ رنگ کا اوور کوٹ کرسی کی

پشت پر ٹنگا تھا۔ بھورے بال اسکے ماتھے پر گر رہے تھے۔ اور اسکی لمبی سفید انگلیاں کتابوں پر دستخط کرتی جا رہی تھیں۔ دفعتاً اس نے گردن اٹھا کر لوگوں کو دیکھا۔

”اگر مجھے معلوم ہوتا کہ دستخط کرتے ہوئے میرے ہاتھ اتنے تھک جائیں گے تو واللہ میں یہاں کسی کو نہ بلاتا۔ جعلی سائن بھیجتا میں سب کو۔“ وہ بے چارگی سے بولا تو لوگ ہنس پڑے۔ ملک کا مشہور ترین انسان ایک چھوٹے سے کیفے میں لوگوں کے درمیان گھرا ہوا، باتیں بگھار رہا تھا۔ لوگ اسے دیکھ کر خوش تھے، اسے سن کر محظوظ ہو رہے تھے۔ کوئی اسکے ساتھ تصاویر کھنچوانے آتا تو اسکی ہلکی، حوصلہ افزاء مسکراہٹ کا مداح ہوئے بغیر نہ رہ پاتا۔ غرور اور تنفر تو اسے چھو کر بھی نہیں گزرا تھا۔

”شاہ ویر سر آپ نے اپنی زندگی میں سب سے بڑا سبق کیا سیکھا ہے؟“ لوگوں میں سے کسی ایک نے پوچھا۔ شاہ ویر نے انہی چمکتی آنکھوں سے اسے دیکھا۔

”یہی کہ دسمبر کے مہینے میں کتاب دستخط تقریب نہیں رکھنی چاہیے کتابیں تو بک جائیں گی میرے ہاتھ اگلے کئی دن کام نہیں کر سکیں گے۔“

کچھ دیر بعد وہ اس کیفے سے باہر نکل کر جا رہا تھا۔ دونوں طرف باڈی گارڈ تھے جو اسکے لیے راستہ بنا رہے تھے۔ تین بستہ ہواؤں سے اسکا اوور کوٹ پھڑپھڑا رہا تھا۔ باؤنسز اسکے دائیں بائیں چل رہے تھے۔ لوگوں کا ایک ہجوم تھا جو اس تک رسائی چاہتا تھا۔ اسی پل اس ہجوم میں ایک چہرے پر اس کی بلا ارادہ نظر پڑی۔ وہ چلتے چلتے رک گیا۔ چند پل کے لیے وہ ٹھٹھکا۔ پتہ نہیں کیوں اسے لگا کہ یہ چہرہ وہ دیکھ چکا ہے، یا شاید دیکھتے رہنا چاہتا ہے؟

اسکی نگاہ جس پر ٹھہری وہ ایک لڑکی تھی جو فیروز کی رنگ کی لمبی مخملی اسکرٹ کے اوپر ہم رنگ اور سائز سوئیٹر پہنے ہوئی تھی۔ جس کے بازو پھولے ہوئے تھے۔ لمبے ہاف کرلز کھلے ہوئے تھے۔ گردن میں سفید رنگ کا مفلر لپیٹ رکھا تھا اور پیروں میں لمبے بھورے بوٹ۔ شاہ ویر بلا ارادہ بے وجہ چند پل اسے دیکھے گیا۔ وہ اس ہجوم میں کھڑی رو رہی تھی، لیکن لوگوں کو دھکا دے کر آگے نہیں آرہی تھی۔ شاہ ویر ایک لمحہ مزید اسے دیکھتا رہا پھر

آگے بڑھ گیا۔ لوگ اس کا نام پکار رہے تھے۔ عقیدت سے اس کی گاڑی کے پیچھے دوڑ رہے تھے۔ لیکن وہ لڑکی اس کے پیچھے نہیں آئی۔ بیک ویو مرر میں شاہ ویر نے اس لڑکی کو آنکھیں رگڑتے ہوئے، پھر مجمعے سے ہٹتے ہوئے دیکھا۔ اسے بُرا لگا۔ ضرورت اور حد سے زیادہ برا۔

”کمال ہو گیا، شاہ ویر مجھے نہیں پتا تھا سب کام اتنے اچھے سے ہو جائیں گے۔“ شاہ ویر کے ساتھ بیٹھی اسکی مدیر صالحہ پر جوش انداز میں کہہ رہی تھی۔ ”یہ جگہ چھوٹی تھی لوگ باہر کھڑے رہ گئے۔ لیکن ایک لحاظ سے اچھا ہی ہوا اتنے سارے لوگ سنبھالنا بھی مشکل کام ہوتا ہے۔“

گاڑی ذرا آگے گئی ہوگی جب شاہ ویر نے ایک نیا حکم صادر کیا۔ ”گاڑی واپس موڑو۔“

”کہاں واپس؟“ صالحہ فوراً سیدھی ہوئی۔

”واپس کیفے۔“ شاہ ویر مطمئن تھا۔

”سررش بہت ہے ہم پھنس جائیں گے۔“ ڈرائیور نے اسے باز رکھنا چاہا۔ (دل ہی دل اسے جو گالیاں دیں ان کا قصہ الگ ہے)

”مجھے لگتا ہے ہم واپس نہ گئے تو میں پھنس جاؤں گا، گاڑی موڑوا بھی۔“ وہ تیزی سے بولا۔

یہ وہی تھی باخدا یہ وہی لڑکی تھی جو کچھ عرصہ قبل مری کی کسی سنسان گلی میں اسکی مدد کو آئی تھی۔ شاہ ویر اسے پہچانتا تھا، وہ چہرے کبھی بھولتا ہی نہیں تھا۔ یہ چہرہ تو وہ آدھی زندگی نہیں بھول سکتا تھا۔ وہ اتنی خوبصورت نہیں تھی، لیکن وہ اسکے تعاقب میں جانا چاہتا تھا۔

چند منٹ کے اندر اندر گاڑی واپس اسی شیشے کی دیواروں والے کیفے کے باہر آکر رکی۔ فیروزی اسکرٹ والی لڑکی اب کیفے کے باہر رکھے پنج پر بیٹھی تھی۔ شاید برف باری سے بھی اسے کوئی فرق نہیں پڑ رہا تھا۔ فیوری لائٹس کی روشنی میں اسکی ناک کی بالی اور روکر سرخ ہو چکی ناک واضح دکھائی دے رہی تھی۔ شاید وہ اندر داخلہ نہ ملنے پر

رورہی تھی۔ اور اب یہی غم لے کر گھر جانا تھا۔ شاہ ویر شیشے کے پار سے اسے دیکھ رہا تھا۔ آنکھیں چھوٹی کئے غور سے۔ پھر اپنے ساتھ بیٹھی اپنی مدیر کو دیکھا۔

”اسے یہاں بلاؤ میں اسکی کتاب دستخط کر دیتا ہوں۔“

صالحہ نے غور سے اسے دیکھا وہ مہربان تو تھا، یوں بھی نہ تھا کہ عورتوں کے معاملے میں پار سا تھا لیکن اسکی مقناطیسی کشش صنف نازک کو اپنی طرف خود کھینچ لاتی تھی یہ پہلی دفع تھا جب اصول، اور کشش دھری کی دھری رہ گئی۔ اور وہ راستے بدل کر کہیں کھنچا چلا آیا تھا۔

”جاؤ، صالحہ۔“

اس کے سنجیدگی سے کہنے پر صالحہ گاڑی سے اتر گئی۔ اور بنچ پر بیٹھی لڑکی کی اور بڑھ گئی۔ چند پل بعد وہ واپس آتی دکھائی دی، شاہ ویر کو حیرت ہوئی جب صالحہ کے ہاتھ میں صرف ایک کتاب تھی اناراطارون وہیں بنچ پر بیٹھی رہی۔ شاہ ویر کی گاڑی تاریکی میں تھی، اناراکا وجود روشنی میں۔ مگر وہ شاہ ویر کی گاڑی میں موجودگی سے توافف ہو گئی۔

”وہ کہہ رہی ہے آپ بس سائن کر دیں۔“ گاڑی کے شیشے سے صالحہ نے کتاب اسکی طرف بڑھائی۔ شاہ ویر لاکھ

خوش گفتار سہی مگر صالحہ کو لگا تھا وہ اس کتاب پر دستخط نہیں کرے گا۔ (کرنا بھی نہیں چاہیے یہ اسکا ذاتی خیال تھا) لیکن اس نے کتاب لی اور اپنے گھٹنے پر رکھی۔ متحیر نگاہوں سے ایک بار اسے دیکھا، پھر کتاب کو۔

”نام؟“

”نام؟۔۔۔۔۔۔“ صالحہ ہڑبائی۔ ”سوری میں نے تو پوچھا ہی نہیں۔“ وہ معذرت کرتے ہوئے واپس اناراک تک گئی اور اس سے نام پوچھ کر واپس آئی۔

”اسکا اپنا نام اناراطارون ہے یہ کتاب اسکے کسی عزیز کے لیے ہے ”احمد“ یہی نام بتایا۔“ شاہ ویر نے نگاہیں اٹھا کر اسے دیکھا۔

”احمد اسکا کون ہے؟“

”شاید بوائے فرینڈ۔“ صالحہ اندازہ لگاتے ہوئے جزبہ ہوئی۔ شاہ ویر اس سے کسی لڑکی کے بارے میں وہ تفصیل پوچھ رہا تھا جو وہ خود بھی نہیں جانتی تھی۔ ہاں مگر اسے اتنا پتا چل گیا تھا کہ یہ ”اطلاع“ اسکے باس کو ذرا نہیں بھائی۔ اس نے کتاب پر دستخط کیے اور پہلی بار بغیر کسی دعا یا سلامتی کی سطر کے کتاب اسکی طرف بڑھادی۔

”عمریں دیکھو اور بوائے فرینڈ بنانا دیکھو، ہنہ۔“ اس نے نخوت سے سر جھٹکا۔ ایسے جیسے اپنی دل لگی اور محبت کے قصے یاد ہی نہ ہوں۔ کمخت نہ ہو تو۔

صلہ نے گاڑی کے شیشے کے پار سے کتاب لے لی۔ اور بیچ پر بیٹھی لڑکی کے ہاتھ میں دی۔ شاہ ویر نے انتظار کیا کہ وہ کب مڑ کر اسے دیکھے گی، ایڈیٹر سے منت کرے گی اسے میرکارواں سے ملنے دیا جائے۔ صرف ایک بار ہی سہی بس اسے قریب سے دیکھنے دیا جائے۔ لیکن اسکی حیرت کی انتہا تب نہ رہی جب وہ بغیر گاڑی کی طرف دیکھے کتاب کو ہاتھ میں لئے چلی گئی۔ وہ ششدر رہ گیا۔ یہ تو پہلی بار ہوا تھا۔ صالحہ نے مسکراہٹ دبائی، شاہ ویر کے باڈی گارڈز ہنسی روکنے کی خاطر مزید تن کر کھڑے ہو گئے، ڈرائیور بیچارہ قہقہے کا گلا گھونٹنے کے چکر میں کھانسنے لگا۔ شاہ ویر اب تک صدمے میں تھا۔ یوں نہیں تھا کہ لوگ اسے صرف لکھاری کے حوالے سے جانتے تھے۔ کبھی کسی لڑکی نے شاہ ویر کو دیکھا ہو اور پھر چند لمحے ٹھہر کر دیکھا نہ ہو، یا ایک عدد مسکراہٹ سے اسکو نوازا نہ ہو یہ کبھی نہ ہوا تھا۔

وہ صدمے سے جاں بحق ہو جائے اس سے پہلے کہانی کے دوسرے رخ کی طرف جانا چاہیے۔

واپس نیویارک کے اس ہوٹل سویٹ میں قدم رکھو تو شاہ ویر سارا قصہ سنانے کے بعد اب الوداعی کلمات کہتے ہوئے کال بند کر رہا تھا۔ جمبو کو بازو میں اٹھائے وہ بالکنی سے نکل کر کمرے میں آیا تو پنگ کے عین بیچوں بیچ ایک

لکڑی کا ڈبہ پڑا تھا۔ بالکل ویسا جیسا اس روز گاڑی میں ملا تھا۔ شاہ ویر کا سانس جہاں تھا وہیں تھم گیا۔ آنکھیں چند لمحہ متحیر رہیں۔ پھر تاثرات بدلے۔ غصہ، بے بسی، دونوں ایک ساتھ آن وارد ہوئے۔ پھر بے بسی نے جیسے ہر دوسرے جذبے کو ساکن کر دیا۔

وہ چھوٹے چھوٹے قدم لیتا پلنگ کی طرف بڑھ آیا۔ لکڑی کا بھورا ڈبہ جس کے اوپر چاقو سے کٹ کے نشان تھے۔ ڈبہ اونچا اور چوڑا تھا۔ جس کے اوپر سرخ ربن بندھا تھا۔ اس نے جمبو کو نیچے چھوڑا، شاہ جہاں کو بازوؤں میں بھر کر پلنگ سے اٹھا کر صوفے پر سلایا اور خود ڈبہ کھولنے کے لئے ہاتھ بڑھایا۔ اسکا دل زور زور سے دھڑک رہا تھا۔ کانوں میں کوئی آواز گونج رہی تھی۔ جو یقیناً اسکے حواس معطل کر رہی تھی۔

(پریولج کلریہ اصطلاح نئی نہیں ہے۔ پچھلے دس سالوں میں ہونے والے سترہ قتل اور ایک ہی طریقہ کار۔ قتل سے چند ماہ پہلے ملنے والے لکڑی کے ڈبے، کسی گڑیا کے جلے ہوئے یا زخمی مجسمے، سڑی ہوئی بدبودار کھوپڑی، قتل سے پہلے ہونے والا مسلسل تعاقب۔ اور پھر قتل۔ ایک بے حد بھیانک اور روح فرساں قتل۔)

اس نے مرے مرے ہاتھوں سے اس ڈبے پر لگی ربن کو کھولا۔ ڈھکن ہٹایا۔ اندر ایک انسانی شکل ڈھانچہ تھا۔ بری طرح مسخ شدہ۔ آنکھیں نکلی ہوئی، چہرے پر جا بجا زخم اور ہونٹ ادھ کٹا۔ شاہ ویر آنکھوں میں وحشت لیے پیچھے ہوا۔ اسکی آنکھوں میں بے تحاشا خوف تھا، چہرہ خطرناک حد تک سفید پڑ رہا تھا۔ وہ اٹھا اور واشروم کی طرف بڑھا۔ اندر آ کر دروازہ بند کیا، چند لمبے گہرے سانس لئے اور نل کھول کر پانی ہتھیلیوں میں بھرتا چلا گیا۔ اسی لمحے عین اسی لمحے اسکا سانس اسکے سینے میں کہیں اٹک گیا۔ کسی نے ہاتھ روم کا دروازہ اسکے عقب میں زور سے بند کر دیا تھا۔ وہ سانس نہیں لے سکا۔ نل سے گرتے پانی کا شور اسکے لیے اعلان قتل تھا۔

(سترہ قتل.... سترہ لڑکوں کے قتل وہ جن کی عمریں بائیس سے ستائیس سال تھی۔ اور انکے خاندان ملک کے امیر کبیر خاندان تھے۔ تمام لڑکے کسی اونچے مقام پر تھے۔ سب کا طریقہ قتل ایک ہی۔ سینے پر چاک، گردن ادھ کٹی ہوئی۔ اور موسم بہار کا۔ کیا یہ کوئی اتفاق ہے یا واقعی کسی سیریل کلر کا کام؟ اور اگر وہ کوئی سیریل کلر ہے تو اسکا اگلا

شکار کون ہے؟

وہ دیوانہ وار دروازہ بجا رہا تھا، چیخ رہا تھا۔ اسکے چہرہ پر ہر اسماں تاثر تھا۔ اس نے کندھے سے دروازے کو دھکے دینے شروع کیے مگر دروازہ ٹس سے مس نہ ہوا۔ اسی لمحے عین اسی لمحے کسی نے باہر سے کھڑے ہو کر ہاتھ روم کی دراڑ سے اندر کی طرف کچھ اچھالا تھا۔ شاہ ویر کے قدموں کے نیچے چیچھاہٹ ہوئی۔ اس نے بے اختیار نیچے دیکھا۔ خون کی ایک ندی اسکے پیروں میں بہہ رہی تھی دونوں پیر خون سے بھر گئے، قرمزی سیال ہر طرف پھیلتا چلا گیا۔ دل اچھل کر حلق میں آیا تھا اور وہ مزید دیوانگی سے دروازہ پیٹنے لگا۔ اسکی آنکھوں سے اب آنسو بہہ رہے تھے۔ اسے موت سے ڈر لگ رہا تھا۔ اسے بس یہاں سے باہر آنا تھا بس یہاں سے نکلنا تھا۔ اسے جینا تھا۔ زندگی یوں اس طرح ختم نہیں ہو سکتی تھی۔ نہیں ہر گز نہیں۔

(حیرت کی بات یہ قتل نہیں ہیں۔ حیرت یہ ہے کہ وہ تمام وکٹمز صرف پاکستان میں دھمکائے نہیں گئے۔ انہوں نے ملک چھوڑ دیا مگر پریولج کلر سے پیچھا نہیں چھڑوا سکے یہاں تک کہ تین وکٹمز اس حد تک عاجز آچکے تھے کہ انہوں نے خود مارنے کے مختلف طریقے ڈھونڈنے شروع کر دیے۔ موت نہیں، انہیں موت کے خیال نے ہی مار دیا تھا۔)

اس نے شاہور کھولا، ہاتھ ٹب کے نلکے کھولے، واش بیسن کا نل کھولا وہ ہاتھوں میں پانی بھر بھر کر فرش پر گرا رہا تھا۔ اسے بس کسی طرح اس خون سے چھٹکارا چاہیے تھا۔ یہ وہ شاہ ویر نہیں تھا جو لوگوں کے درمیان چلتا تھا تو لوگ اسے ٹھہر کر دیکھتے تھے۔ یہ جان کے خوف سے مرتا ایک عام سا انسان تھا جس کے خواب ملیامیٹ ہو رہے تھے۔ ہاتھ روم میں سنک کے اوپر بنے دراز سے کوئی چابی نکالتے ہوئے اس نے دروازہ کھولا اور اگلے لمحے وہ جنونی انداز میں چہرے پر سفیدی لیے ہوٹل کی راہداریوں میں بھاگتا ہوا نظر آ رہا تھا۔ اسکے چہرے پر دہشت رقم تھی۔ پیر خون آلود شاہ ویر طلال بنگش اگر کسی شے سے خوف زدہ تھا تو وہ اسکی متوقع موت تھی۔ وہ مرنا نہیں چاہتا تھا اسے کسی سیریل کلر کا نیا شکار نہیں بننا تھا۔ کوئی اسکے اس قدر نزدیک کیسے ہو سکتا ہے یہ خیال ہی اسکے لئے نری موت تھا۔

(پولیس کی تفتیش، نجی جاسوسوں کی کارروائی کوئی بھی انسان کوئی شے ایسی نہ تھی جس سے اس قاتل کا پتا لگایا جا سکے۔ ہر قتل کے بعد ایک سال کا وقفہ اور ایک سال بعد ایک اور قتل۔ کیا یہ قتل یوں نہیں ہوتے رہیں گے؟ کیا انکی روک تھام کے لیے کوئی آئے گا؟)

اسکے پیروں پر خون کے دھبے اب بھی تھے۔ کئی لوگوں کو دھکے دیتا، سیکورٹی، اسٹاف کو ہاتھوں سے ہٹاتا وہ استقبالیہ ڈیسک کے عقب میں بیٹھی عورت پر غرار ہاتھ تھا۔ اسکے منہ سے الفاظ نہیں کف نکل رہا تھا۔ وہ اس سے پوچھ رہا تھا اسکے کمرے میں کون آیا؟ وہ اس سے کہہ رہا تھا ہوٹل کے مینیجر کو بلوایا جائے، وہ بہت بری طرح خوف زدہ تھا۔ وہ طاقت ور تھا کوئی اس سے بڑھ کر طاقت کہاں سے لایا؟

وہ زیرک تھا کوئی اسکے دماغ سے کیسے کھیل رہا تھا؟ زندگی میں وہ پہلی بار زندہ ہو رہا تھا کوئی اس زندگی کو چھین کیسے سکتا ہے۔

ڈیسک والی لڑکی کرسی سے اتر کر اسکے سامنے آ کر کھڑی ہوئی۔ ہوٹل کا عملہ یہاں وہاں سے آتا اسکے قریب جمع ہونے لگا تھا شاہ ویرانگی اٹھا اٹھا کر انہیں تنبیہ دے رہا تھا۔ عملے کے کچھ لوگ اسے اپنے سویٹ کی طرف لے جا رہے تھے۔ اسکی چہرے پر ہوائیاں اڑ رہی تھیں۔ سویٹ کے کمرے میں آ کر اس نے ہاتھ بڑھا کر ایک طرف اشارہ کیا اور کسی نے جیسے اسکے منہ پر جوتا دے مارا۔ وہ کتنے ہی لمحے شل رہا۔ نہ وہاں جمبو تھا تھا، نہ وہ ڈبہ، نہ خون اور

ناکسی کے آنے جانے کا کوئی نشان۔ وہ چوکھٹ پر کھڑا رہ گیا۔ ساکت، شل۔

کیا وہ hallucinate کر رہا تھا؟ یا پھر کوئی اس سے دو قدم آگے تھا؟

کیا یہ سب کوئی برا خواب تھا یا حقیقت اسے نگلنے کو تیار کھڑی تھی؟

کیا وہ پھنس رہا تھا، یا پھر وہ پھنس چکا تھا؟

(قتل اور طریقہ واردات میں اس نے آج تک کوئی تبدیلی نہیں کی لیکن پھر بھی وہ ہر دفع بے حد صفائی سے نکل کر بچ جاتا ہے۔ وہ اپنے پیچھے ثبوت نہیں چھوڑتا لیکن ایک ہنٹ چھوڑتا ہے۔ مقتول کے سینے پر دائرے کا نشان۔ اور اسکے بعد کوئی ثبوت ڈھونڈ نہیں پاتا۔ پریولج کلر سے آج تک اسکا شکار بچ نہیں سکا۔ اسکے پچھلے قتل کو ایک سال مکمل ہو چکا ہے۔ کیا وہ واپس آئے گا؟ یہ سوال اہم نہیں۔ اہم یہ ہے کہ کیا اسکا اگلا شکار اس سے بچ پائے گا؟)

وہ یونہی ننگے پیر سیکورٹی روم میں کھڑا تھا۔ سی سی ٹی وی فوٹیجز اسکے لیے کھول دیے گئے تھے۔ وہ دیوانگی سے، بے قراری سے سکمرین کو تک رہا تھا۔ ناخن چباتے ہوئے، سینہ مسلتے ہوئے وہ اب تک کسی آسیب زدہ خواب کا شکار معلوم ہوتا تھا۔

”یہاں سے پیچھے کرو شام پانچ پینتیس تک لاؤ۔“ اس نے ایک جگہ نشاندہی کرتے ہوئے کہا۔

سرپرست نے اچھنبے سے اسے دیکھا۔ ”آج شام یانچ پینتیس؟“

”کیا تم اونچا سنتے ہو؟“

”معذرت سر مگر ہم نے دو دن پہلے الرٹ دے دیا تھا کہ تین دسمبر شام پانچ سے سات تک سی سی ٹی وی کام نہیں کرے گا۔ دراصل ہمارے نیٹ ورک میں کچھ -----“ وہ اپنی شان میں مزید قلابے ملا رہا تھا لیکن شاہ ویر جیسے پتھر ہو چکا ہو۔ کوئی آواز اسکی سماعتوں کے پردے سے گزر کے یادداشت کا حصہ بننے سے انکاری تھی۔

وہ جو کوئی بھی تھا اسکے بے حد قریب تھا۔ اسے اسکے کمرے میں جانے کی اجازت تھی، اسکے پاس الرٹ کا پیغام موجود تھا، وہ کمرے سے سب صاف کر کے منٹوں میں غائب ہو سکتا تھا، وہ شاہ ویر کی گاڑی، اسکے سویٹ تک رسائی رکھتا تھا۔ سرپرست کی مزید کوئی بکو اس نے بغیر وہ مرے مرے قدم لیتا ہوا اپنے کمرے میں واپس آیا، دروازہ بند کیا اور----- کئی لمحے اسی طرح دروازے سے پشت جوڑے کھڑا رہا۔ اس نے ایک بار پھر نگاہ اٹھا کر کمرے کو دیکھا۔

لکڑی کا وہ ڈبہ وہیں پڑا تھا جہاں وہ اسے چھوڑ کر گیا تھا۔ ہاتھ روم کی چوکھٹ پر خون اب بھی تھا۔ انسانی چہرہ فرش پر پڑا تھا اور جمبو..... وہ اپنی سبز جگمگ کرتی آنکھوں سے اسے دیکھ رہا تھا۔ شاہ ویر دروازے کے ساتھ لگتا نیچے بیٹھتا چلا گیا۔ اسکے سارے بدن پر کپکپی طاری تھی۔ وہ جو کوئی بھی تھا، شاہ ویر کے حوصلے پست کر چکا تھا۔



”دودن بعد“

اگلے دودن عجیب بے کلی میں گزرے وہ لعل یمن سے واپس اپنے اپارٹمنٹ آگئی تھی۔ چاچو اور اسلان واپس مری چلے گئے تھے لاہور جیسے سونا سونا ہو گیا ہو۔ صبح یونیورسٹی کے بعد آج اسکا سخن ساز آنے کا کوئی ارادہ نہیں تھا لیکن کام مرضی سے ہونے لگیں تو دنیا کے سارے ملازمین ہر فکر سے نبرد آزما ہونے لگیں۔ سخن ساز لاہور کے ڈاؤن ٹاؤن میں واقع ایک زیور سازی کا ادارہ تھا جہاں مصنوعی زیور بنتا، اور ملک کے ہر حصے میں بیچا جاتا تھا۔ آراہ کو اس جگہ ملازمت دلوانے میں اسکے ماموں کا بڑا کردار رہا تھا۔

اس وقت انارا اپنے ڈیسک پر بیٹھی بے زاری سے آس پاس دیکھ رہی تھی۔ بڑا سا ہال جہاں مختلف میزیں لگی تھیں اور انکے گرد لگی شیشے کی باڑا انہیں دوسری میز سے الگ کر رہی تھی۔ ہر میز پر زیور سازی کے مختلف سامان رکھے تھے۔ ہر کوئی سر جھکائے اپنے آلے اٹھائے کام کرنے میں مصروف نظر آ رہا تھا۔ کافی بیزنز کی کڑوی مہک دماغ کے سیلز کو بیدار کرنے میں معاون ثابت ہو رہی تھی۔

”اتنا فضول ساد فتر بنانے کی تک کیا تھی؟“

کہیں میں نے غلط نوکری تو نہیں شروع کر دی؟

کیا فائدہ عورتوں کی خود مختاری کا یار، مرد کمائے ناں۔

کہیں شاہ ویر کو کچھ ہو تو نہیں گیا؟

ایک منٹ وہ میری کسی بات سے ناراض تو نہیں؟

مر مر اتو نہیں گیا؟

اسکے خالی دماغ میں فضول سے زیادہ فضول مشورے آرہے تھے اور میز پر پڑے زیور سازی کے سامان اپنا سامنہ لیے اسے تک رہے تھے۔ سفید کرتا جس پر سیاہ رنگ کی کڑھائی ہوئی تھی اسکے اوپر سفید ہی وی نیک بٹن سویٹر پہنے ہوئے اس نے بالوں کی لمبی چٹیا بنا رکھی تھی۔

”تم نے چاچو سے بات کی؟“۔ اسکی دائیں طرف کندھے کے پاس جھک کر کسی نے کہا تو آراہ اچھل کر سیدھی ہوئی۔ بے اختیار ہاتھ دل تک گیا۔ وہ چیخ مارتے مارتے رہ گئی تھی۔

”ہاں تم نے ڈر دیا یا ر۔۔۔۔“ وہ اپنی جگہ سے اٹھتے ہوئے بولی۔ ہاتھ اب تک دل پر تھا۔ سانس اتھل پتھل ہو گئی۔

”میں نے ڈرایا؟ تم خود ذرا حاضر دماغ رہا کرو بی بی۔“ ہانیہ نے جوابی وار کیا۔ ”مجھ سے پوچھو میں کل رات سے کتنی بے چین ہوں جب سے تم نے بتایا ہے کہ تم نے اسلان سے بات کر لی ہے میں تو سوچ رہی تھی کہ۔۔۔۔“

”اس دن کہاں غائب تھیں تم؟ یہ نہیں ہوا کہ گھر آ کر چاچو کو سلام کر لو مجھ سے مل لو۔“

وہ اپنا پرس اور اسکوٹی کی چابیاں میز سے اٹھاتے ہوئے کہہ رہی تھی۔ بھاڑ میں گیا کام اسے گرما گرم کافی چاہیے تھی۔ گو کہ یہ آفس کے کام کرنے کے گھنٹے تھے مگر چائے اور کافی کے لیے ملازمین کو کچن تک جانے کی اجازت تھی۔ اور انار اس اجازت کا بلا درلغ استعمال کرتی نظر آتی تھی۔

”میرے پیٹ میں سخت درد تھا۔“ اس نے بہانہ گڑھا۔

چلتے چلتے آراہ نے گھور کر اسے دیکھا اور سر جھٹکا۔ ہانیہ کا گھر لعل یمن کے عین سامنے تھا اور جب جب انارواہاں جاتی ہانیہ کو ضرور بلواتی تھی۔ دودن پہلے بھی اس نے ہانیہ کو پیغام بھیجا لیکن وہ نہیں آسکی آراہ اسکا عذر بلکہ اسکی ماں کی پھٹکار سمجھ سکتی تھی۔

”ناں تو مینوں اے دس، اکواک کڑی اے اوتھے تے تن تن چھڑے گھبرو جوان۔ تو جاندی چنگی لگیں گی؟ میں محلے نوں کی جواب دیںڑا ہے؟ (ناں تم مجھے یہ بتاؤ ایک ہی ایک لڑکی ہے وہاں اور تین جوان مرد۔ تم اس گھر جاتی اچھی لگو گی؟ میں نے محلے کو کیا جواب دینا ہے؟“ انکا عذر اپنی جگہ درست تھا سو آراہ زیادہ اصرار نہیں کرتی تھی۔

”بتاؤ ناناں تم نے چاچو سے بات کی؟“ وہ دونوں باورچی خانے میں داخل ہوئیں۔ سفید و سیاہ ٹائلز کے امتزاج سے بنا یہ چھوٹا سا باورچی خانہ اپنے چوڑے سینے پر ایک لمبی میز، چند کرسیاں، دو کافی مشین اور ایک عدد چولہے کا بوجھ سہے ہوئے تھا۔ آراہ ایک کرسی کھینچ کر بیٹھی، اسکا انداز تھکا تھکا تھا۔ جیسے وہ کسی گہرے سوچ بچار سے تنگ آگئی ہو۔

”چاچو سے بات کی ہے اور اسکے بعد وہ بات ہی نہیں کر رہے دودن ہو گئے۔“ اس نے ناک کی ہڈی دو انگلیوں کے درمیان دبائی۔ ”شاہ ویر میرا فون نہیں اٹھا رہا۔ مجھے سمجھ نہیں آرہی میں کیا کروں۔ اسکے گھر پر کال کروں؟“

”میں تے پہلے ای کہیا سی۔ منڈالارے لاریا اے۔ اونے ویاہ نئی کروٹڑاں۔ (میں نے پہلے ہی کہا تھا لڑکا لارے لگا رہا ہے۔ اس نے کوئی شادی نہیں کرنی۔)“ اسکے اندر کی بیسٹ فرینڈ جاگ اٹھی جسے لگتا تھا کہ دنیا کا کوئی لڑکا انکی دوست کے ساتھ تب تک مخلص نہیں ہو سکتا جب تک نکاح کے چھوڑے نہ بٹ جائیں۔ ”تم اس نے بھائی کو فون کرو۔“ کافی میکر سے کافی کا کپ بھرتے ہوئے مشورہ چپکایا۔

”وہ کیا سوچے گا میں مری جا رہی ہوں۔ اور اگر اس نے شاہ ویر کو بتایا تو شاید وہ بُرا مان جائے۔“

”لو، یہاں سانس حلق میں اٹکا ہے اور تم اپنے ناناں ہونے والے دیور کے تیوروں کو رو رہی ہو۔“ دہلی پتلی جسامت اور چھوٹے کٹے بالوں والی ہانیہ نے ناک سے مکھی اڑائی۔

”تم نے کبھی محبت کی ہوتی تب میں تم سے پوچھتی۔“ آراہ نے گلوگیر انداز میں کہتے چہرہ میز پر ٹکا دیا۔

”ہاں میں محبت کر لوں تاکہ جس رسی میں تم نے لٹکنا ہے اس میں اگلی باری میری آئے۔ میں بتا رہی ہوں یہ محبت نرا چو نچلا ہے۔ یہودی سازش ہے۔ اور۔۔۔۔۔“ کافی کی دھار اور ہانیہ کی زبان نامی تلوار دونوں ایک ساتھ رک گئے جب اس نے آراہ کو اپنی آنکھیں رگڑتے ہوئے دیکھا۔ وہ کپ وہیں رکھ کر تیزی سے اسکی طرف آئی۔ چہرے کی رنگت فوراً بدل گئی۔

”آراہ یار رو کیوں رہی ہو؟“ اسکے قریب کھڑے ہو کر اسکی پشت سہلائی۔ انارا مزید تیزی سے رونے لگی۔ کافی بیسز کی خوشبو اب اسے زہر لگ رہی تھی۔ اسے ساری دنیا ہی زہر لگنے لگی۔ ”یار میں بس ویسے ہی کہہ رہی تھی ہر لڑکا بغیرت نہیں ہوتا، سچ کہہ رہی ہوں تمہارا والا نہیں بھاگے گا تم۔۔۔۔۔۔“

آراہ روتے روتے ہنس پڑی۔ ہانیہ تسلی دینے میں بری تھی۔ حد سے زیادہ بری۔

”سچ کہہ رہی ہوں شاہ ویر باقی لڑکوں سے مختلف ہے۔“

”رہنے دو تم۔ میرا دماغ ہی خراب کرتی ہو اور اپنا بھی۔ میں کوئی مری نہیں جا رہی۔ نہیں اٹھاتا تو نہ اٹھائے کالز۔ میری طرف سے بھاڑ میں جائے۔“ اس نے آنکھیں رگڑ کر صاف کیں۔ پھولے پھولے گال سرخ ہو رہے تھے۔

”ہاں چھوڑ دے کرو میں تو پہلے ہی کہہ رہی تھی ضارم بہتر۔۔۔۔“

”پلیزیار۔۔۔۔۔“ آراہ چڑ گئی۔ ”شاہ ویر ویسے ہی اس سے اتنا جلتا ہے۔ اوپر سے وہ یہاں میرے ساتھ کام کرے اور پھر سونے پر سہاگہ تمہاری تعریفیں۔“

”اچھا اچھا آئی ایم سوری۔“ اس نے معذرت خواہانہ انداز میں ہاتھ اٹھالیے۔ آج اسکا ہر مشورہ، ہر کام ہی غلط ہو رہا تھا۔ اسے کچھ نیا سیکھنا ہو گا۔ ”تمہارے لیے ایک سرپرست ہے میرے پاس۔“

آراہ اپنی جگہ سے اٹھ کر کافی میکر تک جانے لگی لیکن ہانیہ اسے کہنی سے پکڑ چکی تھی۔ آنکھوں میں کچھ تھا، کوئی تنبیہ سی۔ وہ الرٹ ہوئی۔ لب بے اختیار مسکراہٹ میں ڈھل گئے۔ اسکا بس نہیں چلتا تھا کہ جوش سے کودنے لگے۔ اسے معلوم ہو گیا تھا کہ سر پر انز کیا ہو گا۔

”ڈونٹ ٹیل می تم وہ لے آئی ہو؟“

ہانیہ نے فخریہ انداز میں نادیدہ کالر چڑھائے۔ اور آگے بڑھ کر کچن کا دروازہ ہلکا سا بند کیا۔ اسی لمحے باہر سے کوئی چلتا ہوا آیا مگر دروازے کے قریب پہنچ کر رک گیا۔ آراہ پر جوش سی دونوں ہاتھوں کی انگلیاں باہم ملائے بڑی مشکل سے اپنی چیخوں کا گلا گھونٹے کھڑی تھی جب ہانیہ نے بیگ سے کچھ برآمد کیا۔ نیم وادروازے کی درز سے جھانکتی گہری نیلی آنکھیں بھی بیگ سے نکلتا وہ پرزہ دیکھ سکتی تھیں۔

”اومائی گاڈ۔“ جوش سے اسکی آواز بدل گئی۔

پرس سے نکلنے والی شے ایک پسل تھی۔ سیاہ رنگ کی ایک چھوٹی پستول۔ آراہ نے جس مہارت سے اسے ہاتھوں میں لیا، جس انداز سے اسے انگلیوں کے درمیان گھمایا یہ وہ انداز تھا جو نہاں تھا، پھر اب تک کہانی سے اوجھل کیوں؟ وہ چمکتی آنکھوں سے اس پسل کو دیکھتے ہوئے اسے مختلف اندازوں میں گھما رہی تھی۔ پھر اس نے پسل آنکھ کے قریب کی اور کافی میکر کا نشانہ لیا۔ اسکے ہر انداز میں ایک عجیب سی خوشی، دیوانگی، اور آنکھوں میں والہانہ چمک تھی۔

”اسکے کاغذات بھی بن جائیں گے اور پتا ہے یہ پسل کتنی مشکل سے منگوایا ہے؟ لاہور کے چور بازار سے ملا ہے جب ہی تو اتنا سستا ہے۔ چاچو نے لا کر دیا۔“ آراہ نے اس سے بے نیاز چائے کے کپ کا نشانہ لیا اسکی انگلیوں میں ٹرگر دبانے کے لیے بے قراری بڑھ رہی تھی۔ مگر یہاں ٹرگر دبانے کا مطلب تھا خود پر ایف آئی آر کٹوانا۔

”یہ چھٹی بار ہے آراہ، کیوں اپنی دولت اس موئے شوق پر نچھاور کر رہی ہو۔ کہیں اس شاہ ویر کو پھڑکانے کا ارادہ تو نہیں؟“

آراہ ایڑھیوں کے بل گھومی اور اب کے اسکا نشانہ ہانیہ کا ماتھا تھا۔ کوئی اندھا بھی اس مہارت کو دیکھ کر کہہ سکتا تھا کہ اگر وہ گولی چلائے گی تو سامنے والے کی سانس بس آخری بار ہی باہر آئے گی۔ ہاں البتہ دفتر کا کچن اس شوٹنگ کے لیے مناسب جگہ نہیں تھی۔

”آج کل نظر انداز کر رہا ہے مجھے کیا خیال ہے پھر کا دوں؟“

”میں مدد کروں؟“

درز دراڑ بنی اور دراڑ ایک شگاف، پھر دروازہ ایک دھاڑ سے کھلا۔ جہاں ہانیہ کی جان حلق میں اٹکی وہیں انار اطاروں پستول کو اسی طرح ہانیہ کے سر پہ تانے کھڑی تھی۔ نوار دروازے کی چوکھٹ پر کھڑا تھا۔ بازو سینے پر باندھے پر شوق نظروں سے یہ مظاہرہ دیکھتا ہوا۔

اونچا قد، پرکشش نقوش، نیلی آنکھیں اور باوقار لباس۔

آراہ نے پستول نیچے کی اور چہرہ اسکی طرف موڑا۔ وہ بے حد سنجیدگی سے آراہ کو تک رہا تھا یوں جیسے اگر وہ کہہ دے تو یہ شخص ابھی کے ابھی شاہ ویر بنگش کو صفہ ہستی سے مٹانے کا حوصلہ رکھتا تھا۔ خالص حوصلہ، خالص جذبہ۔

”امید ہے تم لباس کے سامنے اپنا منہ بند رکھو گے، ضارم خان۔“ انار نے پستول اپنے پرس میں منتقل کرتے ہوئے کہا۔ چہرے پر ایک عجیب سی تلخی تھی۔ عورت ”چاہی“ جائے تو مغرور ہو جاتی ہے۔ وہ بھی ہو رہی تھی۔ یا شاید ہو چکی تھی۔

ضارم نے اپنے چہرے پر گویا پچھڑھائی ہو۔

”میں اس غیر قانونی اسلحے کی غیر قانونی ترسیل پر اپنا منہ بند رکھوں گا، مس طارون۔“

کافی بینز کے ساتھ کوئی سازش کی بو بھی بھر گئی۔ پھر رفتہ رفتہ پر سرایت نے بھی یہیں کارخ کیا اس سے قبل کہ یہ سب مل کر اناراکا گلا گھونٹتے وہ بیگ کندھے پر لٹکاتی، اپنے ایک ہاتھ میں ہانیہ کا ہاتھ پکڑتی ضارم کے سامنے سے گزر کر باہر نکل گئی۔

اسکا جانا، ضارم کا آ جانا، کافی کا بھرے ہوئے رہ جانا..... اونہوں سوال یہ نہیں تھے۔ بیگ میں بھرا وہ بھاری لوہا۔ اسکی موجودگی سوال تھی اور اناراکا طارون کی موجودگی پہلی بار مشکوک۔



نیویارک!

پاکستان میں جس وقت شام کے سات بج رہے تھے وہیں نیویارک میں اس سے صبح کے پانچ ساڑھے پانچ بج رہے تھے۔ نیویارک کے ایک علاقے منہٹن میں لوگ صبح صبح ورزش کے لیے بیدار ہوئے تھے۔ کچھ امراء کی بگڑی اولادیں ساری رات کی پارٹی کے بعد اب نشے کی زیادتی سے جھومتے، لڑکھڑاتے ہاتھ میں کوئی بوتل یا خود کسی کا ہاتھ پکڑے گھروں کو آرہے تھے۔ منہٹن ابھی مکمل بیدار نہیں ہوا تھا۔

سفید رنگ کے ٹریک سوٹ میں ملبوس کانوں پر بڑے ہیڈ فونز چڑھائے وہ مختلف گلیوں میں بھاگتا ہوا نظر آ رہا تھا۔ اندھیرا ابھی چھٹا نہیں تھا، ایسے میں سفید ٹریک سوٹ والا شخص کسی کہانی کے منظر کا حصہ معلوم ہو رہا تھا۔ سماعتوں میں بجتے انگریزی گانے سے یکسر بے نیاز وہ کل رات کے واقعے کو سوچ رہا تھا۔ مستقبل یکدم ہر مصنوعی و قدرتی روشنی سے زیادہ روشن نظر آ رہا تھا۔ کامیابی کے سب سے اونچے زینے پر موجود وہ آج بھی زوال کے خوف سے خوفزدہ تھا۔

منہٹن کی عمارات کہیں غائب ہوئیں اور انکی جگہ شاہ ویر بنگش کے لیے مختص اس سویٹ نے لے لی جو اسے پروڈکشن ہاؤس کی طرف سے ملا تھا۔

”شاہ ویر تم یہ کام پہلے بھی کرتے رہے ہو تمہارے کیریئر میں چھ فلمیں آتی ہیں جنکی cinematography تم کر چکے ہو۔ اب اتنا سوچنے کی کیا ضرورت ہے؟“

سویٹ کے اندر بنے ایک چھوٹے سے ملاقاتی کمرے میں اس وقت رابرٹ کی آواز گونج رہی تھی۔ سیاہ چہرے کے دو صوفوں کے درمیان رکھی میز کے شیشے میں شاہ ویر کا عکس بن رہا تھا۔ جو کہ مضطرب تھا۔ ہر دفع کی طرح۔

”یہ فلم ایک سیکوئل ہے اور تم جانتے ہو ناں پچھلی فلم سے کتنی کمائی ہوئی ہے؟ یہ ایک سنہری موقع ہے تم ساری دنیا میں جانے جاؤ گے مجھے نہیں لگتا اس پر سوچنے کی ضرورت ہے۔“ رابرٹ امریکی تھا اور ہر دوسرے امریکی کی طرح اسے لگتا تھا کہ ”ایشینز“ کو کوئی بھی آفر دینا ”احسان“ کے زمرے میں آتا ہے۔

”اگر یہ کوئی عام فلم ہوتی تو میں واقعی سوچنے کے لیے ایک لمحہ نہیں لگاتا لیکن۔۔۔۔۔“ وہ ایک لمحے کے لیے رکا انگوٹھے سے کنپٹی کھجائی۔ ہلکی بڑھی داڑھی پر ہاتھ پھیرا۔ ”یہ ڈارک رومانس ہے۔“ اس نے بوجھل انداز میں کہا۔ ”میرے معاشرے میں اسے بُرا سمجھا جاتا ہے میں خود بھی اسے برا سمجھتا ہوں۔۔“

سیاہ سوٹ والے امریکن نے اچھنبے سے اسے دیکھا۔ ایسے جیسے یقین نہ کر پا رہا ہو۔

”مجھے یقین نہیں آ رہا کہ کوئی اس آفر کو اس وجہ سے ٹھکرا رہا ہے کیونکہ اسکے ”کلچر“ میں اسے برا سمجھا جاتا ہے۔“ وہ واقعی بے یقین تھا۔ ”شاید تم نے ابھی تک میری طرف سے ہونے والی رقم کی ادا نیگی کی آفر نہیں سنی اس لیے ایسا کہہ رہے ہو۔“ انگریزوں کا دوسرا مینترا، بات سہانے خوابوں سے نہ

بن سکے تو پیسہ بڑھا دو۔ ”تم نے پچھلے دو سالوں میں جتنی فلموں کے لیے کام کیا ہے میں اس سے دگنا دے سکتا ہوں۔“

شاہ ویر کے گلے میں گلتی ابھر کر معدوم ہوئی۔ کسی کو خود سے مایوس کرنا وہ آخری کام ہو گا جو وہ کبھی کر سکتا ہو گا۔ لوگوں کو ناں کرنا کتنا مشکل تھا کوئی اس سے پوچھے۔

”پیسہ شاہ ویر کو خرید نہیں سکتا، رابرٹ۔“ اس نے تحمل سے کہا۔ دل ہی دل خود کو ڈپٹا بھی۔

”تم سال کا آدھا حصہ یہاں اس ملک میں گزارتے ہو اور تمہیں نہیں لگتا کہ یہ کلچر بھی تمہارا حصہ ہے؟“

”ڈارک رومانس کوئی کلچر نہیں ہے۔ یہاں بعض دفع assault کو جسٹفائی کیا جاتا ہے۔ زیادتی کو رومانس کہا جاتا ہے اور جنسی تعلقات کو ایک فینٹسی دکھایا جاتا ہے میرا نہیں خیال یہ کسی بھی قوم کا کلچر ہے اور اگر ایسا ہے تو میں اس کلچر سے باغی ہوں۔“

ہاں ٹھیک ہے اس سے منع نہیں کیا جاتا تھا، اسے لوگوں کی ناراضگی کا خوف تھا لیکن غلط کو غلط تو وہ ڈنکے کی چوٹ پر بھی کہے گا۔ رابرٹ کوٹ کا بٹن بند کرتے ہوئے کھڑا ہوا۔ اسکے تاثرات یکسر تبدیل ہو چکے تھے اب وہ شاہ ویر کو ایک سطحی ایشین سمجھ رہا تھا۔ دور کہیں شاہ ویر جانتا تھا یہ ”سمجھ“ صرف اس ایک انسان تک نہیں رہے گی رابرٹ آدھی انڈسٹری میں جھوٹ اور سچ کی آمیزش کے ساتھ یہ بات اچھالے گا لیکن ----- پاکستان میں لوگ اسکے بارے میں کیا سوچیں گے، وہ ڈارک رومانس کو کیا سمجھتا ہے یہ بات زیادہ اہم تھی۔ وہ خود اس بات کو کیا سمجھتا ہے یہ بھی اہم تھا۔

”میں چاہوں گا تم اپنی فیملی یا دوستوں سے مشورہ کر لو بچے۔ میری آفر اگلے دو ماہ تک موجود رہے گی۔“

”میں چھبیس سال کا ہوں رابرٹ، اپنے فیصلوں میں آزاد۔ جس شے کو میں آج انکار کر رہا ہوں پچیس دن بعد بھی وہی کروں گا۔ میں اپنی فیملی کو بتاتا ہوں کہ میں یہ کر رہا ہوں ان سے پوچھتا نہیں۔“

وہ ٹانگ پر ٹانگ چڑھائے اپنی جگہ بیٹھا رہا۔ گردن اٹھی رہی، اور لب ہلکی سی مسکراہٹ میں ڈھلے

ہوئے۔) بھاڑ میں گیا ادب گورے کو تمیز نہیں تو شاہ ویر بھی بد تمیزی میں تمنغہ حاصل کر سکتا تھا (رابرٹ نے سر کو ہلکا سا خم دیا اور پلٹ گیا۔ جاتے جاتے زیر لب انگریزی میں کوئی گالی بھی دی تھی۔ اسکے جانے کے بعد شاہ ویر کتنے ہی لمحے اضطراب میں مبتلا رہا۔ وہ یہاں اس صوفے پر بیٹھ کر بغیر کسی ٹائم مشین کے اپنا مستقبل دیکھ سکتا تھا، مسائل اسے آج سے مسائل کا سامنا کرنا تھا یہ وہ جانتا تھا۔ امریکا میں بیٹھ کر اگر کیریئر بنانا تھا تو گوروں کو ”جی جی“ کہنا تھا۔ اور ضمیر والا تو یہ کہنے سے رہا۔

منظر ٹوٹ گیا تو وہ گلی کے بچوں بچ ٹھہر گیا۔ سانس دھونکنی کی مانند پھولا ہوا تھا۔ سفید رنگت میں سرخیاں گھل رہی تھیں۔ اسکا موبائل بج رہا تھا۔ جیب سے موبائل نکال کر اس نے پیغامات کی فہرست کو نظر انداز کرتے ہوئے مطلوبہ چیٹ کھولی اور واٹس ایپ اسے چودہ نئے پیغامات کی نوید سنا رہا تھا۔ آخری پیغام میں کوئی دھمکی تھی۔

”اب اگر تم نے میرے میسج کا جواب نہیں دیا تو خدا کی قسم میں تمہیں ہلاک کر دوں گی۔“ آراہ کا بس ایک پیغام ہی اسکے سارے وجود میں بے چینی گھول گیا۔ اس نے جوابی پیغام ریکارڈ کرنا چاہا مگر وہ ٹھہر گیا۔ کوئی اسکے عین سامنے آ کر رکا تھا۔ ملگجے اندھیرے میں ابھی شاہ ویر اسکی طرف دیکھتا کہ ----- اس آدمی نے شاہ ویر کو گریبان سے کھینچ کر اپنے قریب کیا اور ہاتھ میں پکڑے چاقو سے پے درپے اسکی پسلیوں کے درمیان وار کیا۔ وہ چیخا، کراہا، موت کو اپنے بے حد قریب دیکھا۔ مگر یہ وار اتنا تیز اور برق رفتار تھا کہ جیسے آتی جاتی سانس۔

”کہیں تم میری موجودگی بھولے تو نہیں، پرنس چارمنگ؟“ چاقو کا لوہا اسکی پسلیوں میں گھماتے ہوئے اس نے ایسے ٹھنڈے انداز میں پوچھا کہ شاہ ویر سانس نہیں لے سکا۔ وہ متحیر سا پھٹی پھٹی آنکھوں سے اپنے سامنے کھڑے آدمی کو دیکھ رہا تھا۔ یہاں تک کہ اسکے پورے جسم میں درد کی ایک لہر اٹھی۔ اسکے سامنے کھڑا آدمی اب بھی سرد نگاہوں سے اسے تک رہا تھا۔ شاہ ویر کا ہاتھ بے اختیار اپنی پسلیوں تک گیا، پھر اس نے وہی ہاتھ آنکھوں کے آگے کیا۔ سرخ، لال، قرمزی۔ خون بس خون۔ اسے سمجھ نہ آیا لمحوں کے اندر اندر ہوا کیا۔

درد اتنا شدید ہوا کہ وہ گھٹنوں کے بل سڑک پر گر گیا۔ کتنے ہی لمحے وہ گردن جھکائے، سانس روکے متحیر اور شل سا اپنے بہتے خون اور سفید سے سرخ ہوتے ٹریک سوٹ کو دیکھتا رہا۔

”کون ہو تم؟ کیا چاہتے ہو مجھ سے؟“ پسلیوں پر ہاتھ رکھے، درد بمشکل سہتے اس نے نگاہیں اٹھا کر سوال کیا۔ سیاہ لباس والے آدمی نے اسکے سینے پر بھاری بوٹ سے ٹھوکر مار کر اسے گرایا، مگر شاہ ویر نے برق رفتاری سے اسکا بوٹ پکڑ کر اسکی ٹانگ کو گھمایا، توازن برقرار نہ رکھتے ہوئے وہ گرا۔ شاہ ویر نے اسکے منہ پر چڑھا مفلر ہٹانا چاہا مگر سامنے والے نے جی ہوئی مٹھی کا ایک مکا اسکے جبرے پر دے مارا، شاہ ویر تورا کر سڑک پر گرا۔ درد جیسے ہی دو منٹ کی عمر سے گزرا اس نے ایسی شدت پکڑی کی شاہ ویر بنگش کی روح قبض ہونے لگی۔ وہ حلق کے بل چیخا۔

پسلیوں سے خون بھل بھل بہہ رہا تھا۔ آنکھوں کے آگے منظر دھندلے پڑ رہے تھے اور جسم سے جیسے روح قبض ہو رہی ہو۔ مگر۔۔۔۔۔ اس نے اٹھنے کی سعی کی اور اسکے چہرے پر ایک اور ضرب پڑی۔ شاہ ویر بے اختیار بلند آواز میں کراہا۔ اسے کوئی گالی بھی دی۔

وہ دونوں گلی کی ایسی جگہ تھے جہاں اونچی عمارت کے عقب میں کوئی انکودیکھ نہیں سکا۔

”کون ہو تم؟ چاہتے کیا ہو؟“

سامنے والا ساکت رہ گیا۔

”تم سے کھیل کر مزہ آئے گا۔“

وہ بغیر کسی وار کے اسی سفاکیت سے بولا اور چند لمحے مزید اسے دیکھتے رہنے کے بعد اس نے بھورا بوٹ پوری قوت سے شاہ ویر کے جڑے دے مارا۔ ہنسی تھم گئی، کراہیں اور چیخیں بلند ہوئیں۔ اگلا بوٹ اسکی پسلیوں کے درمیان پڑا۔ وہ اور اونچا چیخا۔

قرمزی سیال سڑک کو تر کر رہا تھا اور شاہ ویر دھندلاتی بصارت سے بس یہ سوچ رہا تھا کیا یہ انت ہے؟ ماتھے پر سیاہ پٹی باندھے، ہاتھوں میں سیاہ جھنڈا اٹھائے وہ میرکارواں ہر نا انصافی کے لیے سڑک پر نکل آتا تھا اور آج جب کوئی اسکی پسلیوں کے قریب گوشت میں خنجر مار گیا تھا تب کیا کوئی اس کے لیے نہیں آنے والا تھا؟ شاید نہیں۔ کبھی نہیں۔



مری کی ٹھنڈ کا وہی عالم تھا۔ برف باری جوں کی توں۔ پولیس سٹیشن میں عجب ہنگامہ آرائی کا سماں تھا۔ وردی میں ملبوس پولیس افسران چائے کے دور چلا رہے تھے۔ سہراب یمن کا تبادلہ دو سال قبل ایک پیچیدہ اور ہائی پروفائل قتل کیس کی کامیابی کے بعد مری ہوا تھا۔ اور ان دو سالوں میں لاہور کو خیر آباد کہہ کر اس نے اپنا ڈیرہ یہیں بسالیا تھا۔ لیکن اب۔۔۔ اب اسے واپس لاہور جانا تھا۔ وہ اس سرد شہر میں تنگ آ رہا تھا اور آج کل اپنے تبادلے کی کوششوں میں سرگرداں تھا۔

”لاہور پولیس کے اسپیشل کرائم برانچ سے مری کے اس سڑے ہوئے تھانے تک کا سفر کیسا رہا؟“

تھانے کے احاطے میں ایک مکمل دفتر کی بجائے محض دو میزوں اور تین کرسیوں پر مشتمل سہراب یمن کی جاگیر میں تھانے دار صاحب نے قدم رکھتے ہوئے زہر بھی اگلا۔ سہراب نے ایک نظر اسے دیکھا پھر سر جھکا کر

دوبارہ اپنے سامنے پھیلے کاغذات کے پلندے دیکھنے لگا۔ موبائل پر واٹس ایپ کھلا تھا جہاں وہ ”وائف“ نامی کسی رابطے کو مسلسل پیغام بھیج رہا تھا۔ جواب ندارد دوجے عدالت بھی جانا تھا۔ وہ مکمل طور پر مصروف تھا۔

”سنا ہے تم تبادلے کے لیے سر توڑ کوششیں کر رہے ہو۔ کیا ہوا کام ہو نہیں رہا؟“

”سرکاری کاموں میں دیر سویر ہو ہی جاتی ہے۔“ مصروفیت سے جواب دیا۔

”یار تم نے مجھ سے کہا ہوتا۔“ ایس ایچ او نعیم آگے آیا۔ سہراب کے سامنے کرسی کھینچ کر بیٹھا۔ ”مجھ سے بات ہی نہیں کی۔“

”آپ لاہور پولیس میں ڈی آئی جی لگے ہیں؟“ سہراب نے اسی جھکی ہوئی گردن سے جواب دیا۔ اپنی زبان ایسی تھی پھر بد تمیز پوچھتا تھا اسلان یمن کی زبان کیوں تیز ہے۔

”پاکستان میں اپنا کام نکلوانے کے لیے عہدہ چاہیے ہوتا ہے۔“ اس نے اضافہ کیا۔

”صحیح کہا تم نے۔ لیکن اس ملک میں ایک عہدیدار آدھے خاندان کے کالے چٹھوں کا امین ہوتا ہے میرے سر لاہور پولیس میں ڈی آئی جی ہیں۔“ وہ فخر سے کہہ رہا تھا۔ ساتھ سہراب کی میز پر رکھے تھرماس سے ایک کپ میں اپنے لیے چائے نکالی۔

سہراب جانتا تھا۔ (اگر اسکے ماموں یعنی سسر کی اتنی چلتی ہوتی تو خود آج مری کی برف میں سفید گولہ نہ بن رہا ہوتا)

”تم کہو تو میں بات کروں تمہارے لیے؟“

اس نے کاغذات پرے دھکیلے کہ یہ ڈھیٹ یہاں سے ٹلنے والا تو تھا نہیں۔ بھوری سنجیدہ نگاہیں اٹھا کر سامنے بیٹھے آدمی کو دیکھا۔

”بدلے میں مجھے کیا کرنا ہو گا؟“

نعیم مسکرایا۔ ”تمہاری ذہانت کا میں مداح ہوں۔“ وہ آگے کو ہوئے۔ ”پہلی بات۔۔۔ یہ جو باہر آدمی آیا بیٹھا ہے ناں۔۔۔۔۔۔۔۔۔۔ اس نے ہاتھ اونچا کر کے باہر کی طرف اشارہ کیا۔” یہ ڈیڑھ ہفتے سے یہیں آرہا ہے اس کے گھر سے پندرہ لاکھ نقدی اور پندرہ تولہ سونا چوری ہوا ہے۔ ایک ہفتے سے ہر جگہ ڈھونڈ لیا لیکن کچھ مل نہیں رہا۔ سال کے اختتام پر میری رپورٹ اوپر جائے گی اور اسی کی بنیاد پر میرا تبادلہ ہونا ہے اگر تم اسے سنبھال لو تو

-----“

”ڈی آئی جی لاہور آپ کا کام نہیں کر سکتے کیا؟“

”عجیب خبطی اور اصول پسند آدمی ہے وہ۔“ نعیم نے منہ بنایا۔ ”تمہارے تباد لے کے لیے پھر بھی مان جائے گا کیونکہ تم قابل ہو۔“

اگر اس تعریف کا اس پر کوئی اثر ہونا تھا تو نہیں ہوا۔ وہ اب تک اسے انہی سابقہ ”سوالیہ“ نگاہوں سے دیکھ رہا تھا۔ البتہ وہ سمجھ گیا تھا سسر صاحب رشتہ داری سے زیادہ قابلیت پر کھتے ہیں۔

”دوسرا کام؟“

اب کے نعیم ٹھہر گیا۔ انداز میں ایک محتاط سا تاثر آیا اور اس نے گردن گھما کر اطراف کا جائزہ لیا۔

”اصل میں میری بیٹی کے رشتے دیکھ رہا ہوں میں۔“ وہ رکے سہراب کو جاننا اور اسکے ساتھ کام کرنا الگ بات تھی یہ الگ بات۔ ”وہ تمہارا بھتیجا، سنا ہے وہ۔۔۔۔۔ دراصل وہ میری بیٹی کا ہم عمر ہے اور سلجھا ہوا۔۔۔۔۔“

”ناہجاز ہے وہ اپنی بیٹی کے لیے اگر اسکا سوچ رہے ہیں تو بہت غلط ہے۔“ انکی بات پوری ہونے سے قبل ہی سہراب نے انہیں ٹوک دیا۔ نعیم شل ہی تو رہ گئے۔ مسکراہٹ پھیک پڑی۔

”میں نے سوچا تمہارا بھتیجا ہے اسکی تربیت اچھی ہی ہوگی۔ اور وہ قابل بھی۔۔۔۔۔“

”بالکل میرا بھتیجا ہے اور بہت قابل بھی رہا ہے۔ لیکن فلحال وہ اس قابل نہیں ہے کہ اسکے ساتھ کسی کی زندگی جوڑی جائے۔“ سہراب کہتے ہوئے اپنی جگہ سے اٹھا۔ ”میں یہ والا معاملہ دیکھ لوں گا لیکن آپ کے دوسرے کام میں آپ کی مدد نہیں کر سکتا۔ میری بھی ایک بھتیجی ہے کسی اور کی اولاد کے ساتھ برا نہیں کر سکتا۔“

نعیم چند لمحے بالکل خاموش رہ گیا۔ اسلان یمن کے لیے سنے ہوئے کئی مفروضے ذہن کے کواڑوں پر بھاری دستکیں دینے لگے، اس لڑکے کی سپاٹ آنکھیں بے اختیار عجیب سی نظر آئیں۔ وہ اپنی جگہ سے اٹھے اور سہراب کے برابر آکر کھڑے ہوئے۔

”کیا یہ سب۔۔۔۔۔ یعنی چار سال پہلے جو ہوا۔۔۔۔۔“ انہوں نے آس پاس دیکھا پھر آواز سرگوشی کی مانند دھیمی کر لی۔ ”کیا یہ سچ ہے کہ پنار سکندر کا اغوا اور قتل اسلان نے کیا تھا؟“

قتل کوئی نیا لفظ نہیں تھا مگر سہراب ایک پل کے لیے جامد ہوا تھا۔ اگلے لمحے جمود ٹوٹا اور اسکی جگہ کسی لاوے نے لیتے ہوئے اسکا سارا بدن جلانا شروع کیا مگر جب وہ بولا تو بے حد ٹھہرے ہوئے اور مستحکم لہجے میں بولا۔

”سہراب یمن غیب کا علم نہیں رکھتا۔“ وہ رکا۔ ”اور اس لڑکی کی لاش آج تک نہیں ملی۔ اسے قتل نہیں کہا جاسکتا۔“

اپنی میز سے دوسری میز تک جاتے ہوئے اسے کئی کلو کی بھاری زنجیریں جیسے پیروں کے ساتھ گھسیٹنی پڑ رہی ہوں۔ اسلان کے لیے اسکا دل جلتا تھا۔

”آپ کا لڑکا ہر وقت کسی سوچ میں رہتا ہے۔“

”اسے ڈاکٹر کو دکھائیں، بال نہ دینے پر میرے بچے کو پاگلوں کی طرح مارا ہے اس نے۔“

”میرا خیال ہے اس پر کسی آسیب کا سایہ ہو گیا ہے، کمبخت ہے بھی تو خوب رو“

”ہونہ ہو اس لڑکی کے اغواء میں اسکا کوئی نہ کوئی تعلق تو ہے۔“

پندرہ قدموں کا فاصلہ پندرہ صدیوں پر محیط لگا۔ ہر مفروضہ، ہر ممکنہ توجیہ سر سے جھٹکتا وہ میز کے سامنے کرسی گھسیٹ کر بیٹھا۔ ٹانگ پر چڑھائی اور اپنے سامنے بیٹھے باریش بوڑھے کو دیکھا۔

”آپ کے بیان کے مطابق پندرہ لاکھ کیش اور بیس تولہ سونا آپ کے گھر سے غائب ہے درست؟“

بوڑھے نے مڑ کر اسے دیکھا اور جلدی جلدی اثبات میں سر ہلایا۔

”تجوری کا پاس کوڈ آپ کے علاوہ کس کو پتہ تھا؟“

”میری بڑی بہو اور بڑے بیٹے کو لیکن میرا بیٹا اس وقت شہر سے باہر تھا۔“

”ٹھیک۔“ اس نے سمجھنے والے انداز میں سر ہلایا۔ ساتھ ساتھ وہ رپورٹ کو پڑھتا بھی رہا جس میں بوڑھے کا پتا، نام اور کام لکھا تھا۔ سہرا ب نے اس پرچے سے بس تین لفظ اپنے ذہن میں بٹھائے۔

”بہو، ذات سید، پیشہ اسلامیہ کالج لیکچرر۔“

”دیکھیں جناب بات کچھ یوں ہے کہ پولیس کو اپنی ساری تفتیش کے دوران اگر کوئی مشکوک لگا ہے تو وہ آپ کی بڑی بہو ہیں۔“

بوڑھے آدمی کے چہرے سے گویا کسی نے سارا خون نچوڑ لیا اور اگر کچھ پیچھے بچا تو وہ سفید ماس تھا۔ سہرا ب بے نیازی سے کہہ رہا تھا۔ ”اس لئے ہمیں یہ کرنا ہو گا کہ آپ کی بڑی بہو کو تھانے لا کر تفتیش کرنی ہو گی۔“

۔ ”ہماری عورتیں بلا ضرورت گھروں سے باہر نہیں نکلتیں۔“ بوڑھے کا چہرہ سرخ ہوا۔

”یہ بھی تو گھر کی ضرورت کا معاملہ ہے چچا۔ فکر نہ کریں پردے کا خاص طور پر خیال رکھا جائے گا ہاں بس محلے والوں کی نظروں کی ذمہ داری میں نہیں لیتا۔“ وہ کس دیدہ دلیری سے، کیسے اپنے علم و فن کو استعمال کرتے ہوئے سامنے والے کو عاجز و بے بس کر رہا تھا یہ ہر کوئی دیکھ سکتا تھا۔ سارا تھانہ چائے کے کپ اور بسکٹ کی پرچ لیے آس پاس جمع ہو گیا۔ ”لیکن محلے کا کیا ہے پیسہ اور زیور بہت قیمتی ہے۔“

وہ اپنی جگہ سے اٹھ کھڑا ہوا۔ ایک طرف دیوار میں ٹنگی ہتھکڑی اٹھائی، میز پر پڑا پولیس کا ڈنڈا اٹھایا اور ایک ہانک لگائی۔

”اجمل پولیس موبائل تیار کرواؤ اور لیڈی کا نسٹیل گاڑی میں بٹھاؤ۔ شاہ صاحب کی بڑی بہو کو تفتیش۔۔۔۔۔“

”میں ایف آئی آر واپس لیتا ہوں۔“ بوڑھا رٹپ کر بولا۔ ”میرا معاملہ، میرا پیسہ سب اللہ کے حوالے مجھے پولیس سے کچھ نہیں چاہیے لیکن میری بہو تھانے نہیں آئے گی۔“ وہ دلگیری اور قطعیت سے کہہ رہے تھے۔

سہراب نے سادگی سے انہیں تکا۔

”سوچ لیں شاہ صاحب پندرہ لاکھ نقدی اور سونا کوئی کم رقم نہیں۔ اسکے علاوہ اگر آپ نے اعلیٰ حکام سے کوئی شکایت کی تو میں یہ کہتے ہوئے بالکل نہیں ہچکچاؤں گا کہ آپ کی بہو اس تخریب کاری میں معاونت کار تھیں۔“

بوڑھے نے بغیر کچھ کہے بس ایک لمحے کو نگاہیں اٹھا کر اسے دیکھا اور سہراب کو یوں لگا جیسے ان نگاہوں میں ڈھیر ساری ملامت تھی۔۔۔۔۔ لیکن خیر۔ اسے اب ملا متیں باضمیر نہیں کر سکتیں تھیں۔ ہمیشہ کی طرح وہ مسئلہ حل کر چکا تھا۔ ہمیشہ کی طرح دامن صاف، گردن کسی قسم کے طوق سے خالی۔ اور ہاتھ بے عیب۔

”اب تو سمجھو تمہارا تبادلہ ہو گیا۔“ شاہ صاحب کے جانے کے بعد نعیم نے بے حد والہانہ پن سے کہا تھا۔ ”اب

تمہیں مزید اس شہر میں رہنے کا جبر نہیں برداشت کرنا پڑے گا۔“ وہ خوش نظر آ رہا تھا۔ سہراب کا چہرہ ہر تاثر سے پاک۔

”اب واپس لاہور۔ تم اپنے گھر جاؤ گے۔“

”آف کورس۔“ سہراب یمن نے سر کو ہلکا سا خم دیا۔ ذہنی خرافات کے قصے پھر سہی۔



”نیویارک“

اسکی آنکھیں نقاہت سے بند ہو رہی تھیں جب اس نے کسی گاڑی کو اپنے پیروں کے بالکل قریب رکتے ہوئے

دیکھا۔ اس نے بہ دقت آنکھیں کھلی رکھنے کی سعی کی لیکن اب یہ کام بہت مشکل ہو رہا تھا۔ اسے اپنا نچلا دھڑ محسوس ہی نہیں ہو رہا تھا اور اسکا موبائل وہ آخری کال کے بعد اسکے ہاتھ سے چھوٹ کر وہیں کہیں گر گیا تھا۔ گاڑی کا دروازہ کھلا اور کوئی مرد تیزی سے باہر آیا۔

”جوزف.....“ شاہ ویر نے دکھتے ہوئے حلق سے بمشکل آواز نکالی۔ اسکا سفید ٹریک سوٹ اس وقت سارے کا سارا سرخ پڑ گیا تھا۔ جوزف اسکے قریب آکر بیٹھا۔ اسکے چہرے پر ہوائیاں اڑ رہی تھیں۔

”یہ کیا ہوا ہے شاہ ویر؟ یہ کس نے کیا ہے؟ کیا میں پولیس کو کال کروں؟“ وہ اپنی جیب سے موبائل نکال رہا تھا۔

شاہ ویر کے ہاتھوں میں اس وقت طاقت نہیں تھی ورنہ رکھ کر ایک طمانچہ اسے مارتا اور کہتا ”پولیس والے تو تم بھی ہو گدھے۔“ لیکن فلحال اس نے بس تین انگلیوں کے اشارے سے اسے اپنے قریب جھکنے کو کہا۔ سانس لینے میں اب مشکل ہو رہی تھی۔ اسے تکلیف ہو رہی تھی۔

”یہ خون صاف کرواؤ، اور ابھی اس وقت مجھے ایک جگہ لے کر جاؤ۔ میں تمہیں ایڈریس بتاتا ہوں۔“

جوزف نے اسے یوں دیکھا جیسے اسکا دماغ چل گیا ہو۔

”تمہارا دماغ خراب ہے اپنی حالت دیکھو یہ سیدھا سیدھا پولیس کیس ہے۔ میں ابھی اپنی ٹیم کو بلواتا ہوں جس نے بھی حملہ کیا ہے اس نے ضرور کوئی نشان پیچھے چھوڑا ہو گا۔“ وہ پریشانی سے کہہ رہا تھا۔ وہ اب تک نامحسوس انداز میں شاہ ویر سے فاصلے پر تھا۔ ہک باہ گورے اور انکے چونچلے۔ اگر یہاں کوئی پاکستانی ہوتا تو پہلے دوست کو کندھے پر ڈالتا اور پھر اس موئے ادھ قاتل کا پتا ڈھونڈتا۔

”جوزف پلیمیری بات سمجھو۔“ اسکی آواز بیٹھی ہوئی تھی کچھ بھی کہنے کی کوشش کرتا تو جیسے سارا جسم اکڑنے لگتا۔ ”مجھے ایک ایڈریس پر چھوڑ کر آؤ میں وعدہ کرتا ہوں شام تک تمہیں سب سمجھا دوں گا۔ پولیس کو شامل مت کرو۔“

جوزف لب کاٹنے لگا۔ اسے کہیں بھی لے کر جانا اپنی نوکری سے دغا ہوتی اور کرائم سین کے ثبوت مٹانا دغا کے اوپر ٹھپہ لگانے کے برابر۔ لیکن شاہ ویر بنگلہ کے احسان اتنے تھے کہ وہ تمام عمر کا گلٹ سہہ سکتا تھا۔ وہ people person تھا۔ لوگ اسکے لیے جان ہتھیلی پر سجا کر رکھتے تھے۔ ساحر تھا وہ سفید کو سیاہ کہے تو توف ہے ان پر جو انکار کریں۔

اگلے چند پلوں میں اس نے سڑک صاف کر دی تھی، گاڑی کی پچھلی نشست پر شاہ ویر کو بٹھا دیا تھا۔ جواب بھی موبائل سے کسی کو کال ملاتا ہوا نظر آ رہا تھا۔ جوزف نے ڈگی کھول کر خون آلود کپڑے اس میں ڈالے اور ڈرائیونگ سیٹ پر آکر بیٹھا۔ اگلے چند لمحوں میں اسکی گاڑی ہو اسے باتیں کر رہی تھی۔ شاہ ویر سیٹ سے ٹیک لگائے گہرے لمبے سانس لے رہے تھا۔ چہرے پر تکلیف کے آثار نمایاں تھے۔ رنگت نچڑ کر رہ گئی تھی۔

”تم ہسپتال کیوں نہیں جا رہے، شاہ ویر؟“

”دو دن ہفتہ بعد میں ایوارڈ شو میں شرکت کرنے جا رہا ہوں۔ چھ دن بعد میں ایک بہت بڑے بجٹ کی فلم کے لیے

منظر بندی کا معاہدہ دستخط کرنے جا رہا ہوں، اس ماہ کے آخر میں میری کتاب لانچ ہو رہی ہے تمہیں لگتا ہے اس وقت تمہارے ملک میں شاہ ویر بنگلش ایک اسکیٹڈل انورڈ کر سکتا ہے؟“ وہ نقاہت سے بولا۔

”تم وکٹم کہلاؤ گے یار۔“ وہ موڑ کاٹ رہا تھا۔

”مجھے وکٹمز سے نفرت ہے۔ کہانی کی لائم لائٹ غلط وقت پر لے جاتے ہیں۔“ شاہ ویر عجیب انداز میں بولا۔

”یہ ہیر و بننے کا وقت نہیں ہے۔“

”میں ایسی کوشش کرتا ہی نہیں۔“ اس نے خون سے لتھڑے ہوئے ہاتھوں سے موبائل کان سے لگایا۔ کال اٹینڈ ہو گئی تھی۔ ”اپنے فلیٹ پر کسی اچھے ڈاکٹر کو بلواؤ پیسے کی فکر مت کرنا بس رازداری شرط ہے۔ تمہارے پاس دس منٹ ہیں۔ میں پہنچ رہا ہوں۔“

جوزف اسے دیکھ کر رہ گیا۔ کیا یہ وہی آدمی ہے جس کا جسم ادھڑا ہوا ہے، خون جسم سے پانی کی طرح بہہ رہا ہے اور وہ اس وقت اپنے کیریر اور ذات کو کسی قسم کے دھبے سے بچانے کی تگ و دو کر رہا تھا۔ کیا وہ ذہین تھا؟ یا کوئی ذہنی مریض؟

”اس ایڈریس تک چلو۔“ اس نے موبائل کو سینے والی جگہ پر رگڑتے اس پر لگا خون صاف کرتے لوکیشن بتائی۔

چند منٹ پر لگا کر اڑے اور اب وہ ساؤتھ برانکس کے ایک چھوٹے سے گھر میں موجود تھا۔ ساؤتھ برانکس نیو یارک کا قدرے خطرناک اور غیر محفوظ علاقہ ہے۔ جیب کترے، کرائے کے غنڈے اور چھوٹے موٹی چوریوں سے لے کر بڑے بڑے ڈاکے مارنے والے مجرم اسی علاقے میں اپنا بسیرا رکھتے ہیں۔ فلموں اور ٹی وی ڈراموں میں جہاں امریکا اور نیویارک کی صرف سیاہی طرف دکھائی جاتی ہے وہیں ساؤتھ برانکس جیسے علاقے کیمرے کی آنکھ سے اوجھل رکھے جاتے ہیں۔

عمارت کے اس چھوٹے سے اپارٹمنٹ میں سیاہ صوفے پر وہ بمشکل کمرسیدھی کیے بیٹھا تھا۔ جوزف اسکی دائیں

طرف بیٹھا منہٹن کی اس گلی کی سی سی ٹی وی فوٹیجز اپنے پاس منگوانے کی کوشش کر رہا تھا۔ فرش پر جا بجا خون پھیلا تھا۔ سفید روئی کے سرخ ہو چکے کئی گولے فرش کی زینت بنے ہوئے تھے اور وہ گہرے لمبے سانس لے رہا تھا۔ چہرہ پیلا پھٹک ہو رہا تھا۔ ہونٹ خشک۔

”تم ڈرنک کرتے ہو؟“ جامنی بلاؤز اور منی اسکرٹ والی لڑکی انجکشن پر انگلیوں سے ”ٹک ٹک“ کرتے ہوئے اسے جانچتے ہوئے پوچھ رہی تھی۔ ”اگر کرتے ہو تو بتاؤ مجھے نشے کی مقدار بڑھانی پڑے گی۔“

”صرف بیس پیتا ہوں۔“ شاہ ویر گہری سانسوں کے درمیان بولا۔ اسکی معالج کندھے اچکا گئی۔

”دیکھ لیتے ہیں۔“ وہ ادھر اجمہر جوڑنے کے کئی سامان لے کر آئی اور اسکے قریب آ کر بیٹھی۔ ہاتھ شاہ ویر کے بازو کی طرف بڑھا پا جب اس نے روکا۔ آنکھیں بند سی ہو رہی تھیں۔

”تم مکمل ڈاکٹر ہو؟“

جامنی اسکرٹ والی جینیفر رک گئی۔ اسکے جامنی بال جو ماتھے پر کٹے ہوئے تھے آنکھوں میں گھسنے سے بمشکل بچے ہوئے تھے۔ ہونٹ کثرت سگریٹ نوشی سے سیاہ پڑ رہے تھے۔ اور منہ سے شراب کی بو آرہی تھی۔

”تمہیں کیا لگتا ہے؟“

”اگر تم ڈاکٹر نہیں ہو تو مجھے ہاتھ بھی مت لگانا۔“

جینی نے تمسخر سے سردائیں بائیں ہلایا اور پھر شاہ ویر کا بازو کھینچ کر اپنی طرف کیا۔ وہ نقاہت کا مارا مرد بس کراہ سکا۔ بازو چھڑوانے کی سعی کی مگر وہ گرفت مضبوط کر گئی۔

”مکمل ڈاکٹر ہوں میں۔ زیادہ پیسہ بنانا چاہتی تھی اس لیے منشیات فروشی کی طرف آگئی اور۔۔۔۔۔۔ پھر پکڑی گئی اور پھر پولیس اور پھر میں معاشرے کے لیے ایک مجرم بن گئی۔ اس لیے اب میں مجرموں کا علاج کرتی

ہوں۔“ اس نے سوئی چھوٹی چاہی مگر شاہ ویر نے اپنا بازو کھینچ کر اسکی گرفت سے نکالا۔

”بغیر anesthesia کے کام کرو۔“ وہ بے لچک انداز میں بولا۔ موبائل پر بات کرتے ہوئے جوزف بری طرح ٹھٹھکا، ایکس نے اپنی گردن اتنی تیزی سے موڑی کہ گردن چٹخنے کی آواز آئی۔ ”مجھے ہوش میں رہنا ہے۔“

لوکل بھی نہیں؟“ لوکل نشہ آور سوئی تب لگائی جاتی ہے جب محض زخم کی جگہ سن کرنی ہو۔“

”لوکل بھی نہیں۔“

وہاں دو لوگ تھے جو اسکے بہترین دوستوں میں سے تھے ایک جو اسے سڑک سے اٹھا کر اپنی ملازمت خطرے میں ڈال کر اسے یہاں لایا تھا دوسرا وہ تھا جس نے اس غیر امن علاقے میں اسکی حفاظت کی ذمہ داری لی تھی اسے اپنا گھر دیا مگر وہ غنودگی میں چلا جاتا تو یہ تینوں لوگ ”انسان“ ہوتے اور شاہ ویر بنگلش انسانوں پر بھروسہ نہیں کیا کرتا تھا۔ دوست، بھائی، خاندان اسے اپنے معاملے میں کسی پر کوئی بھروسہ نہیں تھا۔ جینی نے اسکی بات پر اثبات میں سر ہلاتے ہوئے باقی اوزار اکٹھا کیے اور گھٹنوں کے بل شاہ ویر کے قدموں کے قریب آکر بیٹھی۔ ہاتھوں پر دستانے چڑھائے اور ایک نظر شاہ ویر کو دیکھا۔ ایسے جیسے پوچھ رہی ہو ”تیار ہو؟“

شاہ ویر نے اپنا ہاتھ دانتوں کے درمیان دبایا۔ پسینے سے تر بال ماتھے سے ہٹائے اور کتھئی آنکھوں سے ”ہاں“ میں جواب دیا۔ اس نے گردن پیچھے صوفے پر ڈھلکا دی۔ آنکھوں سے آنسو نکل کر کنپٹی میں جذب ہو رہے تھے، وہ ساکن سا چھت کو گھور رہا تھا۔ کیا تھا وہ کیا بن رہا تھا؟ لوگ، خوشبو، طاقت، مشہوری، فن وہ کس کس شے کا بادشاہ تھا اور کہاں آکر قسمت اس سے کج ادائی کر رہی تھی؟

اسی پل اسکا موبائل تھر تھرایا۔ مخصوص آواز۔ شاہ ویر تیزی سے سیدھا ہوا۔ اسکی بھگی تکان زدہ آنکھوں میں کوئی بے اختیاری سی اتری۔ جس سخت خول میں وہ بند تھا وہ چٹ گیا۔ بس ایک کال، صرف ایک نام نے اسے پگھلا دیا۔ کپکپاتے ہاتھوں سے اس نے موبائل اٹھایا۔ کال اٹینڈ کی اور انگلی لبوں پر رکھتے باقیوں کو خاموش رہنے کو

کہا۔ اسی لمحے جینی نے پہلا ٹانگا لگایا۔ شاہ ویر نے دانتوں پر دانت جما لیے جسم جیسے کسی نے دھکتے ہوئے کونکے میں ڈال دیا ہو۔

”ہیلو شاہی؟ تم مجھے سن سکتے ہو؟“

”یس... یس، آراہ بولو۔“ درد پر بمشکل قابو پاتے لہجے کی لرزاہٹ کو روکتے اس نے بہ دقت کہا۔ جینی بے رحمی سے ٹانگے لگاتی جا رہی تھی۔ اسے جیسے کسی بات سے کوئی فرق ہی نہیں پڑ رہا تھا ہاں مگر اس کے انداز میں بلا کی مہارت تھی۔

”تم اتنے دنوں سے مجھے اگنور کر رہے ہو تم آخر ہو کہاں؟“ وہ رو پڑی۔ ”میں نے ماموں اور چاچو سے بات بھی کر لی۔ میں نے بھائی سے بات کر لی اور تم نے کہاں آ کر مجھ سے منہ موڑا ہے کیا میں یہ ڈیزرو کرتی ہوں؟“

وہ بری طرح رونے لگی تھی۔ شاہ ویر ہنوز ہتھیلی دانتوں میں دبائے ہوئے تھا ہر ٹانگے کے ساتھ اسکی رنگت زرد پڑتی جاتی دل ڈوب ڈوب کر ابھرتا اور سانس کہیں سینے میں اٹک جاتی۔ اس نے گردن پیچھے صوفے پر ڈھلکا

دی۔ اسے حیرت تھی وہ اب تک بے ہوش کیوں نہیں ہوا؟

”آراہ.....“ اس نے بے حد تحمل سے اسے پکارا۔ ساتھ ہی جینی کو ہاتھ کے اشارے سے رکنے کو کہا۔ ”آئی لو یو، آئی ریئیلی ڈو۔ (میں تم سے محبت کرتا ہوں۔ میں واقعی کرتا ہوں) کوئی چچا، ماموں یا بھائی تمہیں مجھ سے الگ نہیں کر سکتا اوکے؟“

دوسری طرف محض اسکے سسکنے کی آواز آرہی تھی۔ شاہ ویر کی بے چینی بڑھتی جا رہی تھی۔ جینی نے گھڑی کو دو انگلیوں سے بجاتے ہوئے اسے اپنا وقت ختم ہونے پر مطلع کیا۔ شاہ ویر نے گہری سانس لی اور اسے کام شروع کرنے کا اشارہ کیا۔ جوزف ہنوز متفکر کھڑا تھا۔

”ڈارلنگ کیا میں دس منٹ بعد کال کر سکتا ہوں؟“ محبت، چاہت، منت کیا نہیں تھا اسکے لہجے میں؟ ”پلیز؟“

سکیوں کے درمیان دوسری طرف اجازت دی گئی۔ اور اسی لمحے جینی نے سوئی چھوئی۔ مٹھیاں بھینچتے ہوئے شاہ ویر حلق کے بل چیخا۔ درد، تڑپ، جلن وہ زور زور سے کراہنے اور، بلند آواز میں چیخیں مارنے لگتا۔

”ریلیکس شاہ ویر ریلیکس۔“ جوزف اسکے کندھے پر ہاتھ رکھے تسلی دے رہا تھا۔ شاہ ویر کا بس نہیں چل رہا تھا کہ کہ خود کو ختم کر دے۔

تقریباً دو گھنٹے بعد وہ سیاہ صوفے پہ لمبا لیٹا ہوا تھا۔ آراہ سے بات کرنے کے بعد اس پر بے ہوشی طاری ہوئی تھی اور وہ دس منٹ قبل ہوش میں آیا تھا۔ پین کلرز کی کثیر مقدار نے اس کا درد کم کر دیا تھا لیکن خون زیادہ بہہ جانے کی وجہ سے اسکی رنگت سفید پڑ رہی تھی۔ ہونٹ پیڑھی زدہ معلوم ہو رہے تھے وہ لمبے لمبے سانس لیتا بمشکل اپنا تنفس بحال کر رہا تھا۔ فلیٹ تقریباً صاف ہو چکا تھا۔ اس کا سفید ٹریک سوٹ اب کچرے کی زینت تھا اور وہ اس وقت عام سے سیاہ رنگ کے ٹراؤزر میں ملبوس تھا۔ سیاہ ہی رنگ کی ہڈی ایک طرف پڑی ہوئی تھی۔ جسم فلحال کسی بھی شرٹ سے خالی تھا۔ اور ٹانگوں کے اوپر پیٹی بندھی تھی۔ اسکی ورزشی جسامت پر بندھی پٹیاں اسے کمزور ظاہر کر رہی تھیں۔

”اب تم کیسا محسوس کر رہے ہو؟“ ایلکس اسکے قریب بیٹھتے ہوئے پوچھ رہا تھا۔ سیاہ رنگت اور بھاری بھر کم جسم والا مرد متفکر دکھائی دے رہا تھا۔

”ٹھیک ہوں۔“ وہ بند آنکھوں سے بڑبڑایا۔ پھر آنکھیں کھول کر جوزف کو دیکھا۔ ”سی سی ٹی وی سے کچھ ملا؟“

”نہیں۔ گلی کے دونوں سی سی ٹی وی بند کیے گئے تھے۔ آگے ایک کافی شاپ تھی اس کا فوٹج ڈیلیٹ ہے میں اپنے تئیں پھر بھی۔۔۔۔۔“

”رہنے دو کچھ نہیں ملے گا۔“ اس نے قطعیت سے کہا۔ ”یہ بات ہمارے درمیان رہنی چاہیے پولیس، میڈیا یا پھر میرے گھر والوں کو کوئی علم نہ ہو پائے۔“ ایلکس نے سر ہلادیا۔ ”یہاں آ کر میری مدد کرو۔“ اس نے ہوڈی کی

طرف اشارہ کرتے ہوئے ایلکس سے کہا۔ وہ اٹھ کر شاہ ویر کے قریب آیا اور ہوڈی پہننے میں اسکی مدد کرنے لگا۔ جوزف چپ چپ دکھائی دے رہا تھا۔ اسے شاہ ویر کے لئے فکر ہو رہی تھی۔ کھٹکا بھی۔

”یہ کب سے ہو رہا ہے؟“ اس نے اپنی جگہ کھڑے کھڑے پوچھا۔

”تین ماہ۔“

”اور تمہیں کیا لگتا ہے یہ سب کیا ہے؟“

”قتل سے پہلے مجھے ذہنی مریض بنانے کے حربے۔“

”تمہیں نہیں لگتا وہ کامیاب ہو رہا ہے؟ کوئی نارمل انسان اپنے خاندان سے ایسی باتیں نہیں چھپاتا۔“

”کیا میں نے کبھی نارمل ہونے کا دعویٰ کیا ہے؟“ ابرو اکھٹے کیے اس نے سپاٹ انداز میں پوچھا۔ جوزف نے مزید کچھ نہیں کہا۔ ”میں یہ سارا معاملہ خود دیکھ لوں گا۔ میرے گھر والے میلوڈرامہ کے علاوہ اور کچھ نہیں کر سکتے۔“

”اوکے۔“ جوزف نے ہر بحث ختم کرتے ہوئے کہا۔ البتہ وہ کچھ سوچ چکا تھا۔

شاہ ویر چاہے اس پر شک کرتا ہو چاہے خود کو ہر فن مولا سمجھتا ہو مگر شاہ ویر بنگش اسکا دوست تھا۔ اسکی انگلیاں اب اسی دوست کے گھر والوں کو ایک اہم خبر سے مطلع کر رہی تھیں۔

”تین ماہ سے شاہ ویر کسی سے ہر اس ہو رہا ہے اور آج اس نے شاہ ویر پر جان لیوا حملہ کیا ہے۔ اگر اپنے بھائی کی زندگی چاہتے ہو تو کچھ کرو اس سے پہلے کہ دیر ہو جائے۔“

جس وقت شاہ ویر ایلکس سے اپنی دوائی اٹھا کر دینے کو کہہ رہا جوزف ریچرڈ اسی پیغام کو ”شاہ زید“ نامی شخص کی طرف ارسال کر چکا تھا۔

ایک جیسا اور گلے میں زنجیریں ڈلی تھیں۔ آٹھ لڑکے اور دو لڑکیوں کا یہ گروپ رونق بڑھائے ہوئے تھا۔ انارا طارون سرخ سیڑھیوں پر بیٹھی دکھائی دے سکتی تھی۔

It's the most wonderful time of the year

کئی برس پرانا کرسمس گیت قدیم طرز میں گنگنایا جا رہا تھا۔ اس گیت کا نیا طرز بھی آچکا تھا۔ لیکن شاید لوگوں کو اب بھی وہی قدیم طرز پسند تھا۔

سرخ سیڑھیوں پر بیٹھی آراہ نے چہرہ بگاڑا، جمائی بمشکل روکی۔ ”پتہ نہیں کس کی ماں مری ہے جو ایسا گانا گارہے ہیں منحوس نہ ہوں تو۔“

اسکی آواز اگلے زینے پر بیٹھے ماسک والے لڑکے کے کانوں تک گئی۔ اس نے ٹھہر کر، بے یقینی سے گردن موڑ کر دیکھا وہ بالکل اسکے سامنے تھی۔ جس زینے پر وہ بیٹھا تھا اس سے عین اوپر والے زینے پر۔ شاہ ویر نے مسکرا کر اسے دیکھا۔ اب قسمت بار بار انکے راستے ملا رہی ہے تو اسکی سن لینی چاہیے۔

ماسک پہنے لڑکے کی آنکھیں ایک بار پھر چھوٹی ہوئیں۔ وہی مسکراہٹ۔

، ”میں تمہاری تائید کرتا ہوں۔“ بینڈ کے بے سرے راگ میں بھی آراہ اس آواز کو پہچان گئی۔ اس نے کرنٹ کھا کر نیچے دیکھا، وہ گردن پیچھے ڈھلاکائے اسے ہی دیکھ رہا تھا۔ ایک لمحے کے لئے آراہ کچھ کہہ ہی نہ سکی۔ شاہ ویر نے سر جھٹکا اور اپنی جگہ سے اٹھ کر اسکے ساتھ ذرا فاصلے پر آکر بیٹھا۔ درمیان میں آراہ کا سیاہ بیگ تھا۔ وہ دونوں ایک ساتھ کسی فریم میں نظر آتے تو یقیناً بہترین لگتے۔

”اگر تم سوچ رہی ہو کہ میں تمہارا پیچھا کرتے ہوئے یہاں آیا ہوں تو تم غلط ہو۔“ وہ بلند آواز میں بولا تھا تا کہ اس چلتے گیت کے باوجود آراہ اسکی آواز سن لے۔ وہ آواز سنتی یا نہ اسکی مسخو رکن خوشبو محسوس کر سکتی تھی۔

”تو پھر میں اسے اسے کیا سمجھوں؟؟“ لڑکی کا اشارہ اسکی یہاں موجودگی کی جانب تھا۔

شاہ ویر نے گردن موڑ کر اسکی آنکھوں میں دیکھا۔ اسکی ہیزل آنکھیں جن کے گرد سیاہ لکیر بنتی تھی۔ مری کی برف باری، کتاب دستخط کی وہ تقریب، برف میں پھنس جانا اور وہ ٹھنڈا لمس شاہ ویر کو اس اتفاقا ملاقات نے سب کو یاد دلایا تھا کہ وہ ان آنکھوں کو کبھی بھول نہیں پایا تھا۔ یہ لڑکی اسکی زندگی کی کتاب میں کسی پسندیدہ باب کی طرح محفوظ تھی۔ ان مٹ، یادگار۔

”تم اسے ایک اتفاق کہہ سکتی ہو۔“ وہ نگاہیں ہٹا کر سنبھلا۔

آراہ نے تھکی تھکی سانس خارج کی۔ ”جانے ساری دنیا کے سارے اتفاقات تمہارے ساتھ ہی کیوں ہوتے ہیں۔“

”میرے ساتھ اتفاق نہیں ہوتے میں خود ایک چلتا پھرتا اتفاق ہوں۔“

”ایک اسٹالکر اتفاق۔“

”ایک stunning اتفاق۔“ شاہ ویر نے بھی بتایا۔ آس پاس لوگ تصاویر کھینچنے لگے تھے۔ بینڈ ممبران اب اپنے اوپر وارے ہوئے پیسے سمیٹ رہے تھے۔ ٹائم اسکوائر جھلملا رہا تھا۔

”مجھے لگتا ہے میں تم سے لفظوں میں نہیں جیت سکتی۔“ آراہ نے باقاعدہ ہاتھ اٹھائے تھے۔ بینڈ جانے لگا تو اب انکی جگہ کوئی ایشین غول گٹار اور مائیک لیے آگیا۔ آس پاس شور بڑھ گیا۔ ہندوستانی، پاکستانی اور بنگلہ دیشیوں نے ہوٹنگ کر کے سارا ٹائم اسکوائر سر پر اٹھالیا۔

”لفظوں میں مجھ سے جیتنے کے لئے سامنے والے کو میرے جیسا ہونا چاہیے۔“ شاہ ویر اس سے نگاہ نہ ہٹاتے ہوئے

اپنے برادران کے لیے تالیاں بھی بجا رہا تھا۔

”تمہارے جیسا کیسا؟ زیادہ بولنے والا؟“

”اونہوں زیادہ لکھنے والا۔“ اس نے جتا کر کہا۔ آراہ گہری سانس لیتی ہوئی اٹھ کھڑی ہوئی۔ بال چہرے سے ہٹائے۔ کوٹ درست کیا، اور مٹھیوں کے درمیان پھونکیں مار کر خود کو گرمائش پہنچانی چاہی۔ دوسری طرف کوئی پاکستانی گانا گایا جا رہا تھا۔ آس پاس کھڑے پاکستانی اور ہندوستانی ساتھ گانے لگے۔

”خیر مجھے چلنا چاہیے کافی وقت ہو گیا۔“ اس نے سیڑھیوں پر رکھا اپنا نیلا پرس جھک کر اٹھایا۔ اسکی پٹی کندھوں پر درست کی۔ شاہ ویر اسکے ساتھ اٹھا۔

”کیا میں تم سے کچھ پوچھ سکتا ہوں؟“ اس نے مہذب انداز میں سوال کیا۔ آراہ نے ابرو استہفامیہ انداز میں اٹھائے۔ شاہ ویر نے کہنا جاری رکھا۔ ”اگر کل شام تم مصروف نہیں تو کیا تم میرے ساتھ براڈوے چلو گی (ایک قسم کا تھیٹر)۔“

انارطارون کو نیویارک آئے دو ماہ ہو چکے تھے۔ فرنگی ثقافت میں کسی مرد کا ایک لڑکی سے کافی، براڈوے یا ڈرنک کا پوچھنا وہ اسکا مطلب بہت خوب سمجھتی تھی۔ یا تو وہ میل جول بڑھانا چاہتا ہے، یا پھر وہ سامنے والی کو مستقبل کی ”گرل فرینڈ“ دیکھنا چاہتا ہے۔ ایسی پیشکش یہاں معیوب نہیں سمجھی جاتی۔

”میں کسی اجنبی کے ساتھ براڈوے کیوں جاؤں گی؟“ اسکے لہجے میں مکمل اجنبیت تھی۔ ”کل کلاں کو تم میرا گلا کاٹ کر سڑک پر پھینک گئے تو؟“ شاہ ویر گردن جھکا کر مسکرایا۔ واللہ یہ پہلی بار تھا۔ صنف مخالف سے بات کرنے میں پہل کرنا، اسے اپنے ساتھ چلنے کی پیش کرنا اور پیش کش رد ہونے کی صورت میں وہی بات دوبارہ کہنا یہ واقعی پہلی بار تھا۔ وہ اس سے چار زینے اوپر کھڑا تھا۔ انکے درمیان بس تین زینے تھے اور ان پر بیٹھے لوگ تھے۔ کسی عمارت کی سرخ روشنی شاہ ویر کے چہرے پر پڑ رہی تھی وہ بس اسے دیکھ رہا تھا۔ وہ جس کا خیال پورے چھ ماہ اسکے ذہن و دل پر قابض رہا تھا۔ اسے کوئی الہام ہوا تھا کہ اس خیال، اور اس وجود کو وہ اگلی چھ زندگیوں میں بھی ذہن سے رفع نہیں کر پائے گا۔

”اگر میں شناسا نکلا تو؟ کیا تب میرے ساتھ براڈوے چلو گی؟“ بازو سینے پر باندھے خوشگواریت سے کہا۔

”تم شناسا نکلے تو آدھانیو یارک تمھارے ساتھ دیکھوں گی۔“ وہ مقابلے کی دعوت دے رہی تھی آنکھوں ہی آنکھوں میں اسے ماسک ہٹانے کا کہہ رہی تھی۔ شاہ ویر نے جیسے اس مقابلے کو قبول کیا چند لمحے اسے دیکھتا رہا اور اسی لمحے پی کیپ پہنے لڑکے نے ماسک کو ایک انگلی سے نیچے کیا تو اسکا چہرہ واضح ہوا۔ وہ صاف رنگت، اٹھی ہوئی ناک، اور بڑھی ہوئی شیو۔ وہ یقیناً وجیہہ مردوں میں سے تھا۔ آراہ جہاں تھی وہیں تھم گئی۔ ایک لمحے کے لئے وہ سانس تک نہ لے سکی۔ وہ اس چہرے کو پہچانتی تھی۔

شاہ ویر نے پی کیپ بھی اتار دی۔ بھورے بال بکھر سے گئے۔ اب وہ گلے میں لیٹا مفلر بھی اتار رہا تھا۔ اسکی اونچی گردن، اور اس میں پڑی سفید سونے کی چین۔ آراہ اس آدمی کو کہاں بھول سکتی تھی؟ وہ ہنوز سکتے میں تھی اسکی آنکھیں بے یقینی سے کھلی کی کھلی رہ گئیں، لب ہلکے سے واسے۔ وہ جس کے سامنے کھڑی تھی وہ شخص شاہ ویر بنگش تھا۔ انار اطارون کیا اسے تو سارا پاکستان جانتا تھا۔

”شاہ... ویر... شاہ ویر... بن.. گش۔“ کئی لمحے بعد اس کے لبوں سے چند ٹوٹے پھوٹے الفاظ نکلے تھے۔ اسکے ساتھ ہی اس نے بے ساختہ دل کے مقام پر ہاتھ رکھا شاہ ویر مسکراتے ہوئے اسے دیکھ رہا تھا مظلوظ سا۔ گانے اور ہوٹنگ کی آواز تیز ہو گئی۔

”کیا اب تم میرے ساتھ براڈوے چل سکتی ہو؟ کل شام پانچ بجے کیسا رہے گا؟“ وہ اپنی دلکش مسکراہٹ کے درمیان بولا تھا۔ تین زینے اوپر ٹھہرایہ شخص اسکا پسندیدہ لکھاری تھا۔ اسے یوں اچانک سامنے دیکھنا یہ اتفاق تو بہترین تھا، خواب تھا تو اسے ختم نہیں ہونا چاہیے تھا۔

کئی لمحے یو نہی بے یقینی میں گزرے، پھر وہ آگے آئی ایک انگلی بڑھا کر اسکے کندھے کو چھوا۔ یہ وہی تھا کوئی بھرم نہیں، کوئی برف سے اٹی مصوری نہیں۔ وہ سالم حقیقت کی طرح سامنے موجود تھا۔

اسکی سانولی رنگت سرخ پڑ رہی تھی۔ جذبات، یہ جذبات ہی کی وجہ سے تھا۔ وہ اسکے عین سامنے کھڑا تھا، وہ جسے بس ٹی وی، موبائل میں دیکھا تھا۔ وہ جو دسترس سے بہت دور رہا تھا۔ وہ جسکی کتابیں لینے کے لئے اس نے کتنے ہی روپے خرچ کر ڈالے تھے۔ آراہ پلک تک نہ جھپک سکی۔ وہ جھپکنا بھی نہیں چاہتی تھی۔

”مس انارطارون کیا آپ کل شام پانچ بجے میرے ساتھ براڈوے چلنا چاہیں گی؟“ وہ دوبارہ پوچھ رہا تھا۔ وہ انکار کرے تو بد بخت کہلائے۔



سیاہ رنگ کی ہیوی بائیک اسلام آباد موٹروے پر اس تیزی سے فراٹے بھر رہی تھی کہ دیکھنے والی ہر آنکھ کے ساتھ اسکا کھیل آنکھ مچولی کا تھا۔ سیاہ رنگ کی جینز کے ساتھ ہم رنگ شرٹ اور سیاہ ہی چمڑے کی جیکٹ پہنے ایک اونچے لمبے، اور کسرتی قامت والے مرد نے بائیک کے دونوں ہینڈل مضبوطی سے جکڑ رکھے تھے۔ سیاہ دستانوں سے نظر آتی اسکی آدھی انگلیاں قوت لگانے کے باعث سرخ پڑ رہی تھیں۔ ہیلیمٹ کے ادھ کھلے شیشے سے نظر آتی اسکی گہری بھوری آنکھیں کسی سوچ میں تھیں۔ انگلیوں کی ہڈیوں میں ہلکی ہلکی خراشیں تھیں شاید اسکا حادثہ ہوا تھا۔ حادثہ

پہلے بھی ہوا تھا، اسلان یمن آج تک ان چار سالوں کی قید میں تھا۔ اور نہ جانے کتنے سال مزید اس سزا کو جھیلتا۔

وہ اس بائیک پر اکیلا تھا مگر اسکے تصور میں دکھائی دیتا ایک اور وجود بھی تھا جس نے تصور سے حقیقت میں قدم رکھا، اسلان کو دیکھ کر اسکے لبوں پر مسکراہٹ آئی۔ اور اسلان نے اپنے کندھوں پر کسی کا لمس محسوس کیا۔ وہ ہر دفع آجاتی تھی، اسکی تنہائی کی ساتھی، وہ جو بھرم جیسی حقیقت تھی۔ اسکے سفید نیل پالش میں ڈوبے ہاتھ اسلان کے کندھوں پر تھے۔ وہ نشست سے اٹھ کر کھڑی تھی، ہیلیمٹ اتارے وہ جوش سے چلا رہی تھی۔ سیاہ

جینز کے ساتھ سیاہ جیکٹ میں وہ بانیکر کی ہمسفر لگ رہی تھی۔ کس اور دنیا کی، یا شاید کسی اور دنیا جا چکی۔

”میں سپیڈ بڑھا رہا ہوں، پنار۔ گرفت مضبوط کرو۔“ اس نے پیچھے مڑ کر دیکھتے ہوئے بلند آواز میں کہا۔ ہواؤں میں اسکی آواز دب گئی۔

”فل تیز چلاؤ، اور سپیڈ بڑھاؤ۔“

”پنار نیچے بیٹھو تم گر جاؤ گی۔“ وہ رفتار کے باعث حلق کے بل چیخ رہا تھا۔ دونوں کی آوازیں فضاؤں میں معلق ہو رہیں تھیں، یا شاید مستقبل کے لیے امر ہو رہی تھیں۔

”مجھے یقین ہے تم مجھے گرنے نہیں دو گے تیز چلاؤ۔“ وہ نیچے بیٹھی۔ اسلان کو مضبوط سے تھاما اور گردن پیچھے کی

طرف گرا دی۔ اسکے چھوٹے کندھوں تک آتے بال ہوا سے پھڑپھڑا رہے تھے۔ ہیلمٹ سر پر واپس ٹکاتے ہوئے اب وہ ہستے ہوئے پیٹ میں ابھرتی تتلیوں کو قابو کر رہی تھی۔ گول مٹول چہرا اور چھوٹی اندر کو دھنسی ہوئی آنکھوں میں بے تحاشا چمک تھی۔ بانیک چلاتے ہوئے اسلان یمن کی آنکھیں بھی مسکرا رہی تھیں۔ ان دنوں وہ خوش رہا کرتا تھا۔

ہواؤں سے باتیں کرتی ہیوی بانیک اب نظر کا دھوکہ بن گئی اور اسی دھوکے میں اسلان یمن بھرم سے حقیقت میں آگیا۔ اب کوئی اسکے عقب میں نہیں تھا۔ اب نشست خالی تھی۔ اب کوئی نیل پالش کے مختلف رنگوں والے ناخن اسے اپنے قریب نہیں دکھائی دیتے تھے، اب کسی کے بال بانیک چلاتے ہوئے اسکے کندھوں پر نہیں پھسلتے تھے۔ اب تو بہت کچھ بدل گیا تھا۔ شوق بھی، لوگ بھی، زندگی بھی اور اسلان یمن خود بھی۔ بدلاؤ بھلا ہر دفعہ راس تھوڑی آتے ہیں؟

شام رات میں ڈھل گئی تھی۔ اسلام آباد کی سڑکوں پر سٹریٹ پولز جلنے لگے تھے۔ اسلان کی بانیک کی رفتار اب بہت کم تھی کہ وہ ایک رہائشی علاقے میں داخل ہو چکا تھا۔ ہیلمٹ اب اتر چکا اور اسکے بال بکھر کر ماتھے پر پھیل چکے تھے۔ اس کالونی میں قطار در قطار خوبصورت اور عالی شان گھر بنے تھے۔ اسلان ایک سیاہ رنگ کے بنگلے کے

وہ ہیلٹ ہاتھ میں لیے اوپر دیکھ رہا تھا جب سیاہ بنگلے کے عین سامنے والے بنگلے کا دروازہ کھلا۔ کوئی پچیس پچیس برس کا لڑکا ہاتھ میں کتے کا پٹا تھامے باہر آتا ہوا دکھائی دیا۔ اسلان کی ہیوی بانیک اور اسکی اٹھی ہوئی گردن دیکھ وہ رک گیا۔ ایسے جیسے کوئی ٹھٹھک کر رکتا ہو۔

”اب یہاں آنے کا کیا فائدہ؟“ اسے ہنوز بالکنی کی طرف دیکھتا پا کر کسی نے اسکے عقب سے کہا۔ اسلان مڑا نہیں لیکن وہ اس آواز کو پہچانتا تھا۔ ”کتنے سال ہو گئے ہیں یا اب موو آن کرو۔ اسکے بھائی نے تمہیں یہاں آنے سے منع کیا تھا نا؟“

اسلان نے کوئی جواب نہیں دیا۔ وہ اس تاریک بالکنی کو دیکھتا رہا۔ ”سکندر صاحب یہاں سے شفٹ ہونے کا سوچ رہے ہیں۔ یہ چند سال انکی زندگی میں بہت بڑا طوفان لائے ہیں۔ انکی جان سے پیاری بیٹی مر گئی اور۔۔۔۔۔۔“

”کیا تم نے اسکی لاش دیکھی ہے؟“ اسلان کا لہجہ کھوکھلا تھا۔

”لاش نہیں دیکھی تو کیا ہو اکوئی اتنے سال غائب رہے تو اسکا کیا مطلب ہوتا ہے؟“

”یہ کہ وہ اس وقت بہتر جگہ موجود ہے۔“ اسلان کی آواز اتنی ہلکی تھی کہ وہ بمشکل خود سن سکا۔ عاقب کو غصہ آیا۔ پنار سکندر اسکی چچا زاد بہن اسکی پہلی دوست تھی۔ اسلان سے اسے کوئی نفرت یا انتقام نہیں تھا لیکن۔۔۔۔۔ اب بس وہ اسے یہاں نہیں دیکھنا چاہتا تھا۔

”وہ چار سال سے غائب ہے، اسلان۔ چار سال سمجھتے ہو تم؟ اور غائب ہونے سے پہلے اسکی آخری لڑائی تم سے ہوئی تھی، وہ آخری بار تم سے ملی تھی اور اسکا واحد مسئلہ تمہارے ساتھ تھا۔ تم کیسے انسان ہو؟“ وہ بولتے بولتے جیسے ہانپ گیا۔ ”اگر تم نے اسے مار دیا ہے تو کم از کم ورثاء کو اسکی لاش تو دے دو۔“

اب کے وہ دھیرے سے مڑا۔ گہری سپاٹ نظروں سے عاقب کو سرتاپیر غور سے دیکھا۔ وہ جو کسی جواب کا متنی تھا.....

”وہ بہتر جگہ پر ہے، مجھے یقین ہے۔ وہ جہاں بھی ہے پر سکون اور آزاد ہے۔“

اسی لمحے اسکا فون بجنے لگا۔ اسلان نے جیکٹ کی جیب سے موبائل نکالا۔ ”چاچو اسکار کالنگ“ کے الفاظ جل بجھ کرنے لگے۔ اسلان نے گہری سانس لیتے ہوئے کال کا جواب اثبات میں دیتے موبائل کان سے لگایا۔

”کہاں ہو تم؟“ دوسری طرف وہ درشتی سے بولا۔ ہاتھ میں پکڑے موبائل پر اسلان کی لوکیشن تھی۔ اسلام آباد کا وہی علاقہ جہاں جانے پر اسے پابندی تھی۔ ”تم دفع 107 کے خلاف جارہے ہو۔“ اگر کسی انسان کو دوسرے سے کوئی جانی خطرہ ہو تو فریق اول عدالت میں جا کر فریق دوم یعنی جس سے خطرہ ہے اس سے عدالت کے ذریعے نقص امن کی ضمانت حاصل کر سکتا ہے۔ پناہ سکندر کی گمشدگی کے بعد سکندر خاندان نے اسلان یمن سے 107 لیا تھا)

”میں جہاں بھی ہوں آپ کا موبائل بتا رہا ہو گا ہے نا؟“ وہ تلخی سے بولا۔ ”دنیا چاہے جو کہے لیکن آپ تو مجھے کر منل مان چکے ہو اسی لیے میرے پیچھے لوگ لگاتے ہو؟ اسی لیے میرے موبائل میں خفیہ ایپس ڈلو اتے ہو؟“ اسکا چہرہ سرخ پڑ رہا تھا۔ آنکھوں میں جیسے لہو اتر رہا ہو۔ اسکا بس نہیں چلتا تھا کہ دنیا کو آگ لگا دے۔

”میں کہہ رہا ہوں واپس گھر پہنچو خبیث آدمی۔“ سہرا اب اسی سختی سے بولا۔

”میں آپ کے باپ کا نوکر ہوتا تو ضرور آپ کی بات پر عمل کرتا۔“

”اسلان.....“ سہراب نے بے حد تخیل سے اسے پکارا۔ ”اگر تم اگلے پانچ منٹ میں وہاں سے نہیں نکلے تو.....“

”میں نے کہاناں چاچو اسکار میں آپ کے باپ کا نوکر نہیں ہوں۔“

”اسلان... ہیلو... ہیلو اسلان میں کچھ کہہ رہا ہوں۔“ سہراب کہتا رہ گیا مگر کال کٹ چکی تھی۔ موبائل ہاتھ میں لیے وہ بل کھا کر رہ گیا۔ طیش اسکی ساری رگوں میں خون کی طرح دوڑنے لگا۔ وہ ابھی ابھی گھر آیا تھا اور ایک نیا مسئلہ تیار کھڑا تھا۔ بعض دفع وہ سوچا کرتا تھا کہ اگر وہ یافت کی طرح نرم ہوتا تو کیا مسائل اس سے کنارہ کر لیتے؟ یا اگر وہ عالمگیر کی طرح بے حس ہوتا تو ہر فکر سے نبرد آزما ہو جاتا لیکن وہ سہراب یمن تھا۔ وہ ان دونوں کی طرح نہیں بن سکتا تھا۔

کتنے ہی لمحے وہ غصہ ضبط کرتے ہوئے راہداریوں میں کھڑا رہا۔ اسلان کو کتنی دفع میسج اور کال کیے مگر جواب نداد۔ اس نے کپٹی کو مسلا، ہونٹ کاٹے پھر ڈھیر ساری انا کو بر طرف کرتے خود پر دس دفع لعنت بھیجتے ہوئے اس نے یافت طارون کا نمبر ملایا۔ گھنٹی جا رہی تھی، اور یہی گھنٹی اسکے اعصاب پر ہتھوڑے کی طرح برس رہی تھی۔ چند پل بعد کال اٹینڈ ہو گئی تھی۔ سہراب بس گہری سانس بھر کر رہ گیا۔

”ہیلو؟ سہراب؟“ دوسری طرف یافت کی آواز مصروف تھی۔ اسکے پاس بے تحاشا شور تھا۔

”کہاں ہو تم؟“

”اسلام آباد آیا تھا ایک کام کے لیے ابھی نکل....“

”اسلان پناہ سکندر کے گھر کے باہر موجود ہے۔ اسے دس منٹ کے اندر اندر وہاں سے نکالو۔“

”اوہ اوکے۔“ وہ سنبھلا۔ ”تمہاری اس سے بات ہوئی ہے؟ کیا کہہ رہا ہے؟“

”ظاہر ہے میری بات ہوئی ہے اور اسکا دماغ خراب ہو گیا ہے اسی لیے تمہیں کال کر رہا ہوں۔ کیا جتنا چاہتے ہو کہ وہ مجھ سے زیادہ تمہاری سنتا ہے؟“ سہرا ب پھٹ پڑا۔ یافث کے سامنے اسے غصہ بھی آتا تھا اور اسکا اظہار بھی۔ کم از کم یافث کے سامنے وہ خوا مخواہ کے ملے نہیں چڑھاتا تھا۔

”تمہارے پاس دس منٹ ہیں وہ مجھے اس ایریا سے باہر چاہیے ورنہ ابھی تم دونوں مجھے جانتے نہیں ہو۔“

”میں بات کرتا ہوں، ڈونٹ وری۔“ وہ اس وقت بھڑنے کے موڈ میں ہرگز نہیں تھا سو ہتھیار ڈال دیے۔ موبائل بند کر کے یافث اب اپنے راستے بدل رہا تھا۔ سہرا ب موبائل وہیں میز پر رکھے کرپر بیٹھ گیا۔ اسکی آنکھیں دکھ رہی تھیں۔ بھوک الگ لگی تھی، سر شدید درد کر رہا تھا مگر جب تک اسلان واپس نہ آجائے اسے چین کسی پل نصیب نہیں ہونا تھا۔ دوسری طرف انار اطارون تھی جو بھڑوں کے چھتے میں ہاتھ مار چکی تھی۔ وہ کرے تو کیا کرے؟



شہر: راولپنڈی

وقت: شام چھ بجے۔

اندرون راولپنڈی پرانے طرز کی عمارتوں کا مرکز ہے۔ تنگ و تاریک لمبی لمبی گلیاں، عمارتوں کی خوبصورت بالکنیاں، اور لوگوں کا بڑھتا ہوا رش کسی ساحر جادوگر کی طرح اپنے شکنجے میں جکڑ لیتا ہے۔ یہاں پہلی بار آنے والا کوئی بھی شخص یہ ضرور سوچتا ہوگا کہ اسی نوے برس قبل یہ شہر کس جاہ و جلال کا مالک رہا ہوگا، یا پھر شاہی دور کیسا عالیشان رہا ہوگا؟ لوگوں کے اس رش میں، بھیڑ بھاڑ کے اس جم غفیر میں ہماری کہانی کا ایک کردار بھی شامل ہے۔ جو اسی بھیڑ کا حصہ ہے۔

سیاہ شلوار قمیض میں خاکی شال کندھوں پر ڈالے اس نے ایک بستہ کندھے پر ٹانگ رکھا تھا۔ ہاتھ میں آئی بیڈ تھا جس پر کوئی لوکیشن کھلی تھی سبز لائن اور سبز ہی نقطہ اسے راہ دکھا رہا تھا۔ اسکی آنکھیں ہدف پر جمی تھیں۔ دوسرے بازو پر کیمرے کا بستہ لٹکا تھا۔

”ہم دوبارہ وہاں کیوں جا رہے ہیں؟ یا مجھے نہیں لگتا وہ کچھ بتائے گا۔“ اسکے ساتھ چلتی باب کٹ بالوں والی لڑکی بگڑ کر کہہ رہی تھی۔ شاہ زید سنجیدگی سے چلتا رہا۔ اس نے زیادہ دھیان نہیں دیا۔

”پنڈی کے چھوٹے سے محلے کا وہ لڑکا پاکستان کی سب سے بڑے ڈاکے میں ملوث رہا ہے۔ مجھے یقین ہے اسکا شیطانی دماغ اب بھی سکون سے نہیں بیٹھا ہو گا وہ کچھ پلان کر رہا ہو گا اور اس سے بات کرتے ہوئے مجھے کوئی نہ کوئی اشارہ ضرور ملے گا۔“ زید نے تفصیلی جواب دیا۔ پھر لمبی گلی میں ایک جگہ رک گیا۔ لوگ آتے اسکے کندھے پر کندھامار کر چلے جاتے، کوئی تیزی میں بوٹ سے پیر کچل کر آگے بڑھ رہا تھا۔ یہ علاقہ وقت میں پیچھے لے جاتا تھا لیکن یہاں سے گزرنے والے وقت سے تیز رفتاری سے آگے تھے۔

”یہ تمہاری رپورٹ ہے کہ وہ لڑکا اس ڈاکے میں ملوث رہا ہے تم سچ نہیں جانتے، زید۔“ لڑکی اسکے ساتھ رک گئی۔ زید اب اپنا کیمرہ آنکھ سے لگائے گردن اونچی کیے نیلے پینٹ میں ڈوبی قدیم عمارت کی تصویر اتار رہا تھا۔ ”مجھے تو لگتا ہے تم صرف اور صرف اپنا وقت برباد کر رہے ہو۔“

”اور تم میرا دماغ۔“ سہولت سے کہتے اس نے کیمرہ آنکھ سے نیچے اتارا۔ پھر اسے دیکھا جو ساتھ تھی۔

”اگر میرا آنا اتنا ہی برا لگ رہا تھا تو ساتھ لائے کیوں؟“

”مجھے اپنا دماغ خراب کروانے کا شوق تھا۔“

”لعنت ہو تمہارے شوق پر۔“

”تھینکیو سوچ۔“ جواباً وہ اتنی ہی ڈھٹائی اور ہٹ دھرمی سے کہتے ہوئے آگے بڑھ گیا۔

”ایک رپورٹ بنانے کے لیے اور کتنا خوار ہونا پڑے گا۔“ گلی کے اختتام پر ایک قالینوں کی دکان تھی۔ شاہ زید نے نگاہیں اٹھا کر دیکھا تو اوپر وہی سبز رنگ کی کٹری کی عمارت تھی۔ دوبارہ نگاہ جھکائی تو موبائل کا سبز نقطہ اب پیرپسارے گوشہ نشین ہو چکا تھا کہ اس کا کام اب ختم ہوا۔ قالینوں کی دکان کے ساتھ ہی ایک گھر کا چھوٹا سادہ روازہ تھا۔ شاہ زید اب مدیحہ کی طرف مڑا۔

”میری بات غور سے سنو تم باہر کھڑی رہو گی اگر میں دس منٹ تک باہر نہ آؤں تو تم اندر آؤ گی۔ شوٹ کرنے کی نوبت آجائے تو تم پیٹ، بازو اور پیر میں گولی مارو گی۔ کوئی مرنا نہیں چاہیے۔“ are we clear?

چہرے پر ماسک چڑھاتے ہوئے وہ جتنی سنجیدگی سے بولا اسکے سامنے کھڑی لڑکی کے ماتھے پر اسی تیزی سے بل آئے۔ ساتھ ساتھ اشتعال بھی۔ وہ شاہ زید بنگش کے ہاتھوں ایک بار پھر استعمال ہو چکی تھی۔ کیا مطلب وہ ڈاکہ مارنے والے لڑکے سے سوال کرنے نہیں آئے تھے؟

”گولی، شوٹ، دس منٹ تک ہونے والی جنگ؟ آریوسیرئیس؟ یہ کام آفیشل تھاناں؟ تم ایک رپورٹ بنا رہے تھے اور باس نے تمہیں میرے ساتھ بھیجا تھا۔ ہم لوگوں کو شوٹ کب سے کرنے لگے، زید؟“ اسکا بس نہیں چل رہا تھا کہ وہ شاہ زید کو ابھی کھڑے کھڑے ختم کر دے۔ اتنی ہتک.... اُف اُف۔

اس نے گہری سانس لی بازو سینے پر باندھے اور اسکے سامنے آکر کھڑا ہوا۔

”اگر یہ آفیشل ہوتا تو اپنے ساتھ لانے کے لیے میرے پاس دس ذہین لوگ موجود ہیں۔ یہ ”ذاتی“ ہے اور تم جانتی ہو میں اپنے ذاتیات میں تمہارے علاوہ کسی کو شامل نہیں کر سکتا۔“

”یعنی میں ذہین نہیں؟“

”میں گاڑی میں آکر سب بتاتا ہوں یار پلیز۔“ اس نے جیب میں ہاتھ ڈال کر ریوالور کی موجودگی یقینی بنائی۔ کیمرہ کندھے پر ڈالا اور دروازہ بجایا۔ متواتر ہوتی دستک پر اندر سے ایک بے زار آواز آئی۔

”بوہا توڑ کے فیر منناے؟ آری آں کھلو جاؤ۔ (دروازہ توڑ کر پھر ماننا ہے؟ آری ہوں ٹھہر جاؤ)“

”تم اندر کتے کی موت مرجانا اور میں نہیں آؤں گی دیکھ لینا۔“

”اپنا نقصان کرواؤ گی مجھے کیا۔ مجھ جیسا دوبارہ کہاں ملے گا؟“ وہ الرٹ سا کھڑا رہا۔ دروازہ ایک بار پھر بجایا۔

”تم زندہ بچ کر آئے تو تمہیں میں ماروں گی۔“

”اپنا نقصان پارٹ ٹو۔“

دروازہ کھلا اور جس تیزی سے کھلا زید کا منہ دیکھ کر اسی تیزی سے اس کے منہ پر بند ہونے والا تھا جب اس نے برق رفتاری سے اپنا پورا زور لگایا اور دروازے کو کھلا رہنے پر زور دیا۔ اور آدھا دروازے کے بیچ میں آگیا۔

”بیچ منٹ دی گل اے۔ پنجہزار، تے تیرے پتر دے بیچ منٹ۔ سودا برائی اے (پانچ منٹ کی بات ہے۔ پچاس ہزار اور تمہارے بیٹے کے پانچ منٹ سودا برا نہیں ہے)“

دوسری طرف عورت بکتے جھکتے دروازہ اسکے منہ پر بند کر رہی تھی مگر وہ پوری قوت لگائے دروازہ تھوڑا سا کھولنے میں کامیاب ہو رہا تھا۔ عورت اب بھی پنجابی میں اسے گالیاں بک رہی تھی اسے بار بار یہاں آنے پر کوسنے دے رہی تھی اور پھر جب اگلے چند منٹ کوئی مصالحت کام نہ آئی تو اس نے شاہ زید کی پسلیوں کے درمیان بندوق رکھ دی۔ مدیحہ جیسے کسی نیٹ فلیکس سیریز سے محفوظ ہو رہی تھی۔ دل تو کر رہا تھا چار پانچ مکے رکھ کر دے۔

”اگر تم زندہ نہیں جانا چاہتے تو میرے پاس تمہیں بھیجنے کا ایک اور طریقہ بھی ہے۔“

شاہ زید نے تحیر زدہ ہو کر مدیحہ کو دیکھا جیسے کہنا چاہ رہا ہو۔ ”بی بی تمہیں یہاں ماڈلنگ کے لیے نہیں لایا مدد کرو“

مدیحہ نے شانے اچکائے۔ ”تم نے کہا تھا گھر کے اندر مدد کرو، گھر کے باہر میری طرف سے مر جاؤ۔“

شاہ زید نے دانت پر دانت جمائے اور عورت سے ایک بار پھر منت کی۔ ”پانچ منٹ کا کام ہے ایک دو سوالوں سے تمہارا بیٹا مر نہیں جائے گا۔ اندر آنے دو مجھے۔“

مگر وہ بھی ایسی تھی کہ کسی ماں نے ایسی ڈھیٹ جنی نہ ہو۔ اس نے سائلنسر لگی پستول سے نیچے فائر کیا۔ شاہ زید دروازے کا پٹ چھوڑ کر جیسے اچھل کر پیچھے ہوا اور یہی مدیحہ کے صبر کی حد تھی۔ وہ آگے آئی شاہ زید کو کندھے سے ہٹا کر پیچھے کیا اور دروازے کی درز سے نظر آتے عورت کے ہاتھ کو بجلی کی سی تیزی سے پکڑا اور اس طرح سے مروڑا کہ پستول نیچے گر پڑا۔ ساتھ ملا متی نظروں سے شاہ زید کو دیکھا۔

”تمہیں اتنا بھی نہیں آتا؟“

شاہ زید نے جھک کر پستول ہاتھ میں لی۔ پھر ہلکا سا مسکرایا۔ ”میں نامحرم عورتوں کو ہاتھ نہیں لگاتا۔“ وہ چہکا۔

مدیحہ سر جھٹک کر عورت کی طرف متوجہ ہوئی جواب لاتوں سے وار کر رہی تھی۔ مدیحہ نے دروازے پر لات مار کر اسے پورا کھول دیا، خود اندر آئی، عورت کے چہرے پر بغیر رکے تین چار تھپڑ دے مارے، پھر لات مارتے ہوئے اسے نیچے گرایا اور نیچے گری ہوئی عورت کی گردن اپنے بازو کے شکنجے میں لی۔ دروازے پر کھڑا شاہ زید تعریفی نظروں سے اسے تکتا رہا۔ وہ اسے کیوں ساتھ لایا تھا اتنا تو سمجھ آ گیا تھا۔

”وکیلکم سر، پچاس ہزار ذرا کم ہیں۔ آپ ستر ہزار دیں اور ڈیل ڈن۔“ مدیحہ اسی عورت کی نقل اتارتے ہوئے کہہ رہی تھی۔ عورت نے مزاحمت کی تو گرفت سخت ہو گئی۔ ساتھ مدیحہ نے اسکے بالوں کو دو سے تین جھٹکے دیے۔ زید نے اندر داخل ہو کر دروازہ بند کر دیا تھا۔ اور ہلکا سا ہنسا۔

”انسان کی بچی بن جاؤ ابھی کچھ مل رہا ہے اگر زیادہ آئیں بائیں کی تو اگلی بار ہم پولیس کے ساتھ آئیں گے اور پھر بیٹا تو کیا تم سے بھی وہ سوال کریں گے جن کے جواب تمہاری ماں کو بھی نہیں پتا ہوں گے۔“

عورت کی مزاحمت دم توڑ گئی۔ اس نے خود کو ڈھیلا چھوڑ دیا۔ یہ اشارہ تھا کہ وہ راضی ہے پیسے بڑھ گئے تھے، وہ

راضی ہو گئی تھی۔ (اتنی وہ بیٹے کی سگی)

کوئی آدھے گھنٹے بعد زید اور مدیحہ ایک چھوٹے سے کمرے میں بیٹھے تھے جہاں قدیم طرز کا پھٹا ہوا صوفہ رکھا تھا۔ کمرے میں بدبو کے بھجھو کے الگ اٹھ رہے تھے۔ ایک طرف پڑی الماری سے کپڑے باہر نکلے ہوئے تھے اندر کیا تھا شاہ زید سوچنا نہیں چاہتا تھا۔

”ریکارڈنگ آن رکھنا۔“ اس نے کمرے کا حائرہ لینا چھوڑ دیجہ کی طرف مڑتے ہوئے کہا۔

”بگلش خاندان کے ملازموں میں مدیحہ رضا کا نام شامل نہیں ہوتا۔“

”اتنا کیا بھڑک رہی ہو اتنی بڑی بات تو نہیں تھی۔“ اب کے وہ سلگا۔

”میرا دماغ نہ چاٹو، زید۔ ورنہ۔۔۔۔۔۔۔۔۔۔“

ابھی اسکی بات پوری نہیں ہوئی تھی جب دروازے کی چوکھٹ پر گھر کی مالکن عورت کے ساتھ ایک لڑکا نمودار ہوا۔ لمبا، پتلا جس کے چہرے پر مردنی چھائی تھی اور صحت تقریباً برباد ہو چکی تھی۔ وہ مشینی تاثرات لیے اندر آیا۔ شاہ زید کے سامنے والے صوفے پر بیٹھا۔ زید کچھ لمحے خاموشی سے اسکا جائزہ لیتا رہا پھر دھیرے سے کھنکھارا۔

”تمہارے ساتھ جو ہوا مجھے اسکا افسوس ہے۔“

”سوال پوچھو صاحب۔“ وہ اسی بے تاثر انداز میں بولا۔ انداز میں ان کہا شکوہ تھا۔

زید نے ایک نظر مدیحہ کو دیکھا۔ گلے میں گلٹی ابھر کر معدوم ہوئی۔ اس نے لڑکے کے کمزور ہڈیوں کے ڈھانچے ہاتھ پر اپنا ہاتھ رکھا۔

”برہان کا قتل تمہارے سامنے ہوا تھا رائٹ؟“ لڑکے نے سر ہلادیا۔ اسکا اضطراب بڑھ رہا تھا۔ آنکھیں عجیب

تاثرات میں ڈھل رہی تھیں۔ ”تم وہ واحد انسان ہو جس نے قاتل کا چہرہ دیکھا ہے کیا تم مجھے بتا سکتے ہو وہ کیسا دکھتا ہے؟ اسکا قد، اسکے بارے میں کچھ بھی۔ میں تمہیں۔۔۔۔۔۔۔“

لڑکے نے نگاہیں اٹھا کر شاہ زید کو دیکھا۔ اسکی آنکھوں میں کچھ زخمی پن تھا۔ وہ کئی لمحے زید کو تکتا رہا۔ پھر دھیرے سے کہا۔

”وہ ایک عورت تھی۔“ اس نے زید کی آنکھوں میں دیکھتے ہوئے چبا چبا کر کہا۔ ”پولیس، انتظامیہ، جاسوس سب غلط انسان کے پیچھے ہیں۔ وہ مرد نہیں تھا وہ ایک عورت تھی۔“

اس نے محض اتنا کہا اور تیزی سے اٹھ کر چلا گیا۔ اسکے عقب میں بیٹھا شاہ زید کتنے لمحے بت بنا رہا اسے علم نہ ہو سکا۔



وہ کب ہوٹل آیا اسے ٹھیک سے یاد نہیں تھا۔ اپنے دونوں اطراف تکیوں کی باڑ بنا کر وہ نیند کی گولیاں کھا کر سو گیا۔ کئی گھنٹے سوتے رہنے کے بعد بھی اسکے وجود سے تھکن اور درد ختم نہ ہو سکا۔ درد اور تھکن کا قصہ پھر کبھی کوئی جان کے خوف کا کیا کرے؟ اس نے معتد دفع سوچا کہ اپنے گھر میں سب بتائے لیکن ہر دفع وہ اس خیال کو رد کر دیتا تھا، وہ نہیں بتانا چاہتا تھا کیونکہ اسے سامنے والوں کے پاس کوئی حل نظر نہیں آ رہا تھا۔ لیکن شاہ زید۔۔۔۔۔ وہ شاہ زید سے کبھی کچھ چھیپاتا نہیں تھا۔ درد کے ساتھ اب گلٹ اور سوچیں بھی آن وارد ہوئیں۔

بہت دیر بعد وہ جب اٹھا تو درد شدت پکڑ چکا تھا۔ اس نے شرٹ ہٹا کر دیکھا تو جسم پر لگے ہوئے ٹانکے واضح نظر آئے۔ کیا وہ یہ سوچ کر سویا تھا کہ اٹھنے کے بعد یہ زخم، اور انکے نشان نہیں رہیں گے؟ دو پین کلرز مزید پھانکنے کے بعد اس نے اپنا موبائل اٹھایا تو کچھ محسوس ہوا۔ کوئی خالی بین جو اس کا سینہ جکڑ رہا تھا۔

”تم نے مجھے دو ہفتے سے کوئی ڈرافٹ نہیں بھیجا شاہ ویر۔“

”تم اپوارڈز میں کیا پہن رہے ہو؟“

”تمہیں واشنگٹن literary festival میں بلایا ہے؟“

سب اس سے وہ پوچھ رہے تھے جو وہ نہیں سنا چاہتا تھا۔ دنیا یوں نہیں چل رہی تھی وہ جس جہنم سے گزر کر آیا تھا وہاں اگر جل کر راکھ بھی ہو جاتا تو کارِ دنیا نہ رکنا۔ کسی کو پرواہ نہ تھی کہ وہ کہاں تھا۔ کیا ایسے ہوتے ہیں لوگ؟

”تم ٹھیک ہو، شاہی؟“ ایسا نامی رابطے کی طرف سے میسج سکرین پر دمک رہا تھا۔ شاہ ویر نے ٹھنڈی سانس بھری اور سر کو پلنگ کے تاج سے ٹکا دیا۔ ”تم نے ایسے اچانک کال بند کر دی پلیرز کچھ بتاؤ کیا ہوا ہے۔ مجھے تمہاری فکر ہو رہی ہے۔“ وہ کتنی ہی دیر سکرین سے نگاہیں نہیں ہٹا سکا۔ کم از کم زندگی کا یہ فیصلہ اسے سر بلند کرے گا وہ جانتا تھا۔ یہ ورت آندھی اور طوفانوں میں اس کا ہاتھ مضبوط سے تھام کر کھڑی رہے گی۔ یہ دنیا نہیں تھی یہ دل تھی اور دل تو

خالص ہوتا ہے نا؟

”مجھے کال کرو، آراہ۔ پلیرز۔“ اس نے لکھ کر بھیجا۔ وہ خود بھی کال کر سکتا تھا لیکن اس وقت وہ اس نہج پر تھا کہ دل چاہتا تھا کوئی بس فکر کرے، سنبھال لے۔ اور وہ صحیح انسان کے پاس گیا تھا۔

پیغام جو نہی نیویارک سے لاہور پہنچا کمرے میں پریشانی سے ٹہلتی ہوئی لڑکی تیزی سے موبائل تک آئی اور جلدی جلدی اسے کال ملائی۔ دوسری طرف شاہ ویر بس سکرین تکتا رہا۔ چاہے جانے کا احساس اگر انسان کو فخر بخشتا ہے تو شاہ ویر بنگش کا قلب تفاخر سے بھر گیا تھا۔

”ہیلو۔۔۔“ کال کا جواب دیتے ہوئے وہ مدھم لہجے میں بولا۔

”تم ٹھیک ہونا؟“

”اگر میں تم سے کہوں کہ میرے سارے پیسے کہیں غرق ہو گئے۔ ساری دنیا میرے خلاف ہو گئی لوگ مجھ سے نفرت کرنے لگے ہیں تو تم کیا کرو گی؟“ وہ سامنے دیوار کو دیکھتے ہوئے بے حد مدھم اور ہارے ہوئے انداز میں پوچھ رہا تھا۔

دوسری طرف وہ ٹھہر گئی۔ چند پل خاموشی سے لب چباتے رہنے کے بعد اس نے راز داری سے کہا۔ ”پھر میں تم سے کہوں گی کہ فکر مت کرو میری نانی نے میرے حصے کچھ جائیداد چھوڑی تھی میں وہ تمہیں دے دوں گی۔ پیسے کا مسئلہ حل۔ دنیا کی پرواہ مجھے ہے ہی نہیں اور لوگ؟.... لوگ کبھی کسی کے سگے نہیں ہوتے۔ اس لیے تم کسی کی فکر مت کرو۔“

وہ بے تکی باتیں کرتی تھی اور شاہ ویر کو کسی عقلمندی کی کوئی حاجت تھی بھی نہیں۔

”اگر میں تمہارا پیسہ لے کر بھاگ گیا تو؟“

”گھائے کا سودا ہو گا۔ چند ٹکوں کی خاطر انار اطاروں کو کھو دینا حماقت ہے۔“

شاہ ویر ہنس پڑا۔ ”تم کتنی سیلف آبسیسڈ ہو۔“

”بات مت بدلو مجھے یہ بتاؤ تم پریشان کیوں ہو؟“

”جانتی تو ہو میں نہیں بتاؤں گا۔“ وہ ہنوز مسکرا رہا تھا۔ ”اچھا وہ چھوڑو یہ بتاؤ آج کیا ہوا؟“

”اوہ گاڈ آج پتا ہے کیا ہوا۔۔۔۔۔“ وہ بولنا شروع ہو چکی تھی۔ شاہ ویر آنکھیں موندے، موبائل چہرے پر رکھے اسے سن رہا تھا۔ کچھ وقت تک کے لیے اسے جائے فرار مل گئی تھی۔ یہ کافی تھا۔ وہ بولتی رہے شاہ ویر سنتا رہے، بس بہت ہے۔



”اسلان؟“

یافث نے کچھ زور دے کر اسے پکارا تو اسلان خیالوں سے باہر آیا۔ چونک کر اپنے سامنے بیٹھے یافث کو دیکھا۔ وہ دونوں اسلام آباد کی حدود سے باہر ایک ڈھابے پر موجود تھے۔ ذرا ذرا سے فاصلے پر بجھی چارپائیوں کے درمیان آگ کا الاؤ دھک رہا تھا۔ انکی چارپائی کے بے حد نزدیک ایک الاؤ تھا جس کی حدت کے باعث اسلان نے جیکٹ اتار کر رکھ دیا تھا۔ اب وہ سادہ سیاہ ٹی شرٹ میں ملبوس تھا۔

”کچھ کھانا چاہو گے؟“

یافث الگ انسان تھا وہ اسلان سے کبھی ضد نہیں باندھ لیتا تھا، اسے حکم نہیں سناتا تھا، نہ ہی اسے بیٹھ کر سرزنش کرتا تھا۔ وہ انار اور اسلان کے لیے ماں کی طرح تھا۔ نرم اور انکے کھانے اور خوشی کی فکر کرنے والا۔ کچھ دیر قبل اسے سہراب نے کال کی تو اس نے محض اسلان کو کال کر کے یہ کہا تھا کہ کیا وہ پندرہ منٹ میں اس سے ملنے آ سکتا ہے؟ اور وہ آگیا تھا۔ وہ یافث کے سامنے پگھل جاتا تھا۔ ہر بچہ ماں کے سامنے نرم پڑ ہی جاتا ہے۔

”ہمم بھوک تو لگی ہے۔“ اس نے اعتراف کیا۔ یافث نے سر ہلاتے ہوئے بیرے کو بلوایا۔ آرڈر نوٹ کروایا اور ایک بار پھر اسکی طرف متوجہ ہوا۔ ”آراہ نے تم سے کوئی بات کی ہے؟“

”اس لڑکے کے بارے میں؟“ اسلان بغیر تمہید کے سیدھا مدعے پر آیا۔

”ہاں وہی۔“

”سب سے پہلے مجھے ہی بتایا تھا۔“ رکھائی سے کہہ کر اس نے منہ پھیر لیا۔ ”عجیب پتا نہیں کون ہو گا وہ؟“

”غصہ آرہا ہے یا غیرت؟“ جگ سے پانی گلاس میں ڈالتے یافث نے غور سے اسے دیکھا۔ مسکراہٹ دبائی۔

”دونوں۔ اور آپ کو؟“

یافث نے ہنستے ہوئے شانے اچکائے۔ ”سمجھ نہیں آرہی یار۔ دل کر رہا ہے اتاروں جو تا اور رکھ رکھ کر اس لڑکے کے سر پر ماروں۔ بے غیرت آدمی۔“

اسلان ہولے سے ہنسا۔ مدتوں بعد۔ ”اسکا کیا قصور؟ ظاہر ہے آراہ سے سبز سگنل ملا ہو گا اسے۔ ہر بار لڑکے کا قصور نہیں ہوتا۔“

”پھر بھی مجھے غیرت جو آرہی ہے اسکا کیا کروں؟ کیا اس نے لڑکے کی کوئی شناخت وغیرہ بتائی ہے؟“

”مجھے نہیں اسکا رکو بتائی ہو گی۔“

”تم اسے اسکا کہنا کب چھوڑو گے؟“ یافث ہنس رہا تھا۔ سہرا ب اس نام سے جتنا چڑتا تھا اسلان اسے اتنا ہی اسی نام سے پکارتا تھا۔ ”اسے تنگ مت کیا کرو کسی دن رگڑ کر رکھ دے گا۔“

”میں انکے باپ کا ملازم نہیں ہوں۔“

”اچھا دفع کرو۔“ یافث نے بات کو طول پکڑتے دیکھ مصلحت کو چننا۔ ”میں تو عالمگیر کے باہر آنے کا انتظار کر رہا ہوں اصل مزہ تو تب آئے گا ناں۔ جب اسے پتا چلے گا۔“

اسلان نے بھنویں اکھٹی کر کے خفگی سے اسے دیکھا۔ ”کیا مطلب مزہ آئے گا؟ یہ آراہ کی شادی ہے کوئی فیملی شو نہیں۔“ ایک لمحے کو اسکا لہجہ بالکل مختلف ہو گیا۔ یافث نے نوٹ کر لیا مگر کچھ کہا نہیں۔ ”عالم کب آئے گا؟“

کھانا آگیا اور اسلان بھنے ہوئے قیمے کے ساتھ چپاتی کا نوالہ بنا رہا تھا۔ یہ تو وہ لڑکا تھا ہی نہیں جو اکھڑا اور بد تمیز تھا یہ کوئی بہت سادہ سا لڑکا تھا جس کا دائرہ چھوٹا اور ذہنی وسعت لا محدود تھی۔ جو باتیں کر بھی لیتا تھا اور بنا بھی لیتا تھا۔ وہ بالکل الگ انسان لگ رہا تھا۔

”چھ ماہ کی سزا لگی ہے اسے ابھی کچھ وقت رہتا ہے۔“ یافث نے کہتے ہوئے بیرے کو اشارہ کر کے بلایا اور ایک بریانی کا آرڈر نوٹ کروایا۔ پھر وہ دوبارہ اسلان کی طرف متوجہ ہوا جو جلدی جلدی کھا رہا تھا۔ ”اسکو بھی پتا نہیں کیا شوق ہے یہ تیسرا سال ہے جب وہ مسلسل جیل کی شکل دیکھ کر آرہا ہے۔ کبھی دو تو کبھی چھ ماہ۔ پہلے تو ایسا نہیں تھا۔“

”شکر کریں وہ ان کارناموں کی سزائیں جیل نہیں جارہے جو لوگوں نے ان سے منسوب کر رکھے ہیں۔“

”اپنی تین بیویوں کا قتل؟“

وہ دونوں ساتھ مسکرائے۔ اسلان اب اسے کچھ بتا رہا تھا یافث سن رہا تھا ساتھ اس نے آنکھ بچا کر سہراب کو میسج بھیج دیا۔ ”کام ہو گیا۔“

اسلان نے اسے میسج بھیجتے ہوئے دیکھا تھا لیکن وہ چپ چاپ کھانا کھاتا رہا۔ یافث طارون کے معاملے میں وہ کافی فراخ دل تھا۔ یا شاید یافث بے وقوف تھا؟

ڈھابے کی روشنیوں سے دور مری کے اس دو کمروں والے کوارٹر میں سہراب یمن برف باری کے دوران چھت پر بنے سٹور روم نما کمرے میں داخل ہو رہا تھا جب اسکے موبائل پر یافث کا میسج جگمگایا۔ اس نے پیغام پڑھا اور موبائل جیب کی جیب میں ڈالا پھر کمرے کا سوئچ بورڈ جلایا۔ سارا کمرہ سرخ روشنی میں نہا گیا۔ اور اسی سرخ روشنی میں سہراب یمن قدم قدم چلتا ہوا آگے آیا۔ ذہن کے خانوں پر کئی معنی خیز آوازیں کسی بلند و بانگ دستک کی طرح گونج رہی تھیں۔ چہرہ یکدم بے حد مختلف نظر آرہا تھا۔ پر سرار، غیر جذباتی۔

بھلا اس خاندان میں کوئی عورت سکون کی سانس کیوں نہیں لے پاتی؟

دیکھو ذرا کس طرح دیدہ دلیری سے باہر گھوم رہا ہے عالم۔ تین عورتوں کا قتل کوئی چھوٹی بات ہے بھلا؟

اور ثبوت تو دیکھو کس صفائی سے مٹائے ہیں؟

ارے اسلان بھی تو مشکوک ہے وہ سکندر کی بیٹی والا معاملہ بھول گئے؟

سارا خاندان ہی کر منزلز کا ہے۔

انتظامیہ کی نااہلی ہے ورنہ یہ سارے یمن اب تک جیل میں چکی پیس رہے ہوتے۔

مجھے تو ان بیچاری عورتوں پر ترس آتا ہے جو اس خاندان کی بھینٹ چڑھ گئیں۔

ہر آواز، ہر بہتان، ہر جملے بازی کہیں غرق ہو گئی جب سہراب یمن ایک دیوار گیر بورڈ کے سامنے آ کر کھڑا ہوا۔ اخبار کے تراشے، کئی ایسی لاشوں کی تصاویر جن کے گلے کٹے ہوئے تھے، پریونج کلر کے نام کی تمام ہیڈ لائنز اسکے تمام وکٹمز، اور آلہ قتل۔ مختلف بیان، مختلف لوکیشنز، ثبوت، ٹکڑے، سرخ دھاگے۔

بورڈ کے عین بیچوں بیچ تین تصاویر لگی تھیں۔ پہلی سہراب کی۔ ایک سرخ دھاگہ اسکی تصویر کو ایک اور تصویر سے جوڑ رہا تھا جو نظر نہیں آرہی تھی کہ اس پر سہراب کا سایہ پڑ رہا تھا۔

دوسرا وہ تھا جس کی تصویر کے اوپر عالمگیر لکھا تھا۔ سانولی رنگت، بے حد وجہہ نقوش، کھڑی ناک اور گھنے بال۔ یہ اسکے چہرے کا کلوز اپ تھا۔ وہ یقیناً پرکشش تھا۔ اسکی تصویر سے جڑے دھاگے تین مختلف تصاویر تک جاتے تھے۔ تینوں عورتیں، اور وہ تینوں تصویریں تین لاشوں سے ملتی تھیں۔ عالمگیر کی تین بیویاں۔

تیسری تصویر اسلان یمن کی تھی جسکا سرخ دھاگہ پناہ سکندر کی تصویر سے جڑ رہا تھا۔ تصویر کے اوپری حصے پر ”گمشدہ“ لکھا تھا۔ سہراب یمن کا خاندان اور اسکے لہجے بکھرے کردار۔ یا شاید سفاک ذہنی امراض کے مارے کردار۔

بورڈ کے اوپری حصے میں ایک کونے پر وہ شہر لکھے تھے جہاں جہاں اسے ”اپنے مقصد“ کے لیے جانا پڑا تھا۔

لاہور، ایبٹ آباد، پنڈی، مری، اور آخری شہر تھا..... شہر لاہور۔

کسی ہائی پروفائل مقدمے نے سہراب کو کوہ مری آنے پر مجبور نہیں کیا تھا، وہ یہاں اپنے لیے آیا تھا اور وہ اپنے لیے یہاں سے جائے گا۔



”راولپنڈی“

پنڈی کا راجہ بازار وہ علاقہ ہے جہاں رش دیکھ کر یوں لگتا ہے جیسے آدھا پنڈی اسی جگہ بستا ہو۔ رکشے، گاڑیاں، منچلوں کی موٹر سائیکلیں اور پیدل چلنے والوں کا رش ہمہ وقت راجہ بازار کی رونق، اور مصروفیت کا لبادہ اوڑھے رکھتا ہے۔

”میری آخری اطلاعات کے مطابق ہم پنڈی خریداری کرنے نہیں آئے تھے۔“ قطار در قطار دکانیں، لوگوں کے دھکے اور مختلف کھانوں کی مکس ہوتی خوشبوئیں شاہ زید بے اختیار کراہا۔ ہنہہ انوکھا لاڈ لاناہ ہو تو۔

مدیحہ مڑی چمکتی آنکھوں سے اسے دیکھا۔ ”جہاں تک مجھے یاد تھا تم مجھے ایک آفیشل کام کا کہہ کر لائے تھے مگر یہاں ہم نے غیر قانونی طریقے سے لوگوں کو زد و کوب کیا اور ایک غیر قانونی حرکت کی جس کے لیے میرا ضمیر مجھے تب معاف کرے گا جب تم کچھ کپڑے، شال اور سوئیٹر بطور رشوت دلو آؤ گے۔“

مدیحہ اور شاہ زید کالج کے زمانے سے ساتھ تھے۔ اکٹھے پڑھے، اکٹھے بڑے ہوئے، کئی تلخیاں اور تنگیاں دیکھیں مگر ساتھ رہے۔ یہاں تک کہ اب وہ دونوں اکٹھے کام کر رہے تھے۔ ذہنی ہم آہنگی ایک چھوٹا لفظ تھا وہ چہرہ کا تاثر اور ایک دوسرے کی آنکھ کا اشارہ بھی سمجھتے تھے۔

”اب بتاؤ وہ عورت کون تھی۔ اسکے بیٹے سے تمہیں کیا پوچھنا تھا، کیوں پوچھنا تھا اور۔۔۔۔۔“ سوئیٹر اور شالوں سے بھری ایک دکان میں داخل ہوتے ہوئے مدیحہ پوچھ رہی تھی۔ ”تم یہ کام کر کیوں رہے ہو؟“

”جس کے گھر ہم گئے وہ عورت اور اسکا شوہر drug paddler ہیں۔ دونوں اچھے خاصے کر منلڑ ہیں۔ اور انکا بیٹا برہان خان کے گھر میں کام کرتا تھا برہان خان وہ لڑکا ہے جو پریونج کلر کا آخری شکار تھا۔ میرے سوسر سے پتا چلا ہے کہ اس لڑکے نے وہ قتل دیکھا تھا اور تب سے یہ حواس کھو بیٹھا۔“ وہ دونوں انگریزی میں بات کر رہے تھے زیادہ لوگ انکی طرف متوجہ نہیں تھے۔

”اوہ لیکن تم تو ایک سولہ سالہ ڈاکو پر ریسرچ کرنے نکلے تھے یہ بیچ میں سیریل کلر کہاں سے آگیا؟ ڈونٹ ٹیل می تم واقعی اسے ڈھونڈنے نکل پڑے ہو۔“ مدیحہ نے ایک سویٹر اٹھا کر کاؤنٹر پر دھرا اور اسکا بل بنوانے لگی۔ زید کچھ الجھا ہوا تھا۔ وہ مسلسل شاہ ویر کا نمبر ملا رہا تھا جو مصروف آ رہا تھا۔ جوزف کے پیغام کے متعلق اسے اب فکر ہونے لگی تھی۔

”خیر اس سب سے یہ تو فائدہ ہوا کہ ہمیں یہ معلوم ہو گیا کہ وہ لڑکا واقعی ذہنی مریض بن چکا ہے۔“ وہ کہہ کر اب دکاندار سے دو سو روپے کم کروانے لگی تھی۔ دونوں کی کھچ کھچ سے شاہ زید کا سر دکنے لگا۔

”ہو سکتا ہے وہ سچ کہہ رہا ہو۔ آفٹر آل وہ عینی شاہد ہے۔“

مدیحہ نے نفی میں سر ہلایا۔ ”تم ایک معمولی سے کرائم اینالسٹ ہو اور تمہیں معلوم ہو گیا کہ اس لڑکے نے قتل ہوتے ہوئے دیکھا تھا اور وہ گدھے کا بچا سیریل کلر جس نے سترہ لڑکوں کو جان سے مار دیا اسے اس لڑکے کے متعلق نہیں پتا ہو گا؟“

”تم کہنا کیا چاہ رہی ہو؟“

”یہی کہ یہ سب اس بچے اور اسکی ماں کا ڈرامہ ہے۔ اس نے کوئی سیریل کلر نہیں دیکھا اگر دیکھا ہوتا تو اب تک وہ مرچکا ہوتا۔ ڈرگزیپتے ہیں تو یقیناً ڈرگزیپتے بھی ہوں گے اور صاف ظاہر ہے کہ نشے کے پیسے پورے نہ ہوئے تو

انہوں نے بیٹے کو کہانی کار بنادیا۔ ”وہ تلخی سے کہہ رہی تھی۔ ”آٹھ سو روپے میں دینا ہے تو دو ور نہ کوئی ضرورت نہیں ہے۔“ دوسری بات دکاندار سے کہی۔

”مجھے نہیں لگتا کہ یہ مکمل جھوٹ ہے ہاں وہ لڑکا مسجد کا پیش امام نہیں ہے لیکن۔۔۔۔۔۔“ وہ رکال لچھن سے ایک نظر موبائل پر آتے اس پیغام کو دیکھا۔ کیا شاہ ویر ٹھیک ہو گا؟ کہیں وہ کسی ہسپتال میں تو نہیں؟ کوئی درد سا اس کے سینے میں دھیرے دھیرے ابال اٹھا رہا تھا۔ ”لیکن تم نے اس کا چہرہ دیکھا تھا؟ وہ کسی اداکار کا چہرہ نہیں تھا۔“

”اوہ ہاں اداکاروں کی پہچان تو اب تمہیں ہو گی خود جو اداکار ٹھہرے۔“

وہ بگڑ کر کہتے ہوئے دکان سے باہر نکل آئی۔ پیچھے دکان دار صدائیں لگا رہا تھا۔

”اوباجی واپس آؤ آٹھ سو کر دوں گا ناراض کیوں ہوتا ہے؟“

وہ آگے چلی گئی مگر شاہ زید نے جیب سے پانچ ہزار کا نوٹ نکال کر دکاندار کو دیا اور سوئیٹر اٹھا کر باہر آیا۔ مدیحہ تب تک آگے جا چکی تھی۔ زید کے موبائل پر شاہ ویر کی کال آنے لگی تو وہ موبائل پر ہاتھ رکھتا ایک طرف کو ہو گیا۔ یہاں کم لوگ تھے۔ مگر شور یہاں تک آرہا تھا۔ اس سے گھر جانے کا انتظار تک نہیں ہوا۔

”ویر؟ تم ٹھیک ہو یہ جو زف کس حملے کی بات کر رہا ہے۔؟ تمہیں کہاں چوٹ آئی ہے؟“

سات سمندر پار شاہ ویر کا حلق تک خشک ہو گیا۔ اس کا ہاتھ بے اختیار اس تازہ زخم تک گیا اور اس کا جی چاہا کہ دل کھول کر اس فرنگی کو گالیاں بکے۔ وہ خود بتا دیتا ایک دو دن میں لیکن نہیں۔۔۔۔۔۔ آہ۔

”یار میں سڑک پار کر رہا تھا اور ایک گاڑی سے ٹکر ہو گئی۔ تھوڑی سی چوٹ آئی ہے اور بس۔۔۔۔۔۔“

”تم یہاں کھڑے ہو میں تمہیں ڈھونڈ رہی تھی۔“ مدیحہ وہاں آدھمکی۔ اس کے پیچھے وہی دکاندار چلا آ رہا تھا شاہ زید نے ہاتھ اٹھا کر اسے روکا۔ وہ چپ ہو گئی مگر جھپٹ کر جیکٹ اس سے لیا۔

”تم سفید جھوٹ بول رہے ہو مجھے سچ بتاؤ کیا ہوا ہے؟ اور کہاں ہو اس وقت تم؟“ شور کے باعث وہ چلایا۔

”ہم کو تمہارا پانچ ہزار نہیں چاہیے ہم کوئی بھکاری ہے؟“ دکان دار بھی کڑکتا نوٹ لیے وہیں آ گیا تھا۔ زید نے کنبٹی مسلی۔ رش، شور، فکر سب گڈمڈ ہونے لگا۔

”تم نے اسے پانچ ہزار دیے تھے؟ یا اللہ اس سڑے ہوئے پیس کے پانچ ہزار؟ دماغ لاہور چھوڑ کر آئے ہو؟“

”میں گاڑی میں جا رہا ہوں ویر مجھے ویڈیو کال کروا بھی۔“

”آٹھ سو والا سوئیٹر پانچ ہزار میں بیچتے ہو؟“

”اوبی بی تمہارے آدمی نے خود پانچ ہزار دیا ہے۔“

”یہ تمہارے ساتھ کون ہے؟ مدیحہ؟“ ایک تو جسم کا درد اوپر سے کانوں کے پردے پھاڑتی آوازیں شاہ ویر اکتایا۔ ”کہاں ہو یا رتم آواز ہی نہیں آرہی۔“

”میں گاڑی میں جا کر تمہیں فیس ٹائم کرتا ہوں۔“ اس نے کال کاٹی اور قہر آلود نظروں سے مدیحہ کو

دیکھا۔ ”کنجوس عورت اس پانچ ہزار سے اپنا جہیز اور کفن پورا خرید کر آنا۔ جاؤ اب۔“

”ہاں ہاں تم دیکھنا آدھا راجہ بازار انہی پیسوں سے خرید کر آؤں گی۔“ وہ بھی سلگی۔

وہ گاڑی میں آکر بیٹھا اور دوبارہ شاہ ویر کو کال ملائی۔ اب کی بار وہ اپنا لپ ٹاپ نکال چکا تھا۔ گاڑی کے شیشے چڑھے ہوئے تھے وہ باہر سے آتی آوازیں سننے سے نابلد تھا۔ سکرین کے چوکھٹے میں جو چہرہ نظر آ رہا تھا اسے زید چند لمحوں کے لیے پہچان نہیں سکا۔ آنکھ کے نیچے اور گال کے اوپر جامنی نیل بن گیا تھا۔ وہ کمزور نظر آ رہا تھا۔

”یہ کیا حالت بنوا کر آئے ہو؟ کسی... گالی... گالی نے تمہیں مارا ہے؟“



سہراب یمن کے کرائم بورڈ کو چھوڑ کر دیوار پر ایک اور بورڈ لگاؤ اور وہاں مختلف تصاویر اور منظر چسپاں کرو تو کہانی رخ ہی بدل چکی تھی۔

انارا طارون الماری کا آخری خانہ کھولے جوتے کے ڈبوں سے جوتے نکال کر وہاں اپنی نئی پمپل چھپا رہی تھی۔ جہاں پہلے ہی سات ایسی ہی چھوٹی چھوٹی پمپلز موجود تھیں۔

رئیس بنگش نیہا کے ہاتھوں پر کچھ رقم رکھ رہا تھا اور انکے درمیان ایک معاہدہ ہو گیا تھا۔

شاہ زید بنگش جس سفر میں نکلا تھا اسکے درمیان میں ہی کسی نے اسکے سارے اعضاء جامد کر دیے تھے۔ ہر سفر ساکن ہو گیا۔

”تمہاری جرات کیسے ہوئی یہ سب کرنے کی؟ تمہیں شرم بھی نہیں آئی؟ وہ ایک معصوم عورت تھی۔“ شاہ ویر بنگش غراتے ہوئے ابنتام کو دیوار سے لگائے کھڑا تھا اسکی آنکھوں میں لہو تھا۔

سہراب یمن جو دنیا کو یقین دلارہا تھا اسکا تبادلہ حکومتی مرضی تھی، ف وہ بھلا کس مقصد کے تحت اس شہر آیا تھا؟

اسلان شجاع یمن بستے کے اندر جو دیکھ رہا تھا تمہیں اپنے منہ پر حیرت سے ہاتھ رکھنا پڑے گا۔ بیگ میں ڈھیر سارے نوٹوں کی گڈیاں تھیں۔ پیسہ، بے تحاشا، بے حساب پیسہ۔ وہ مری کے کاٹیج سے کپڑے اور ضرورت کا سامان نہیں لایا تھا۔ اتنا پیسہ اسکے خاندان کے مردوں نے اپنی ساری زندگی میں نہیں دیکھا ہو گا جسے وہ بے نیازی سے گاڑی کی ڈگی میں ڈال کر لے آیا تھا۔ اور وہ اسی پیسے کو دفن کر رہا تھا وجہ؟

لکڑی کے ٹکڑوں پر بار بار کلہاڑی سے ضرب لگتی تو ایک عجیب سی آواز پیدا ہونے لگتی۔ جیل کے احاطے میں کئی ایک مجرمین لکڑی کے ٹکڑوں سے مختلف نواردات بناتے ہوئے نظر آرہے تھے۔ ان میں سے ایک وہ بھی تھا۔ جو

گردن جھکائے، مضبوط بازوؤں سے مسلسل لکڑی کے ٹکڑوں پر وار کر رہا تھا۔ اسکی دائیں طرف اسکے بنائے ہوئے شاہکار رکھے تھے جو کہ لکڑی کے چھوٹے بڑے ڈبے تھے اور ان کے اوپر چاقو سے ایڑھی ترچھی لکیریں لگی تھی۔
 ”عالمگیر“ کسی نے اسکا نام پکارا تو اس نے گردن اٹھائی، اور یہیں اسی اٹھی ہوئی گردن کے ساتھ ایک آخری تصویر بھی بورڈ کا حصہ بن گئی۔



”یہ سب کیا ہے؟“ وہ کافی پینا چھوڑ کر اپنے سامنے بیٹھے مرد کو دیکھتے ہوئے پوچھ رہی تھی۔
 مرد مسکرایا۔ ”یہ بوجھنے کے قصبے ہیں۔ یہ تو مجھے تم بتاؤ گی کہ یہ کیا ہے بھرم، بقا، یا باطل؟“
 عورت کے پاس جواب کے نام پر کچھ نہیں تھا۔



بھرم، بقا باطل کا بخرہ اول ابھی جاری ہے

اگلی قسط انشاء اللہ جلد